

आर्य समाज पुस्तक पंडित.

सद्गुणी बालको.

२१० नारायण हिमचंद्रनां पुस्तकालयां श्री आर्यकेनी
उमदा वर्तमाना अरु अनिल अनेक
आर्यकेनी दायादायांने अंग्रज.

आर्यकेनी अंग्रजी-संवत् १८७८.
प्रकाशकः अरु साहित्य वर्धक अंग्रज.
मुम्बई-२ अने अमरावाट.

मूद्रक-अमरावाटना अंग्रजवां अंग्रज अंग्रज.
अन्य अंग्रज स्थाने सांग्रजवां अंग्रज.



આલયન'થાવલિ-પુસ્તક ૧ લું.

સદગુણી બાળકો.


સ્વર્ગસ્થ નારાયણ હેમચંદ્રનાં પુસ્તકોમાંથી
બાળકોની ઉમદા વર્તણૂકના ખરા બનેલા
અસરકારક દાખલાઓનો સંગ્રહ.

સંશોધનપૂર્વક પ્રસિદ્ધ કર્તાઃ
સસ્તુ સાહિત્ય વર્ધક કાર્યાલય તરફથી
શિક્ષુ-અખંડાનંદ. કાલ્યાદેવી, મુંબઈ.

આવૃત્તિ પાંચમી. પ્રત ૫૪૦૦. કુલ પ્રત ૧૬૩૦૦.
વિક્રમ સંવત ૧૯૧૮. ઇ. સ. ૧૯૨૨.

મૂલ્યઃ-અમદાવાદના કાર્યાલયમાં પાંચ આના.
અન્યત્ર સાડા પાંચ આના.

अमदावादमां “सरतुं साहित्य वर्धक मुद्रणालय” मां
लिखु-अण्डानंदना प्रणयथी मुद्रित.



भारत नवसेना नौका, 'हिदली'
[पानं २४३]

પ્રસ્તાવના

આ પુસ્તકની અક્ષિનવ આવૃત્તિ પ્રકટ કરતાં અમને આનંદ થાય છે.

ચૌદ વર્ષ પહેલાં આ પુસ્તક પ્રગટ થયું ત્યારથી આજ સુધી કેળવણીકારોએ તેને ઘણો સારો આવકાર આપ્યો અને એટલા ગાળામાં તેની પંદર આવૃત્તિ થઈ.

ચૌદ વર્ષ સુધી એણે વિદ્યાર્થીજગતમાં કલ્પોલ્લ પ્રસરાવ્યો. પણ આ ચૌદ વર્ષના સમયમાં તો આખા વિશ્વમાં અને ખાસ કરીને આપણા દેશમાં યુગપલટો થયો. જગતે બીજો મહાન વિશ્વવિગ્રહ જોયો અને એનાં ફળોની મીઠાશ વિજેતાઓનાં મોતે પણ ખાટાં કરી રહી. ગાંધીજીએ ‘કરંજે યા મરંજે’ નો આદેશ આપી સત્યાગ્રહની ચળવળ શરૂ કરી અને પરિણામે હિંદમાં સ્વરાજનો સૂર્ય ઊગ્યો. ગ્રેમ અને અહિંસાના મંત્રોનો આમ વિશ્વય થયો અને સાથે સાથે પ્રાંતીય સરકારોએ ‘દાક્ષિણી’ ‘અંત્યજેદ્દાર’ વગેરે ગાંધીજીએ ચીંધેલી પ્રવૃત્તિઓ ઉપાડી લીધી. આમ આપણાં જીવનમૂલ્યો સમગ્ર રીતે આ અરસામાં બદલાયાં. એ પલટાયેલાં બળોને આ નવી આવૃત્તિમાં વણી લેવાનો અમે પ્રયાસ કર્યો છે, કે જેથી આઝાદ પ્રજાનાં બાળકોના શિક્ષણમાં જે વિશિષ્ટ તત્ત્વો હોવાં જોઈએ, એનો પરિચય તેમને થાય. આ દૃષ્ટિએ અમે ગાંધીજી, કરતુરજી, બાબુ રાજેન્દ્રપ્રસાદ, રાષ્ટ્રધ્વજ, દાક્ષિણી આદિ સંબંધી પાઠો આ આવૃત્તિમાં ખાસ મૂક્યા છે.

આ બધું મુંઝઈ સરકારના કેળવણી ખાતાએ નક્કી કરેલ ધોરણની મર્યાદામાં રહીને જ કર્યું છે. એ ધોરણ પ્રમાણે ગદ્યપાઠોનાં પૃથ્વી સંખ્યા ૧૭૫ ની જોઈએ, બ્યારે કાવ્યની પંક્તિઓ ૪૫૦ જોઈએ. શિક્ષકોની પસંદગીને પૂરો અવકાશ રહે એ હેતુથી અમે ગદ્યપાઠોનાં પૃથ્વી સંખ્યા તથા કાવ્યોની પંક્તિઓ વધારે આપી છે. પાઠોની જોડણી વિદ્યાપીઠના જોડણીકાશ પ્રમાણે રાખી છે.

આ આવૃત્તિમાં લગભગ પોણા ભાગના પાઠ નવા છે. બધા પાઠોને પૂર્વજ્ઞાનના સંબંધે સાંકળવામાં આવ્યા છે. વળી પાઠોનો અનુક્રમ નક્કી કરતાં સહેલા પાઠોને શરૂઆતમાં રાખ્યા છે અને અધરા પાઠોને પાછળ રાખ્યા છે.

ગઘપાઠો કે કાવ્યોની પસંદગીમાં અમે વૈવિધ્ય જાળવવા પ્રયત્ન કર્યો છે. વાર્તા, નાટક, નિબંધ અને કાવ્ય એ ચારેય પ્રકારોનો આ પુસ્તકમાં સમાવેશ થયો છે. ગઘપાઠોમાં વિષયોનું વૈવિધ્ય પણ જાળવ્યું છે. પ્રકૃતિ, જીવનકથા, પુરાણકથા, ઐતિહાસિક વાર્તા, સૃષ્ટિજ્ઞાન, વગેરે વિષયોના પાઠો અમે પસંદ કર્યા છે. રસની દૃષ્ટિએ હાર્યરસના પાઠોને અમે ખાસ મહત્ત્વ આપ્યું છે. પત્ર એ સાહિત્યનો એક વિભાગ છે. માટે પત્રરૂપ પાઠ પણ પસંદ કર્યા છે.

આ પુસ્તકનાં કાવ્યોની પસંદગી વિદ્યાર્થીઓના માનસને લક્ષમાં રાખીને થઈ છે. આમાંનાં કાવ્યો મુખ્યત્વે કથાત્મક તેમજ વર્ણનાત્મક છે. છતાં અમુક વિચારપ્રધાન કાવ્યોને પણ અમે પસંદ કર્યાં છે. સમયની દૃષ્ટિએ આ સંગ્રહમાં પ્રાચીન તથા અર્વાચીન કવિઓનાં કાવ્યો લીધાં છે.

આ પુસ્તકને છેડે પુસ્તકમાં આવતા અધરા શબ્દોનો ‘શબ્દકોશ’ આપ્યો છે-જે વિદ્યાર્થીઓને ઉપયોગી થઈ પડશે.

જે જે લેખકોએ તથા માસિકોના તંત્રીઓએ આ પુસ્તક માટે તેમના લેખો કે કાવ્યો છાપવાની પરવાનગી આપી છે એ સર્વનો અમે આભાર માનીએ છીએ.

આ પુસ્તક તૈયાર કરવામાં શ્રી. પ્રહલાદ પી. દક્કર તથા શ્રીમતી અમૃત-બહેન વિ. કુટમુડિયાએ જે સહાય કરી છે, તે માટે અમે તેમના અત્યંત ઋણી છીએ.

આ પુસ્તકની ચૌદ વર્ષની કારકિર્દી દરમ્યાન અનેક કેળવણીકારોએ, શાળાઓના મુખ્ય અધ્યાપકોએ તથા અન્ય શિક્ષકોએ તેને જે મત્તવજ્યો આવકાર આપ્યો છે તે બદલ એ સર્વનો અમે આ પ્રસંગે આભાર માનીએ છીએ.

આ પુસ્તક પાઠ્યપુસ્તક હોવા છતાં, તેનો અભ્યાસ કરતાં વિદ્યાર્થીઓ નાચે, કૂદે, કલ્લોલ કરે, અને તેના અભ્યાસથી આવું આવું વધારે વાંચવા પ્રેરાય તો આ પ્રયત્ન સફળ થયો ગણીશું.

૧૦, શારદા સદન, }
કેંચ બિંજ, મુંબઈ. }

આ. ના. ખાનસાહેબ
વિ. જે. કુટમુડિયા

અનુક્રમ

પાઠ			પૃષ્ઠ
૧. પ્રાર્થના (કાવ્ય)	...	રામનારાયણ વિ. પાઠક	૬
૨. દિવાળી	...	કાકા કાલેલકર	૯
૩. અંધેરી નગરી (કાવ્ય)	...	દલપતરામ ડાહ્યાભાઈ	૧૨
૪. સત્યવ્રત	...	ઉમાશંકર બેધી	૧૫
૫. ઘોડાનું અંધન	...	જુગતરામ દવે	૨૧
૬. નાંગાપર્વત પર ચઢાઈ	...	સુદર્શન	૨૬
૭. નાંગાપર્વત પર ચઢાઈ (ચાલુ)	...	"	૩૦
૮. હફોળશંખ	...	પ્રસન્ન ભટ્ટ	૩૩
૯. સુખદુઃખ મનમાં ન આણીએ (કાવ્ય)	...	નરસિંહ મહેતા	૩૮
૧૦. પૈસાનું ઝાડ	...	મનોરમા મજમુદાર	૪૦
૧૧. ઉદર	...	મજ્જુલ	૪૫
૧૨. ત્રણ પાડોશી (કાવ્ય)	...	સુન્દરમ	૫૦
૧૩. મૃત્યુંજય	...	ઝવેરચંદ મેઘાણી	૫૪
૧૪. શિખિરામ	...	નાનાભાઈ ભટ્ટ	૬૦
૧૫. ભલામણચિઠ્ઠી	...	શશીન ઝોઝા	૬૫
૧૬. સંગીતવેરણ (કાવ્ય)	...	પૂર્ણલાલ દલવાડી	૭૪
૧૭. શિસ્ત	...	...	૭૬
૧૮. હાગામુચી	...	'તક્ષક'	૮૦
૧૯. વહાલાંએને ઉપદેશ (કાવ્ય)	...	મણિશંકર ભટ્ટ (કાન્ત)	૮૫
૨૦. મારો દર્દી	...	બ્યોર્તીદ્ર દવે	૮૬
૨૧. પોપટજી (કાવ્ય)	...	ત્રિભુવન વ્યાસ	૯૨
૨૨. એક પત્ર	...	સ્વ. ગિજુભાઈ	૯૩
૨૩. આપણી શિષ્ટચારપદ્ધતિ	...	પુરુષોત્તમ ચૌહાણ	૯૬
૨૪. બે ખાનાનો પરિગ્રહ	...	મનુમહેન ગાંધી	૧૦૧
૨૫. વસંત જાગે (કાવ્ય)	...	મનસુખલાલ ઝવેરી	૧૦૫
૨૬. રૂપિયાની આત્મકથા	...	કુટમુટિયા અને હકકર	૧૦૭
૨૭. ગોઝારી મા	...	ચંદ્રશંકર શુક્લ	૧૧૧

૨૮. જીલકણા વિઘાર્થાની વાર્તા	ક્ષિતિભોહન સેન	...	૧૧૮
૨૯. વરદાન (કાવ્ય)	ચંદ્રવદન મહેતા	...	૧૨૨
૩૦. વિષપાન	શારદાપ્રસાદ વર્મા	...	૧૨૪
૩૧. ઉપવાસ	ચુનીલાલ પટેલ	...	૧૩૧
૩૨. ખુશ્બોદાર નામ	કીકુભાઈ દેશાઈ	...	૧૩૬
૩૩. તલવારનો વારસદાર (કાવ્ય)	ઝવેરચંદ મેઘાણી	...	૧૪૨
૩૪. કાંગારુ	સ્વ. પ્રિયવદન બક્ષી	...	૧૪૬
૩૫. નિરાલા	ભાઈલાલ કોઠારી	...	૧૫૦
૩૬. કાવ્યમય જન	કાકા કાલેલકર	...	૧૫૬
૩૭. ગૂજરાત મોરી મોરી રે (કાવ્ય)	ઉમાશંકર જોષી	...	૧૬૦
૩૮. ટેલિફોન	નવલકાંત ભાવસાર	...	૧૬૨
૩૯. ધોધારાણીની યશગાથા	કનૈયાલાલ મુનશી	...	૧૬૮
૪૦. દેશપ્રેમ	હરિશંકર વિઘાર્થા	...	૧૭૪
૪૧. કવિ શામળ કહે ઉત્તર લખો (કાવ્ય)	શામળ	...	૧૮૦
૪૨. આઝાદીની ઉષા	ચુનીલાલ મડિયા	...	૧૮૨
૪૩. પીળું પાનું	મનુભાઈ જોષાણી	...	૧૮૭
૪૪. આળપણ (કાવ્ય)	સુંદરજી બેટાઈ	...	૧૯૨
૪૫. અંક જ્યોત	કૃષ્ણલાલ શ્રીધરાણી	...	૧૯૪
૪૬. ભારતના પહેલા પ્રમુખ	મગનભાઈ નાયક	...	૨૦૨
૪૭. મોક્ષા મારે ગામડે આવો...	નાનાલાલ પટેલ	...	૨૦૮
૪૮. કુંભારની જન	ગુણવંતરાય આચાર્ય	...	૨૧૦
૪૯. દમયંતીનો ત્યાગ	મહાકવિ પ્રેમાનંદ	...	૨૧૭
૫૦. ઝંડા ઊંચા રહે હમારા	સુંદરજી બેટાઈ	...	૨૨૨
૫૧. સત્યાનાશ દારૂનું જાળો	દેવકૃષ્ણ જોશી	...	૨૨૭
૫૨. એ તો મારો હક છે	શંભુપ્રસાદ ભટ્ટ	...	૨૨૯
૫૩. કસ્તુરબા	સોમાભાઈ પટેલ	...	૨૩૫
૫૪. દુનિયા દેવે બળે હોં	ભાનુશંકર વ્યાસ	...	૨૪૧
૫૫. યુદ્ધજ્વાળા “દિલ્હી”	વામનરાય મહેતા	...	૨૪૩
૫૬. એકલો જાને રે	સ્વ. મહાદેવભાઈ દેસાઈ	...	૨૪૬

પાઠ ૧ લો

✽

પ્રભુ ! જીવન દે

✽

શ્રી. રામનારાયણ વિ. પાઠક

[આ એક સુંદર પ્રાર્થનાકાવ્ય છે. આપણે દરરોજ દુઃખનો સામનો કરવો પડે છે. ડગલે ને પગલે ખાડા અને કાંટા નડે જ. પગને ઇજા થાય એટલે લોહી પણ નીકળે. આવી વ્યથા હોવા છતાં રડવું ન આવે અને આપણે હિંમતથી આગળ પગલાં ભરીએ એવી અહીં પ્રભુ પ્રત્યે પ્રાર્થના છે.

આપણે જાતજાતનાં બંધનોથી અકડાઈ જઈએ છીએ. એ સહન કરવા કવિ ઇશ્વર પાસે નવચેતન માગે છે. ૫૪૬૬

દરેક મનુષ્યે હંમેશાં પ્રભુને પ્રાર્થના કરવી જોઈએ. તેથી દુઃખ લગવા બને છે, હૃદય પવિત્ર બને છે અને તેનામાં એક જાતની શક્તિ આવે છે.

આ કાવ્યના લેખક કવિ છે, વાર્તાકાર છે અને વિદ્વાન વિવેચક છે. તમે જરા મોટા થાઓ ત્યારે તેમનાં લખેલાં 'શેષનાં કાવ્યો', 'દ્વિરેકની વાતો', 'વગેરે વાંચજો.]

પ્રભુ, જીવન દે, હજી જીવન દે!
વિપદો નિતનિત્ય નવીન નડે,
ડગલું ભરતાં કુહરે જ પડે,
કંઈ ગુસ્સા લયો મહીંથી ઊઘડે,
વન કંટકથી તન રક્ત ઝરે,
પણ તો ય ન અશ્રુ કદાપિ ખરે
દગ, એ પડીને ફરીથી ઊપડે
પગ, એટલું હે પ્રભુ જીવન દે;
પ્રભુ, જીવન દે, નવજીવન દે!



પ્રભુ, બંધનમાં જકડાઈ ગયો,
મુજ દેહ બધો અકડાઈ ગયો,
અવ ચેતન દે,
નવચેતન દે!

પ્રશ્નો

૧. આપણને શી શી મુશ્કેલીઓ નડે છે ?
૨. પ્રભુ પાસે કવિ શું માગે છે ?
૩. કવિ કેને કુદર કહે છે ? તેમાંથી કયા ગુણ લયો નીકળતા હશે ?
૪. આપણાં થોડાં બંધનો ગણાવો.
૫. 'આંખ' ના અર્થનાળા ખીજ ખે શબ્દો લખો.



પાઠ ર જો

❖

દિવાળી

❖

શ્રી. કાકા કાલેલકર

[આ પાઠના લેખકને હવે તમે સારી રીતે ઓળખો છો. તેમના લખેલા બે પાઠ તમે પહેલા પુસ્તકમાં વાંચ્યા હશે. તેઓ સુંદર નિબંધો લખે છે. ‘કાલેલકરના લેખો’, ‘જીવનનો આનંદ’, ‘જીવનવિકાસ’ વગેરે તેમનાં નિબંધોનાં પુસ્તકો છે.

આ પાઠમાં લેખકે દિવાળીના તહેવાર સાથે સંકળાયેલી પૌરાણિક કથા

કહી છે. વળી એ દિવસે થતી સાદ્ગર્યનો મર્મ પણ તેમણે દર્શાવ્યો છે. બેસતે વર્ષે આપણે એકબીજાને હળીએમળીએ છીએ તેના કામ પણ લેખકે દર્શાવ્યા છે.]

દરેક ઘરના દીવાનખાનામાં એકાદ સુંદર વસ્તુ રાખવાનો રિવાજ હોય છે. બહારનો કોઈ માણસ આવે એટલે સહજે તે પર એની નજર જાય અને તે બોલી ઊઠે છે : “કેવી મજાની વસ્તુ ! તમે આ ક્યાંથી મેળવી ?” પણ અન્યબધર (મ્યૂઝિયમ)માં તો જ્યાં જુઓ ત્યાં સુંદર જ સુંદર વસ્તુઓ હોય; જોઈને માણસ ખુશખુશ થઈ જાય; પણ સાથે સાથે એ તેટલો જ મૂંઝાય પણ ખરો ! એને થાય કે આમાંથી શું જોવું અને શું ન જોવું ?

આપણી દિવાળી એ તહેવારોનું એવું જ અન્યબધર છે. અથવા એને બધા તહેવારોનું સ્નેહસંમેલન કહીએ તો પણ ચાલે. દિવાળીનો તહેવાર પાંચ દિવસનો ગણાય છે. પણ સાચું જોતાં છેક નવરાત્રિના ગરબાથી તેની શરૂઆત થઈ જાય છે. અને ભાઈબીજની ભેટમાં એ આનંદ પરિસીમાએ પહોંચે છે.

શાસ્ત્રોમાં દરેક તહેવારનું માહાત્મ્ય અને કથા આપેલાં હોય છે. દિવાળી વિષે એટલી બધી કથાઓ છે કે “દિવાળીમાહાત્મ્ય” લખવા જઈએ તો એક મોટું પુરાણ થઈ જાય. ધનતેરશની કથા જુદી, કાળીચૌદશની જુદી, અમાસ (દિવાળી) ની તો વળી

ખાસ કથા. ત્યારપછી નવું વર્ષ બેસે છે અને બીજને દિવસે ભાઈ બહેનના ઘરનો અતિથિ બને છે. દિવાળી એ ગૃહસ્થાશ્રમી તહેવાર છે, જનતાનો તહેવાર છે. બળેવને દિવસે ધર્મ અને શાસ્ત્ર પ્રધાન હોય છે; દશેરાને દિવસે યુદ્ધ અને શસ્ત્ર પ્રધાન રહે છે; દિવાળીને દિવસે લક્ષ્મી અને ધન પ્રધાનપદ ભોગવે છે. અને હોળી રમત અને રંગરાગનો તહેવાર છે. જેમ માણસોમાં ચાર વર્ણ છે તેમ તહેવારોમાં પણ આમ ચાર વર્ણ પડ્યા છે !

જૂના વખતમાં બળેવને દહાડે આપણા લોકો વહાણવટે નીકળતા અને દરિયાપારના દેશોની સફરે જતા. દશેરાને દિવસે રાજાઓ અને યોદ્ધાઓ પોતાની સરહદોના સીમાડા ઓળંગી શત્રુ ઉપર ચડાઈ કરવા નીકળતા. અને દિવાળીને દિવસે રાજાઓ અને વેપારીઓ બન્ને સ્વદેશ આવી કૌટુંબિક સુખનો લહાવો લેતા.

પુરાણોમાં કથા છે કે નરકાસુર નામનો એક પરાક્રમી રાજા પ્રાગ્જ્યોતિષમાં રાજ્ય કરતો હતો. પ્રાગ્જ્યોતિષ એટલે હમણાંનો ભૂતાનની દક્ષિણે આવેલો મુલક. નરકાસુર બીજા રાજાઓ સાથે લડતો તે તો ઘડીવાર નભાવી પણ લેવાય, પણ તે દુષ્ટે તો સ્ત્રીઓને પણ હેરાન કરવા માંડી. એના કેદખાનામાં સોળ હજાર રાજકન્યાઓ હતી. શ્રીકૃષ્ણે વિચાર કર્યો કે આ સ્થિતિ આપણને નામોશી લગાડનારી છે; હવે નરકાસુરનો નાશ કર્યે જ છૂટકો છે. સત્યભામાએ કહ્યું, ‘સ્ત્રીઓનો ઉદ્ધાર કરવા માટે તમે જાઓ છો ત્યાં હું કેમ ઘેર રહું ? નરકાસુર સામે હું જ લડીશ. તમે મદદમાં ભલે રહેજો.’

શ્રીકૃષ્ણે કબૂલ કર્યું. તે દિવસે રથમાં સત્યભામા આગળ બેઠાં હતાં; શ્રીકૃષ્ણ પાછળ મદદમાં હતા. ચતુર્દશીને દિવસે નરકાસુરનો નાશ થયો, દેશ સ્વચ્છ થયો, લોકોએ આનંદ કર્યો. નરકાસુરનો કાળો કેર દૂર થયો એ ખતાવવા ખાતર લોકોએ રાત્રે દીપોત્સવ કર્યો અને અમાસને દિવસે પણ પૂર્ણિમાની શોભા આણી.

પણ એ નરકાસુર એકવાર માર્યે મરે એવો નથી. એને તો દર વર્ષે મારવો પડે છે. ચોમાસામાં બધે કાઢવ થઈ જાય, એમાં ખરેલાં પાંદડાં, છાણ વગેરે પડે, છવાત પડે અને ગામની આસપાસ આમ નરક ઊભું થાય. વરસાદ પછી ભાદરવાના તડકા તપે એટલે તે નરકની દુર્ગંધ હવામાં ફેલાય ને ઘણા લોકો માંદા પડે. પછી બહાદુર લોકો પાવડા કોદાળી લઈ આ નરક સામે લડવા જાય, ગામની આસપાસના નરકનો નાશ કરે અને ઘરમાં આવી શરીરે તેલ ચોળી નહાય. ગૌશાળા તો સાફ કરેલી હોય જ. ત્યાંના મચ્છર હાંકી કાઢવા માટે રાત્રે ત્યાં પણ દીવો કરે અને પ્રસન્ન થઈ મિષ્ટાન્ન પકવાન્નનાં ભોજન કરે.

દિવાળી પછી નવું વરસ બેસે છે અને નવું અનાજ ઘરમાં આવે છે. વેદકાળથી આજસુધી હિંદુ ઘરોમાં આ નવાત્રનો વિધિ બહુ શ્રદ્ધાપૂર્વક પાળવામાં આવે છે. મહારાષ્ટ્રમાં જમતાં પહેલાં એક કડવા ફળનો રસ ચાખવાની પ્રથા છે. એનો ઉદ્દેશ એમ હશે કે કડવી મહેનત કર્યા વગર મિષ્ટાન્ન મળે નહિ. ભગવદ્ગીતામાં પણ લખેલું છે કે જે શરૂઆતમાં ઝેર જેવું અને અંતે અમૃત જેવું હોય એ જ સાત્ત્વિક સુખ. ગોવામાં દિવાળીને દિવસે પૌઆનું મિષ્ટાન્ન કરે છે અને જેટલા ઇષ્ટમિત્ર હોય તે બધાને તે દહાડે નોતરે છે. એટલે દરેક જણે દરેક ઇષ્ટમિત્રને ઘેર જવું જ જોઈએ. દરેકને ત્યાં ફળાહાર રાખેલો હોય છે. તેમાંથી એક કકડો ચાખી માણસ ખીજે ઘેર જાય. વ્યવહારમાં કડવાશ આવી હોય, વેરવિખવાદ થયાં હોય, ગમે તે બની ગયું હોય, પણ દિવાળીને દિવસે બધું મનમાંથી કાઢી નાખી ફરી હેતુપ્રીતના સંબંધ બેઠવાના. જેમ વેપારી દિવાળી પર કુલ લેણદેણ પતાવી લઈ નવા ચોપડામાં બાકી નથી ખેંચતા, તેમ દરેક જણ હૃદયમાં કશું વેરઝેર બાકી નથી રાખતો. જે દિવસે વસ્તીમાંથી નરક

નીકળી જાય, હૃદયમાંથી પાપ નીકળી જાય, રાત્રિમાંથી અંધારું નીકળી જાય અને માથા પરનું કરજ દૂર થાય, તે દિવસ કરતાં વધારે પવિત્ર દિવસ ખીજે કયો હોઈ શકે ?

પ્રશ્નો

૧. દિવાળીના તહેવાર કેટલા દિવસના ગણાય છે ? એ દિવસો ગણાવો.
૨. વરસના ખીજ તહેવારોનાં નામ લખો.
૩. જૂના કાળમાં જુદા જુદા તહેવારોને દિવસે લોકો શું શું કરતા ?
૪. કૃષ્ણે નરકાસુરનો નાશ કરવાનું શા માટે નક્કી કર્યું ?
૫. નરકાસુરનો નાશ થયો એ રાત્રી લોકોએ કેવી રીતે બિજવી ?
૬. નરકાસુરનો ખીજે શા અર્થ થાય ?
૭. દર વર્ષે આપણે દિવાળીને દિવસે શા માટે સાફસૂરી કરીએ છીએ ?
૮. એસતે વર્ષે લોકો શું શું કરે છે ?
૯. સમજાવો:—

(૧) અમાસને દિવસે પણ પૂજિમાની શોભા આણી.

(૨) જે શરૂઆતમાં ઝેર જેવું અને અંતે અમૃત જેવું હોય એ જ સાત્ત્વિક સુખ.



પાઠ ૩ જે

❖

અંધેરી નગરી

❖

કવિ દલપતરામ ડાહ્યાભાઈ

માટે વાણિયાને શૂળીની સજા કરી. વાણિયાએ વાંક કડિયા ઉપર ઢાળ્યો,

[‘ અંધેરી નગરી અને ગંડુ રાજ; ટકે શેર ભાણ, ટકે શેર ખાન ’ એ કહેવત જાણીતી છે. આ કાવ્યમાં કવિ એવી અંધેરી નગરીના ગંડુ રાજાનું હાસ્યમય ચિત્ર દોરે છે. ચોરી કરવા જતાં ભીંત તૂટી પડી એટલે ચોરો દબાઈને મરણ પામ્યા. એમાં વાંક તો ચોરોનો, છતાં અકસ્માત રાજાએ આવી નયળી ભીંત રાખવા


કડિયાએ પખાલી ઉપર અને એમ પરંપરા ચાલી તે આખરે બધા છટકી ગયા
અને રાજ ન શૂળી પર ચઢ્યો !

પહેલા પુસ્તકમાં તમે આ ન કવિના બે નાનાં કટાક્ષ કાવ્યો વાંચ્યાં હશે.
આમાં પણ રમૂજ સાથે કટાક્ષ છે.]

(દોહરા)

તરકર ખાતર પાડવા ગયા વણિકને દાર;
તહાં લીંત તૂટી પડી, ચોર દબાયા ચાર.
માત પ્રભાતે ચોરની ગઈ નૃપને ફરિયાદ,
શૂળી કરાવી શેઠને, ડોસીની સુણી દાદ !
એવું ઘર કેવું ચણ્યું, ખૂન થયાં તે કાર-
રાતે ખાતર ખોદતાં ચોર દબાયા ચાર !
વણિક કહે, કડિયા તણે એમાં વાંક અપાર,
ખરેખરી એમાં નથી મારી ખોડ લગાર !
કડિયાને શૂળી કરી, વણિક બચ્યો તે વાર;
ચૂક ગારો કરનારની કડિયે ક્યો ઉચ્ચાર !
ગારો કરનારો કહે, પાણી થયું વિશેષ,
એ તો ચૂક પખાલીની, મારી ચૂક ન લેશ !
પુરપતિ કહે પખાલીને, જો તું શૂળીએ જાય,
આજ પછી આ ગામમાં એવા ગુના ન થાય !
મુલ્લાં નિસર્યા મારગે, મેં જોયું તે દિશ,
પાણી અધિક તેથી પડ્યું, રાજ છાંડો રીસ !
મુલ્લાંજીને મારવા, કરી એવો નિરધાર,
શૂળી પાસે લઈ ગયા મુલ્લાંને તે વાર !
ફળ જાડું શૂળી તણું, મુલ્લાં પાતળે અંગ,
એવી હકીકત ચાકરે જઈ કહી ભૂપ પ્રસંગ !

ભૂપ કહે શું હરધડી પૂછો આવી કોઈ ?
 શોધી ચઢાવો શૂળીએ જાડા નરને નેઈ !
 જોતાં જોતાં એ જાણ્યો જોગી જાડે અંગ,
 બહુ દિન ખાઈને બન્યો રાતે માતે રંગ !
 શિષ્ય મુદત માગી ગયો, ગુરુ પાસે પસ્તાય !
 ગુરુએ આવી ઉગારીઓ, અદ્ભુત કરી ઉપાય.
 જોગી શૂળી પાસ જઈ કહે, ભૂપ સુણ કાન,
 આ અવસર શૂળીએ ચડે, વેગે મળે વિમાન.



ચેલો બોલ્યો, હું ચડું ! ગુરુ કહે, હું આપ !
 ચેલો બોલ્યો, હું ચડું ! ગુરુ કહે, હું આપ !
 અધિપતિ કહે, ચડીએ અમો, પૂરણ મળે પ્રતાપ !
 ગુરુ ચેલાને ગામથી પહોંચાડ્યા ગાઉ પાંચ,
 રાજા શૂળી પર રહ્યો, અંગે વેડી આંચ !

પ્રશ્નો

૧. ચોરની માતાએ રાજને શી ફરિયાદ કરી ?
૨. રાજએ શો હુકમ કર્યો ?
૩. વાણિયો, કડિયો અને પખાલી કેવી રીતે શિક્ષામાંથી છટકી ગયા ?
૪. શૂળી પર ચડાવવા માટે મુલ્લાંજીને બદલે જોગીને શા માટે પસંદ કરવામાં આવ્યો ?
૫. જોગીને શૂળીથી બચાવવા માટે તેના ગુરુએ શી યુક્તિ રચી ?
૬. છેવટે શૂળી પર કેાણ ચડ્યું ?
૭. આ કાવ્ય દ્વારા કવિ શું કહેવા માગે છે ?



પાઠ ૪ થો

✽

સત્યવ્રત

✽

શ્રી. હિમાશંકર જોષી

[આ પાઠના લેખકનું લખેલું 'પહેરણનું ગીત' નામનું કાવ્ય તમે પહેલા પુસ્તકમાં વાંચ્યું હશે. તેઓ કાવ્યો લખે છે, વાર્તા લખે છે અને નાટકો પણ લખે છે. 'સંસ્કૃતિ' નામના માસિકના તેઓ તંત્રી છે. એ માસિકમાંથી આ વાર્તા લીધી છે.

ગાંધીજી સત્યને ઈશ્વર ગણતા. દરેક મનુષ્યે સત્યને ઈશ્વર ગણી સત્ય

બોલવું જોઈએ. તેનાથી હંમેશાં લાભ જ થાય છે. એક ચોર પણ સત્ય બોલવાથી કેટલો સુખી થાય છે તે અહીં લેખકે દર્શાવ્યું છે. તે જ સાથે અસત્ય બોલવાથી પ્રધાન કેવો દુઃખી થયો તે બતાવાયું છે. તમે જિંદગીભર સત્ય બોલવાનો અને આચરવાનો નિશ્ચય કરજો.]

એક વખત એક જૈન સાધુ વહોરવા (લિક્ષાન્ન લેવા) નીકળ્યા હતા. એમને એક માણસે વિનંતિ કરી કે, 'મહારાજ, મારે ત્યાં વહોરવા પધારો.'

સાધુ કહે, 'ના, હું નહિ આવું.'

'કેમ, મહારાજ ?'

'કેમ કે તે કોઈ વ્રત લીધું નથી.'

'તો હું વ્રત લઉં. મને કોઈ વ્રત આપો. પછી તો આપ પધારશો ને ?'

'બોલ, શાનું વ્રત લઈશ ? દારૂ ન પીવાનું વ્રત લઈશ ?'

'ના મહારાજ, એ તે કેમ બને ? બીજું કોઈ વ્રત આપો.'

'તો આજથી જુગાર ન રમવાનું વ્રત લે.'

'મહારાજ, જુગાર રમ્યા વગર કેમ ચાલે ?'

'તો ચોરી નહિ કરું એવું વ્રત લે.'

'ખરા છો તમેય. મહારાજ, પછી હું ખાઉં શું ?'

'તો સાચું બોલવું એટલું વ્રત લે.'

પેલા માણસને થયું કે આ એક વ્રત એવું છે કે એમાં કોઈ વસ્તુ જતી કરવી પડે એમ નથી. તરત જ એ બોલ્યો, 'મહારાજ, ભલે, એ વ્રત આજથી હું લઉં છું.'

વ્રત લીધું ને બીજે દિવસે ભાઈને દારૂ પીવા જવાની ઇચ્છા થઈ; પણ વ્રત યાદ આવ્યું. દારૂ પીધા પછી કેફમાં જૂહું બોલાઈ ગયું તો ? તો તો સાચું બોલવાનું વ્રત લીધું છે એ તૂટે. જુગારની ઇચ્છા થઈ, પણ મનને થયું કે એ બધામાં સાચું બોલીને આગળ ચાલવું સુરકેલ છે. પણ ચોરી કરવા ગયા વગર તો છૂટકો જ ન હતો. ચોરી વગર ખાવું શું ? એણે ખૂબ વિચાર કરી બોલ્યો. અંતે નકકી કર્યું કે ચોરી કરવી પણ એવી કરવી કે પછી એમાંથી આખી નિંદગી ગુબરો થઈ શકે. એક વાર ચોરી કરી આવીને પછી ઘરમાં બેઠાબેઠા ખાવું. બહાર નીકળીએ તો જૂહું બોલવું

પડે ને? ચોરી પણ એવાને ઘેર કરવી કે જેની પાસે સૌથી વધુ ધન હોય. એવો તો કોણ હોય? લાવ, રાજાને ત્યાં જ ખાતર પાડું. એમ કરી એ નીકળ્યો.

રસ્તામાં સિપાઈ મળ્યા. પૂછ્યું, ‘અલ્યા, ઊભો રહે, કોણ છે?’

પેલો કહે, ‘ચોર છું.’ એને સાચું બોલવાનું વ્રત હતું ને?

સિપાઈઓએ પૂછ્યું, ‘ક્યાં જાય છે?’

પેલો કહે, ‘રાજમહેલમાં ચોરી કરવા.’

સિપાઈઓએ કહ્યું કે કોઈ ગાંડો લાગે છે. એમણે એને જવા દીધો. રાજદરબારની દોઢી આગળ પણ એ પ્રમાણે થયું. ચોર રાજમહેલ પાસે આવ્યો. એક ખારી ખુલ્લી બેઠ ઉપર ચઢ્યો. બધી ચીજો બેવા લાગ્યો : આ તો મારે શા કામની છે? આને હું શું કરું? આને સંતાડવી ક્યાં? લઈ જઈ તો જૂઠું બોલ્યા વગર છૂટકો જ નહિ. છેવટે એક દાખડી એના બેવામાં આવી. ઉઘાડીને જુએ તો અંદર ખીજી દાખડી. એમાં જુએ તો સાત રતનો. ચોરને થયું કે આટલાં બધાં મારે શું કરવાં છે? ચાર બસ છે. અંદરથી ચાર રતન લઈને એણે છેડે ખોસ્ત્યાં. ત્રણ દાખડીમાં રહેવા દીધાં ને દાખડી હટી તેમ બંધ કરીને પાછી એને ઠેકાણે મૂકી ખારીએ થઈને ઊતરીને ઘરને રસ્તે પડ્યો. રસ્તામાં એને એક માણસે રોક્યો. રાજા જ વેશપલટો કરીને નગરચર્યા બેવા નીકળેલો. એણે ચોરને ઊભો રાખ્યો ને પૂછ્યું, ‘અલ્યા, કોણ છે?’

‘ચોર છું.’

‘ક્યાંથી આવે છે?’

‘ચોરી કરીને આવું છું.’

‘કોને ત્યાંથી?’

‘રાનના રાજમહેલમાંથી.’

‘શું ચોરી લાવ્યો?’

જવાબમાં ચોરે છેડે ખોસેલાં ચાર રત્નો હથેળીમાં ધરીને ખતાવ્યાં. રાનએ કહ્યું, ‘વાત તો સાચી. ક્યાં રહે છે?’ પેલાએ ઠેકાણું આપ્યું. બંને છૂટા પડ્યા. રાજમહેલમાં જઈને રાન તો સૂઈ ગયો. સવારે સૌ જુએ તો રાજમહેલની બારી ઉઘાડી. તરત ખૂમ પડી કે રાજમહેલમાં ખાતર પડ્યું છે. થોડી વારમાં પ્રધાનજી આવ્યા. એમણે તપાસ કરી. જુએ છે તો બધું અકબંધ, કશું ગયેલું દેખાયું નહિ. એમ કરતાં પેલી દાબડી એમની નજરે ચડી. ખોલી. અંદર ત્રણ રત્ન પડ્યાં હતાં. પ્રધાનને થયું કે કોઈ મૂર્ખો લાગે છે. ત્રણ રત્ન મૂકીને ગયો છે. એ ત્રણ રત્ન એમણે ગજવામાં મૂકી દીધાં ને દાબડી એને ઠેકાણે મૂકી. રાન પાસે જઈને પ્રધાનજીએ કહ્યું કે, ‘મહારાજ, બીજું બધું તો સલામત છે. માત્ર દાબડીમાંનાં પેલાં સાત રત્ન ચોર લઈ ગયો છે.’ રાન કાંઈ ખોલ્યો નહિ. એટલું જ કહ્યું કે જલદી ચોરને પકડી લાવો.

ચોરને પકડવા અધિકારીઓએ બહુ મહેનત કરી પણ કેમ કર્યો એ હાથમાં ન આવ્યો. પેલો તો ચારમાંથી એક રત્ન વાણિયાને ત્યાં આપીને કહી આવ્યો હતો કે, ‘શેઠજી, આમાંથી ચાલે ત્યાં સુધી રોજ મારે ઘેર સીધું મોકલી આપજો. ખૂટે ત્યારે કહેજો.’ સીધું આવે એટલે પકાવી, ખાઈ કરી, ખાટલામાં ઘરખૂણે પડી રહેતો. બહાર નીકળે ને જૂઠું ખોલવાનો પ્રસંગ આવે એવું રાજ્યું જ ન હતું.

ચોર ન જ પકડાયો ત્યારે એક દિવસ પછી રાનએ દરબાર ભર્યો. પ્રધાનને ને સૌ અધિકારીઓને પૂછ્યું, ‘ચોર તમારાથી પકડી શકાય એમ છે?’ તેઓએ લાચાર બનીને ના પાડી, ત્યારે

રાજાએ ચિઠ્ઠી લખીને એક માણસને આપી. ‘ના, આ માણસને બોલાવી લાવ.’

માણસ બોલાવવા આવ્યો ત્યારે ચાર તો બારણું અધખોલું રાખીને અંદર ખાટલા પર મળથી સૂતેલો. ચારને થયું કે છેવટે પોતે પકડાયો ખરો. રાજા પાસે પહોંચ્યો એટલે પહેલું જ રાજાએ એને પૂછ્યું, ‘તું શો ધંધો કરે છે?’

‘ચોરીનો ધંધો કરતો હતો, અન્નદાતા!’

‘કરતો હતો? હવે કરતો નથી?’

‘ના, મહારાજ. પહેલાં કરતો હતો. હવે નથી કરતો.’

‘ક્યારથી નથી કરતો?’

‘રાજમહેલમાંથી ચોરી કરી ત્યારથી નથી કરતો.’

‘રાજમહેલમાંથી શું ચોરી ગયો હતો?’

‘રત્નો.’

‘કેટલાં?’

‘ચાર.’

‘એ રત્નો કયાં છે?’

‘ત્રણ રત્નો મારી પાસે છે.’

‘અને ચોથું?’

‘ચોથું પે....લા પાઘડીવાળા શેઠ બેઠા છે ને?—એમને ત્યાં છે.’

શેઠ તો ગભરાઈ ગયા. કહે, ‘રાજાજી, મને ખબર નહિ કે આપને ત્યાંનું હશે.’

રાજા કહે, ‘ઠીક, એનું તો.’ પછી ચારની તરફ વળીને કહ્યું, ‘અલ્યા, દાબડીમાં રત્નો તો સાત હતાં. તે સાતમાંથી ચાર જ ચોરેલાં?’

‘જી મહારાજ. ચાર જ લીધેલાં.’

‘કેમ ચાર જ ?’

‘એટલાં મારે આયખાભર પેટગુબરો કરવા માટે પૂરતાં હતાં.’

‘તો, બાકીનાં ત્રણ ક્યાં ગયાં ?’

ચોર કહે, ‘અમને ચોર લોકોને આવી વાતની ગમ પડે. ક્યાં ગયાં એ બતાવું ?’

રાજા કહે, ‘બતાવ.’

‘આ તમારા પ્રધાનજી છે ને ?—એમણે લીધાં હશે.’ પ્રધાન તો વાઢ્યા હોય તો લોહી પણ ન નીકળે એવા થઈ ગયા.

રાજા કહે, ‘પ્રધાન, સાચું બોલો. બાકીનાં ત્રણ રત્નો તમારી પાસે છે ?’

કરગરીને પ્રધાને કબૂલ કર્યું, ‘હા, મારી પાસે છે.’

આ બધું જોઈ રાજાના ને સભાના આશ્ચર્યનો તો પાર રહ્યો નહિ. રાજાએ ચોરને પૂછ્યું, ‘આ બધું શું છે ?’ પોતે ચોરી કરી ગયો છે એ વાત પણ સાચી અને બધું રજેરજ તું કબૂલ કરે છે એ પણ અમે જોઈએ છીએ.’

પછી ચોરે પોતે સાધુ પાસેથી સાચું બોલવું એવું વ્રત લીધેલું તે બધી વાત કહી.

આખી સભા ચક્રિત થઈ. રાજા પ્રસન્ન થયો. એણે કહ્યું, ‘પ્રધાન, આ માણસે તો પેટનો ખાડો પૂરવા ચોરી કરી હતી અને છતાં સાચું બોલવાનું ક્યાંય ચૂક્યો નથી. અને તમે તો ખાવાપીવાની કશી ખોટ ન હતી તોયે વધુ સંઘરો કરવા ત્રણ રત્નો ચોરી ગયા. તો જે જગાએ એને જવાનું હતું તે જગાએ—

કેદારનામાં તમે જાઓ અને અહીં તમારી જગાએ—પ્રધાનપદે હવેથી આ સત્યવ્રત બેસશે.’

પ્રશ્નો

૧. ચોરે શી પ્રતિજ્ઞા લીધી ?
૨. ચોરને બીજાં વ્યસનો શા માટે ઊડવાં પડ્યાં ?
૩. રાજાને ત્યાંથી જ ચોરી કરવાનું ચોરે શા માટે નક્કી કર્યું ?
૪. સિપાઈઓએ ચોરને રાજમહેલ સુધી શા માટે જવા દીધો ?
૫. દાણડીમાંના સાત રત્નોમાંથી ચોરે ચાર રત્નો જ શા માટે લીધાં ?
૬. ચોર ધરમાં જ શા માટે પડી રહેતો ?
૭. રાજાના પ્રધાને શી બુઝ્યાઈ કરી ?
૮. સત્ય બોલવાથી ચોરને શા ફાયદો થયો ?
૯. સમજાવો:—પ્રધાન તો વાઢ્યા હોય તો લોહી પશુ ન નીકળે એવા થઈ ગયા.



પાઠ ૫ મો

✖

ઘોડાનું બંધન

✖

શ્રી. જુગતરામ દવે

[આ લેખકના લખેલા બે પાઠ ‘ગાંધીજીના જીવન-પ્રસંગો’ અને ‘ગાંધીજીના કેટલાક સિદ્ધાંતો’ તમે પુસ્તક પહેલાંમાં શીખ્યા હશે. તેઓ ગાંધીજીના અનુયાયી છે. સ્વતંત્રતા દરેકને પ્રિય હોય છે, અને તે મેળવવા દરેક પોતાની મેળે જ પ્રયત્ન કરવો જોઈએ. જે બીજાની મદદથી સ્વતંત્ર થવાની આશા રાખે છે તે પરિણામે સ્વતંત્ર નહિ પણ

પરતંત્ર જ બને છે. હાથીથી સ્વતંત્ર થવા ઇચ્છનાર ઘોડાએ મનુષ્યનો આશ્રય લીધો, અને છેવટે તે મનુષ્યનો ગુલામ બન્યો. મનુષ્યની બુઝ્યાઈ તો જુઓ ! જાણે ઘોડા ઉપર મહાન ઉપકાર કર્યો હોય એમ તે વર્તે છે !]

પુસ્તકાલય

પહેલાં ઘોડો આજની જેમ માણસનો ગુલામ ન હતો. જેમ છોકરાંઓ કારણ હોય કે ન હોય તો પણ આખું આંગણું ગજવી મૂકે છે, તેમ ઘોડો આખા ખીડમાં મનભાવતી હડિયાપટ્ટી કરતો. તેના મોંમાં કોઈનું ચોકડું ન હતું. તેની પીઠ ઉપર કોઈ સવાર ન હતું, ને તેની છાતીએ ગાડીનું ધૂંસરું ન હતું.

આ તેજદાર અને પાણીવાળું પ્રાણી જે દિવસ સ્વતંત્ર હતું તે દિવસ સ્વતંત્રતા ઓર ખહારમી ખીલતી.

એક ખીડ પુષ્કળ મીઠા ઘાસથી ભરપૂર હતું. ઘોડો તેમાં મનને ગમે તેમ વિચરતો. આ છેડે ઘાસની એક પૂળી ખાય ને હડી મેલે. સામે છેડેથી વળી એક પૂળી ખાય ને પાછો હડી મેલે. આમ તેનો વખત જતો.

એક વખત ખીડમાં આમતેમ દોડી રહ્યો હતો, ત્યાં છેડે તેને કંઈ કાળું કાળું દેખાયું. ઘોડો કાન ઊભા કરીને તેની તરફ જોવા લાગ્યો. તેને લાગ્યું, કે આ વળી નવો ડુંગર અચાનક ક્યાંથી ? ધારીને જુએ છે તો કાળા ડુંગર જેવું તે કંઈક ચાલે છે અને હળવે હળવે તેના ખીડ તરફ વધી રહ્યું છે. હવે ઘોડો ગભરાયો. હતું તેટલું ભેર કરીને તે ખીડને સામે છેડે દોડી ગયો. ત્યાં ઘાસની ઓથે લપાઈને કાળ જેવા પેલા હાથીને ભેઈ રહ્યો.

પેલો કાળો ડુંગર જેવો હાથી હતો. સુંદર ઘાસથી ભરેલું ખીડ ભેઈને તેના હરખનો પાર રહ્યો નહિ. તેણે આગળ જવાનો વિચાર માંડી વાળીને ખીડમાં જ ધામો નાખ્યો. ઘોડો મુશ્કેલીમાં આવી પડ્યો. ચોવીસે કલાક ભયને લીધે તેની છાતીમાંથી થડકાટ ખસતો ન હતો; અને વિશાળ પેટવાળો હાથી છપ્પનિયા કાળની પેઠે વીઘાંનાં વીઘાં ચરી જઈને ખીડને હથેળી જેવું કર્યે જતો હતો, એ તેનાથી દીકું જતું ન હતું.

આ રોજનું દુઃખ કેમ ખમાય? હાથીનું કાસળ કોઈ પણ ઉપાયે કાઢવું નેહએ જ. ઘોડાએ વિચાર્યું, આપણા એકલાથી તો આની નેડે નહિ લડાય. કોઈની મદદ મેળવવી નેહએ. ઘાસ ન ખાઈ શકે એવું કોઈ શોધવું નેહએ. સિંહ પાસે જઈ, પણ તેની સામે જવાને પગ કેમ ઊપડે? મદદ માગવા જઈ ને મને ફાડી ખાય તો?

હું, માણસ જ ઠીક. તે ઘાસ ખાઈ શકનાર નથી, એટલે મારું બીડ સહીસલામત જ છે. અને મારી જાત પણ તેટલી જ સહીસલામત છે, કારણ મને મારવાકરવા આવશે ત્યારે દોડી તેના હાથમાંથી છટકવું શું મુશ્કેલ છે?

પોતાનો જાનમાલ સુરક્ષિત રહે અને છતાં દુશ્મન મરે એ માટે માણસની જ મદદ માગવી, એમ તેણે મનની સાથે ઠરાવ્યું. માણસ એ ઘણું ચતુર પ્રાણી છે એમ તે જાણતો હતો. બળ ન હોવા છતાં બુદ્ધિ વડે માણસ હાથી જેવા બળવાન પ્રાણીને મારશે એમ જાણનાર ઘોડાએ એટલું ન જાણ્યું, કે એ જ બુદ્ધિ વડે માણસ ધારે તો તેને પણ મારી શકે. ગરજવાન એટલી અકકલ ક્યાંથી દોડાવી શકે? ઘોડો માણસને શરણે ગયો.

દૂરથી માણસે ઘોડાને આવતો જોયો. વાહ! શું ઉત્તમ પ્રાણી ધંધરે પણ પેદા કર્યું છે! એમ મનમાં વિચારતો તે તો એકીટશે ઘોડાને નીરખી જ રહ્યો. લાડુ નેહને બાળકના મનની જેવી દશા થાય તેવી ઘોડાને નેહ માણસના મનની દશા થઈ.

ઘોડાએ આવીને માણસના પગમાં લાંબા પડીને નમસ્કાર કર્યા અને ગદ્ગદ કંઠે પોતાના આવવાનું કારણ નિવેદિત કર્યું. તેણે કહ્યું, 'માણસકાકા, અત્યારે મને એક તમારો જ આધાર

છે. ગમે તેમ કરો, પણ મારું આટલું એક કામ કરી આપો. તમારો પાડ કદીએ નહિ ભૂલું.’

ઘોડાએ તે વખતે માણસની આંખ જોઈ હોત તો તેમાં ‘ઠીક લાગ આવ્યો છે’ એવી લુચ્ચાઈભરેલી વૃત્તિને ઉકેલી શક્યો હોત. પણ ગરજવાનને અકકલ ન હોય.

માણસે કહ્યું, ‘ભાઈ ઘોડા, તારા જેવા સુંદર પ્રાણીનું કામ કોણ ન કરે? પણ તું જાણે છે, કે હું તો સાવ નાનો છું. મારાથી ઉતાવળે દોડી પણ શકાતું નથી. તારો વેરી હાથી કેવડો જખરો? તેનું બળ કેટલું! છતાં હું કહું તેમ તું કરે તો મને ઉમેદ છે, કે હું તને મદદ કરી શકીશ.’

ઘોડાએ કબૂલ કર્યું. ‘જેમ કહેશો તેમ કરીશ. મારે માટે કરવું છે ને? ક્યાં તમારું કામ છે?’

ઘોડાએ મોંમાં આંગળી આપી, એટલે હવે માણસ હળવે હળવે તેનો પોંચો ગળવાની તૈયારી કરવા લાગ્યો. તેણે કહ્યું, ‘મને તારી પીઠ પર ચડીને બેસવા દે.’

ઘોડો કહે, ‘ખુશીથી.’

‘મારે કયી તરફ જવું છે એ જાણર પડે એટલા માટે તારા મોંમાં લગામ નાખવા દે.’

ઘોડો કહે, ‘કબૂલ.’

‘મારે ઉતાવળું કે ધીમે ચાલવું છે તે તું સમજે તે માટે તારાં પડખાંમાં લોખંડની એડીઓ મારવા દે.’

ગરજુ ઘોડાએ કહ્યું, ‘ભલે તેમ.’

કબૂલાત થઈ ગઈ. ઘોડા ઉપર ચડીને માણસ હાથીને હરાવવા ચાલ્યો. યુદ્ધમાં યુદ્ધિમાન માણસે હાથીને પાડ્યો.

માણસ એ બીડમાં જ રહ્યો. ઘોડાના મોંમાં લગામ કાયમ રહી. માણસ હવે આજ જશે કાલ જશે, એમ ઘોડો દહાડા ગણતો હતો. પણ પેલાની તો જવાની દાનત જરાયે જણાતી ન હતી. એક દિવસ ઘોડાએ કહ્યું, ‘માણસકાકા, આ જન્મમાં તો હું તમારું ઋણ નહિ દેડી શકું. પણ મારી ખાતર હવે તમારે ઐરીછોકરાંનો વિયોગ ખમવાની જરૂર નથી. હવે તો હું મારું દેડી લઈશ.’

પરોપકારી માણસ બોલ્યો, ‘તને એમ એકલો મૂકીને મારાથી કેમ જવાય? ઐરીછોકરાંને તો હું અહીં જ તેડી લાવનાર છું. તેં મારું શરણ લીધું તો મારે તને પૂરી મદદ કરવી એ મારો ધર્મ છે. તું તારા પોતાના જ ભેર વડે એકલો રહે એટલો હાશિયાર થઈ જા. પછી જ હું અહીંથી ખસી શકું.’

ઘોડાને કાળજે હવે ખટકો પેડો. ઘોડા દિવસ રહીને તેણે ડરતાં ડરતાં પૂછ્યું, ‘મારી જીભમાં છાકું પડ્યું છે. મારા મોંમાંથી આ લગામ....’

ડોળા કાઢીને મોટો ઘાંટો તાણીને માણસ બોલ્યો, ‘ફિટકાર છે તને, નિમકહરામ! તારે માટે મેં મારાં ઘરખાર છોડ્યાં; જીવનું જોખમ ખેડીને મેં હાથી જેવા મહાખળવાન પ્રાણી સાથે યુદ્ધ કર્યું; અને આટલી એક લગામ પણ તારાથી નથી ખમાતી? આવા નિમકહરામનો ભરોસો શો? કાંટાવાળી લગામ પહેરાવ્યા વગર તું પાંસરો ચાલવાનો નથી.’

ઘોડાએ ઘડીક ઠેકડા માર્યા. લગામના કાંટાથી તાળવું તૂટી જતું હતું. ચાણુકના ફટકાથી પીઠ ચિરાઈ જતી હતી. એડીના ઘાથી પડખાં વીંધાઈ જતાં હતાં. તેના ઠેકડા બધા સુકાઈ ગયા.

ઘોડાનો આજની ઘડી સુધી છૂટકો થયો નથી. સ્વતંત્રતા શું, એ હવે તો તેને યાદ પણ નથી રહ્યું.

પ્રશ્નો

૧. ઘોડો પોતાની સ્વતંત્રતા શી રીતે ભોગવતો ?
૨. કાળા હાથીને જોઇને તે કેમ ડરી ગયો ? તેનું કાસળ કાઢવા તેણે શેા ઉપાય લીધો ?
૩. માણસની જ મદદ તેણે શા માટે માગી ?
૪. માણસે કયી શરતોએ તેને મદદ આપી ?
૫. માણસની દાનત શી હતી ?
૬. ઘોડાને કોણે બાધ્યો-માણસે કે પોતાની જાતે ?
૭. નીચેનાં વાક્યો સમજાવો :
 અ. લાડુ જોઇને બાળકના મનની જેવી દશા થાય તેવી ઘોડાને જોઇ માણસના મનની દશા થઈ.
 બ. ઘોડાએ તે વખતે માણસની આંખ જોઇ હોત તો તેમાં ' ઠીક લાગ આવ્યો છે ' એવી લુચ્ચાઈભરેલી વૃત્તિને ઉકેલી શક્યો હોત.
૮. ' નિમકહરામ ' નો વિરોધી શબ્દ આપો.



પાઠ ૬ હો

✽

નંગા પર્વત પર
ચઢાઈ

✽

શ્રી. સુદર્શન

આવ્યું છે.]

[હિમાલય પર્વત દુનિયામાં ઊંચામાં ઊંચો પર્વત છે. એવરેસ્ટ તેનું ઊંચામાં ઊંચ શિખર છે. ત્યાં સુધી હજુ કોઈ પહોંચી શક્યું નથી. તેનાથી અઢી હજાર ફૂટ નીચું શિખર નંગા પર્વત છે. ત્યાં સુધી પહોંચવા માટે અનેક સાહસિકોએ પ્રયત્ન કર્યા છે. એમના સાહસનું અને તેમને પડેલી મુશ્કેલીઓનું અહીં વર્ણન કરવામાં

દુનિયામાં સૌથી ઊંચો પર્વત હિમાલય છે અને તેનું સૌથી ઊંચું શિખર ગૌરીશંકર અથવા એવરેસ્ટ છે. તેની ઊંચાઈ ૨૯૧૪૧ ફૂટ

છે. બીજા શિખરની ઊંચાઈ ૨૮૨૫૦ ફૂટ છે. તે પછી બીજાં એ ઊંચાં શિખર છે. તેના પછીનું પાંચમું શિખર નંગા પર્વત છે. તેની ઊંચાઈ ૨૬૬૩૩ ફૂટ છે. એવરેસ્ટની વાત તો બાબુએ રહી; આજ સુધી નંગા પર્વત ઉપર પણ કોઈ ચઢી શક્યું નથી. કેટલાય મનસ્વી લોકોએ પ્રયત્ન કર્યા છે, પરંતુ અત્યારસુધી કોઈ સફળ થયું નથી. આજ સુધી આ પર્વત ગૌરવ સાથે ઊંચું મસ્તક રાખી ઊભો છે. જાણે કહી રહ્યો છે : “માનવીની શી હિંમત છે કે મને અને મારા બરફને જીતી શકે ? હું અજેય છું.”


ઈ. સ. ૧૮૮૫ માં સૌથી પહેલી વખત થોડા અંગ્રેજોએ તેના ઉપર ચઢવાનો પ્રયત્ન કર્યો, પરંતુ તેઓ જીવતા પાછા ન કર્યા.

તે પછી ૪૭ વર્ષ બાદ ૧૯૩૨ માં બીજી વખત કેટલાક સાહસિકોએ એ પર્વત પર ચઢવાનું બીડું ઝડપ્યું. આ લોકોમાં કેટલાક જર્મન હતા, અને કેટલાક અમેરિકન. તેઓ ૨૩૦૦૦ ફૂટની ઊંચાઈ સુધી પહોંચી ગયા; પરંતુ તેથી આગળ ન વધી શક્યા. આખરે નાસીપાસ બનીને તેમને પણ પાછા ફરવું પડ્યું.

તે પછી ૧૯૩૪ માં નંગા પર્વત પર ત્રીજી ચઢાઈ થઈ. આ ચઢાઈ કરનારા બધા જ જર્મન હતા. તેમણે મોટી મોટી તૈયારીઓ કરી ઘણા સામાન પોતાની સાથે લીધો અને નિશ્ચય કર્યો, કે ‘આ વખતે જરૂર જીતીશું અને નંગા પર્વત પર વિજયનો ઝંડો ફરકાવીને જ પાછા ફરીશું.’”

હિંદુસ્તાનમાં આવીને આ લોકોએ પચાસ મજૂર સાથે લીધા. આ મજૂરો કહેવાના મજૂરો હતા; પરંતુ સાંચું પૂછે તો પહાડી મુલકના વીરપુરુષો હતા. તેઓ પહાડ ઉપર ચઢવાનું જાણતા હતા અને પહાડી મુસીબતો સાથે લડવાનું પણ જાણતા હતા. આ લોકો જ્યારે ઘેરથી નીકળ્યા ત્યારે એમ સમજીને નીકળ્યા

કે જઈ તો રહ્યા છીએ; નેહએ, જીવતા પાછા ફરીએ છીએ
 કે ત્યાં જ મૃત્યુ પામીએ છીએ.



પર્વત ચઢતા સાહસિકો

ચાળીશ દિવસ પછી આ ટુકડી ૨૪૦૦૦ ફૂટની ઊંચાઈ સુધી
 પહોંચી. અહીં તેમણે તંબૂ લગાવી દીધા. કેટલાક દિવસો પછી
 પાંચ સાહેબ અને કેટલાક મજૂરો આગળ વધ્યા અને પાંચસો
 ફૂટ વધારે ઊંચે ચઢી ગયા. હવે તેઓ ૨૪૫૦૦ ફૂટની ઊંચાઈએ
 હતા. નંગા પર્વત અહીંથી ફક્ત પાંચ કલાકના રસ્તા પર
 હતો. ચઢાઈ કરનારા ઘણા ખુશી થયા. તેમને લાગ્યું કે
 હવે વિજય નજીક હતો. રાતે તંબૂ લગાવીને તેઓ સૂઈ ગયા.

તેઓ એવો નિર્ણય કરીને સૂતા કે સવારે ઊઠતાવેત જ આગળ વધીશું અને બપોર થતાં થતાં એવી જગ્યા પર પહોંચી જઈશું કે જ્યાં આજ સુધી કોઈ માનવીએ પગ મૂક્યો નહિ હોય ! ત્યાં પહોંચીને નીચે રહેલા સાથીઓને ખુશખબર આપવાને માટે ખૂબ તૈયાર હતું. ત્યાં રાપવા માટે ઝંડો તૈયાર હતો. તેની તસ્વીર લેવા માટે કેમેરા પણ તૈયાર હતો.

પરંતુ સવાર થતાં જ તેમના આનંદ પર પાણી ફરી વળ્યું. દશ વાગ્યા સુધી અંધારું રહ્યું. ત્યાર પછી સૂરજ નીકળ્યો અને બરફનું તોફાન આવી પહોંચ્યું. પવન ફૂંકતો હતો, વરસાદ પડતો હતો અને બરફ પણ પડતો હતો. બધા જ માણસો આખો દિવસ તંબૂમાં બેસી રહ્યા. તે દિવસે કોઈથી બહાર પણ ન નીકળી શકાયું. એક દિવસ રાહ જોવાનો તેમણે નિર્ણય કર્યો.

પરંતુ બીજે દિવસે તોફાન વધી ગયું. હવે ત્યાં રહેવું એ મૃત્યુના મુખમાં રહેવા બરાબર હતું. તેથી ટુકડીના નેતાએ બે સાહેબ અને ત્રણ મજૂરોને કહ્યું, ‘તમે પાછા ફરો; અમે તમારી પાછળ પાછળ આવીએ છીએ.’

પાંચેય માણસો બરફ કાપી કાપીને રસ્તો કરતા હતા અને નીચે ઊતરતા હતા. પરંતુ નીચે ઊતરવું સહેલું ન હતું. હવાના અપાટાથી કોઈનો પગ જમીન ઉપર ટકતો ન હતો. વળી બન્ને બાજુએ ઊંડી ખીણો હતી. કદાચ કોઈ પડી જાય તો તેનાં હાડકાં-પાંસળાંનો પણ પત્તો ન ખાય. આથી તેઓએ એક દોરડું લઈને પોતપોતાની કમરની આસપાસ બાંધી દીધું કે જેથી જો કદાચ કોઈ ખસી જાય તો ખીજાઓ તેને સાચવી શકે. આ પ્રમાણે હવાના અપાટાથી બચતા, રસ્તો શોધતા, બરફ દૂર કરતા તેઓ કેટલોક વખત ચાલ્યા. પછી એક સપાટ જગ્યા જોઈને પાંચે જણાએ દોરડું

કાઠી નાખ્યું. બંને સાહેબો આગળ ગયા. મજૂર પાછળ ચાલવા લાગ્યા. આખરે ઘણી મુશ્કેલી પછી બંને સાહેબો તો પોતાના એક તંબૂએ પહોંચી ગયા. ત્યાં તેમના બીજા સાથીદારો હતા. પરંતુ મજૂરોનો કંઈ પત્તો ન હતો.

પ્રશ્નો

1. એવરેસ્ટની ઊંચાઈ કેટલી છે ? નંગા પર્વત તેનાથી કેટલા ફૂટ નીચે છે ?
2. એ પર્વત પર ચઢવા સૌથી પહેલો પ્રયત્ન કોણે કર્યો ? એ ચઢાઈનું શું પરિણામ આવ્યું ?
3. એ પર્વત પર બીજા ચઢાઈ કોણે કરો ? તેઓ ક્યાં સુધી પહોંચી શક્યા ?
4. એ પર્વત પર ત્રીજા ચઢાઈ કોણે કરી અને ક્યાં સાક્ષ્ય કરી ?
5. જર્મન સાહસિકોએ જે મજૂરો લીધા તે શું સમજીને નીકળ્યા ?
6. જે સવારે તેઓ નંગા પર્વત પહોંચવાના હતા તે સવારે શું થયું ?
7. નીચે ગિતરતાં તેમણે શી સાવચેતી રાખી ?



પાઠ ૭ એ

✽

નંગા પર્વત પર

ચઢાઈ (ચાલુ)

✽

શ્રી. સુદર્શન

પડાવ નાખીને આરામ કરવા લાગ્યા. રાતભર ત્યાં જ સૂતા. સવારે તેઓ ઊઠ્યા ત્યાં એક મજૂર ઠંડીથી ઠંઠડીને મરી

હવે ટુકડીનો નેતા તથા બીજા જે ઉપર રહ્યા હતા તે લોકોની શી હાલત થઈ તે જોઈએ. ત્રણ સાહેબ પોતા-પોતાના મજૂરોને અને સામાનને સાથે લઈ ગિતરવા લાગ્યા. પરંતુ થોડેક નીચે ગિતર્યા કે સાહેબ થાકી ગયા અને

ગયો હતો. ત્રણ મજૂરો માંદા હતા. બીમારોને ઈશ્વરને હવાલે કરી બીજા માણસો નીચે ઊતરવા લાગ્યા. આ ઉતરાણમાં એક સાહેબ ઠંડીથી અકડાઈને મરી ગયો. હવે બાકી બે સાહેબ અને છ મજૂર રહ્યા. તેઓએ વિચાર્યું કે હવે જેટલું બની શકે તેટલું જલદી નીચેના તંબૂમાં પહોંચી જવું. પરંતુ ચાલતાં ચાલતાં તેઓ ગળે સુધી ખરફમાં ઢંકાઈ જતા હતા. છતાં તેઓ આગળ વધવા લાગ્યા. તોફાન તેમની પાછળ ધકકેલાતું હતું. એટલામાં રાત થઈ ગઈ. હવે શું થાય ? વિચાર કરીને તેઓએ ખરફની એક શુદ્ધમાં રાત ગાળવાનું નક્કી કર્યું. બીજે દિવસે તો સાહેબ હિંમત હારી ગયા. પરંતુ મજૂરોએ કહ્યું, “સાહેબ, આપ જરા ય ચિંતા ન કરો. અમે હમણાં નીચે જઈએ છીએ અને મદદ લઈને પાછા આવીએ છીએ.” બે મજૂર સાહેબોની પાસે થોભ્યા અને ચાર નીચે ઊતરવાને તૈયાર થયા.

એ ચાર મજૂર નીચે ઊતરી રહ્યા હતા ત્યાં તેમને પેલા બે સાહેબોની સાથે આવતાં આવતાં રસ્તો ભૂલી ગયેલા ત્રણ મજૂરો આવી મળ્યા. સાતે મળીને નીચે ઊતરવા લાગ્યા. રસ્તામાં ત્રણ મજૂર મરી ગયા, અને પાછા ચારના ચાર રહ્યા. તે કોઈ ને કોઈ રીતે બચી-બચાવીને તંબૂએ પહોંચી ગયા. તેમની હાલત ઘણી જ ખરાબ હતી. તેઓ થાકી ગયા હતા અને ગભરાઈ ગયેલા હતા. તેમના પગની આંગળીઓ ઠંડીને લીધે સૂજીને ફાટી ગઈ હતી. તેઓ ડગલપગલે લથડતા હતા. આખરે તેઓને તંબૂમાં લાવવામાં આવ્યા. એક એક મજૂરને ચાર ચાર સાહેબોએ માલિશ કરી. કેટલાક કલાક પછી એ બિચારાઓના જીવમાં જીવ આવ્યો.

પણ હજી બે સાહેબ અને બે મજૂર ઉપર હતા. હવે વાદળું ફાટતું હતું તેથી તે દેખાતા હતા. તેઓ પોતાના રૂમાલ હલાવતા

હતા અને મદદને માટે પુકાર કરતા હતા. ઘડીકમાં કાળાં વાદળાં છવાઈ જતાં હતાં અને તેઓ અદૃશ્ય થતા હતા. કેમ્પના માણસ બચાવવાના પ્રયત્ન કરતા હતા. પરંતુ બરફનું તોફાન તેમને એક ડગલું પણ આગળ વધવા દેતું નહોતું. બરફ ખસેડીને રસ્તો બનાવી તેઓ જરા આગળ વધતા ત્યાં પાછળનો રસ્તો બરફમાં અદૃશ્ય થઈ જતો. તેમના જોડીદાર તેમની આંખ સામે મરી રહ્યા હતા, પરંતુ તેમનામાં તેમને બચાવવાની હિંમત ન હતી.

બે ત્રણ દિવસ પછી, એક મજૂર બચીને આવી પહોંચ્યો. હવે ઉપર એક મજૂર અને બે સાહેબ હતા. તેમનામાં ન ઊતરવાની હિંમત હતી, ન ઉપર જવાની હોંસ હતી. ઈશ્વર બાણે તેમણે કેટલા દિવસ મદદની રાહ જોઈ અને ક્યારે બરફની નિદ્રામાં પોઢી ગયા ! કારણ કે હિમાચ્છાદિત સ્થળમાં માણસ જ્યારે થાકી જાય છે ત્યારે તેને નીંદર આવે છે, અને તે નિદ્રા ભૂંડી હોય છે. જ્યારે એક વાર માનવી ત્યાં સૂઈ જાય છે ત્યારે ઉઠાડવાથી ઊઠતો નથી, જગાડવાથી જાગતો નથી. આ હિમની શીતળ નિદ્રા નથી, મોતની ઠંડીગાર નિદ્રા છે.

કેમ્પના બચેલા માણસોએ તેમની બે દિવસ રાહ જોઈ, ચાર દિવસ રાહ જોઈ. પાંચમે છઠ્ઠે દિવસે નિરાશ થઈ પાછા ફર્યા. જતી વખતે કેટલા ખુશી હતા ! હસતા હતા, રમતા હતા, એક-બીજાની મશ્કરી કરતા હતા ! પાછા ફરતી વખતે બધા ચૂપ હતા. ન કોઈના ચહેરા ઉપર હાસ્ય હતું, ન કોઈની આંખોમાં ચમક હતી. તેર ગયા તેમાંથી નવ પાછા ફર્યા. છ મજૂરોને પણ બરફની ભેટ કરી આવ્યા.

આ પ્રમાણે નંગા પર્વતની ત્રીજી ચઢાઈમાં પણ માનવી હારી ગયો. નંગા પર્વત જીતી ગયો. અને તેણે પોતાનું મસ્તક ઊંચું

કરીને કહ્યું—“માનવીની શી તાકાત છે કે મને અને મારા બરફને
જીતી શકે? હું અજ્ઞેય છું.”

પ્રશ્નો

૧. નીચે બિતરતાં સાહસિકોને તથા તેમના મજૂરોને શી શી મુશ્કેલીઓ પડી?
૨. ચાર મજૂરો કેવી સ્થિતિમાં તંબૂમાં પહોંચ્યા?
૩. ઉપર રહેલા સાહેબ તેમજ મજૂરનું શું થયું?
૪. ત્રીજી ચઢાઈમાં નંગા પર્વતે કેટલા બચ્ચાનો ભોગ લીધો?
૫. સમગ્રવોઃ આ દિવસની શીતળ નિદ્રા નથી, મોતની ઠંડીગાર નિદ્રા છે.
૬. નીચેના પરથી નામ બતાવો:—
બિતરવું, ઢાંકવું, ધકકેલવું, ગુમરવું, ગભરાવું, પુકારવું.



પાઠ ૮ મા

❖

ઉદ્દેશશંખ

❖

શ્રી. પ્રસન્ન ભટ્ટ

[ઉદ્દેશશંખ એટલે મૂર્ખ-બેવકૂફ :
આવો આપણે સામાન્ય અર્થ કરીએ
છીએ. પણ અહીં તો લેખકે એક
બહુ બોલનારા પણ કરું નહિ કરનારા
એવા શંખની વાત કહી છે. વાત
ખરેખર મગની છે. એમાં શંખ
ઉદ્દેશ છે કે વાણિયો ઉદ્દેશ બન્યો—
એ એક કાયડો છે.

મક્કતું ધન ખાવા ઇચ્છનારા
બેહાલ થાય છે, એ તમે ‘પૈસાતું ઝાડ’ માં જોશો. અહીં પણ લોભી વાણિયાની
એવી જ દશા થઈ છે.]

એક બ્રાહ્મણે ઘણા દિવસો સુધી સસુદ્રની ઉપાસના કરી.
અંતે સસુદ્રે પ્રસન્ન થઈ તેને કહ્યું: ‘તારે શેની ઇચ્છા છે?’

બ્રાહ્મણ બોલ્યો : ‘કંઈક એવું આપો કે જેથી મારું દુઃખ દૂર થઈ જાય.’

‘હીક છે. લે, આ શંખ અને રોજ એની પૂજા કરજે.’

‘આ તો મહેનતનું કામ સોંપ્યું. પૂજાથી શું વળશે?’ બ્રાહ્મણ અધીરો બની બોલી ઊઠ્યો.

‘જરા ધીરજ ધર. પૂજા કરી તું રોજ પાંચ રૂપિયા એ શંખ પાસેથી માગજે અને તરત જ બણબણ કરતા એ તને કાઢી આપશે. બસ, આ શંખ તારું બધું દુઃખ દૂર કરી દેશે.’

બ્રાહ્મણ રાજી રાજી થઈ ગયો. શંખ લઈ ઉતાવળી ચાલે એ પોતાના ઘર તરફ જવા લાગ્યો. પણ રસ્તામાં એને એક વિચાર આવ્યો. આ શંખ દેખાય છે તો સાદો. શું એ પાંચ રૂપિયા આપતો હશે ખરો? હું સમુદ્રદેવને હેરાન કરતો હતો એટલે તેમણે મને આમ ખોટું કહી કાઢી તો નથી મૂક્યો ને? આમ શંકાઆશંકામાં એ અટવાઈ ગયો. અંતે શંખની પરીક્ષા કરવાનું તેણે નક્કી કર્યું અને એ માટે તે એક કૂવા પર જઈ બેઠો. પાણી કાઢી તેણે સ્નાન કર્યું અને પછી પૂજન કરી શંખને કહ્યું, ‘લાવ, શંખ ! પાંચ રૂપિયા !’

તરત જ બણબણ કરતા પાંચ સિક્કા શંખમાંથી નીકળી પડ્યા.


બ્રાહ્મણ તો આ જોઈ ખુશ થઈ ગયો.

કૂવાના થાળાને એક નાકે એક વાણિયો આ ખેલ જોઈ રહ્યો હતો. એની દાનત બગડી. શંખ બ્રાહ્મણના હાથમાંથી લઈ લેવાનું તેણે નક્કી કર્યું. બ્રાહ્મણને પૂછ્યું : ‘મહારાજ ! આમ ક્યાં જાઓ છો ?’

બ્રાહ્મણે પોતે જ્યાં જતો હતો તે જણાવ્યું.

વાણિયાએ કહ્યું, ‘મહારાજ ! એ સ્થળ તો ઘણું દૂર છે. રાત અંધારી છે. રસ્તામાં ચોરનો ડર પણ છે. એટલે જો કૃપા કરીને મારું ઘર આપ પવિત્ર કરો તો આપને આરામ મળશે, અને મને પણ અતિથિ-સેવાનો સુઅવસર પ્રાપ્ત થશે.’

બ્રાહ્મણ સીધો સાદો માણસ હતો. એને કંઈ ઝાઝી બુદ્ધિ નહોતી. એણે તરત જ વાત સ્વીકારી લીધી. એ વાણિયાના ગામમાં રોકાયો. જ્યારે રાત થઈ અને બ્રાહ્મણ સૂઈ ગયો ત્યારે વાણિયાએ બ્રાહ્મણની ઝોળીમાંથી પેલો શંખ કાઢી લીધો અને તેની જગ્યાએ એક સાધારણ શંખ મૂકી દીધો.



વાણિયાએ બ્રાહ્મણની ઝોળીમાંથી શંખ કાઢી લીધો

બીજે દિવસે જ્યારે બ્રાહ્મણ ઘેર પહોંચ્યો અને સ્નાન કરી શંખ પાસે પાંચ રૂપિયા માગવા લાગ્યો ત્યારે તેણે તે ન આપ્યા.

બ્રાહ્મણને તો આ જોઈતું જ હતું. તેથી એ તેની સાથે ગયો. રાતના પણ બ્રાહ્મણ જાગતો જ પડી રહ્યો. વાણિયાએ વિચાર્યું કે બ્રાહ્મણ સૂઈ ગયો છે એટલે હવે કામ કરી લેવું જોઈએ. આમ નક્કી કરી એણે પોતાનો શંખ બ્રાહ્મણની ઝોળીમાં મૂકી દીધો અને તેને બદલે પેલો શંખ લઈ લીધો. બ્રાહ્મણને પોતાનો મૂળ શંખ મળી ગયો.

બીજે દિવસે વાણિયાએ પૂછ કરીને શંખ પાસે પાંચ રૂપિયા માગ્યા. શંખે કહ્યું, ‘પાંચ લઈને શું કરશો ? દશ લો.’

વાણિયાએ કહ્યું, ‘તો દશ આપો.’

‘ના, દશ પણ નકામા વીસ લો.’

‘ઠીક ત્યારે, વીસ આપો.’

શંખે પુનઃ કહ્યું : ‘વીસ નહિ, ચાળીસ જ લ્યો.’

અને આ પ્રકારે સો-બસો-ચાર સો-હજાર બેહજાર સુધીની વાતો શંખે કહ્યા જ કરી.

હવે વાતોથી વાણિયો ધરાઈ ગયો. તેની ધીરજ ખૂટી ગઈ. એણે કહ્યું—‘ઠીક, જેટલી રકમ આપવી હોય એટલી તરત જ આપી દો.’

ત્યારે શંખે કહ્યું : ‘પાંચ રૂપિયા આપનારો શંખ તો બીજાના હાથમાં ચાલ્યો ગયો છે. હું તો હજોળશંખ છું. બોલું છું, પણ કંઈ આપતો જ નથી.’

પ્રશ્નો

૧. બ્રાહ્મણે સમુદ્ર પાસે શું માગ્યું ?
૨. સમુદ્રે આપેલા શંખમાં શો ગુણ હતો ?
૩. એ શંખ વાણિયાએ કેવી રીતે મેળવ્યો ?

૪. ફરીથી સમુદ્રે ખાલણને કેવો શંખ આપ્યો ?
૫. વાણિયો કેવી રીતે ફસાયો ?
૬. 'ઉફાળશંખ' એટલે શું ? શંખ ઉફાળ હતો કે વાણિયો ઉફાળ બન્યો ?
૭. નીચેના શબ્દો પરથી વિશેષણ બનાવો :—
શંકા, ધીરજ, ડર, કૃપા, સતસંગ.



પાઠ ૯ મો

✽

સુખદુઃખ મનમાં
ન આણીએ

✽

નરસિંહ મહેતા

દુઃખ વેઠવાં પડ્યાં તે કવિએ બતાવ્યું છે. એવાં મહાન સ્ત્રીપુરુષોને પણ ખૂબ દુઃખ પડ્યાં તો આપણને પડે તેમાં શી નવાઈ! માટે દુઃખોને ધીરજથી સહન કરવાં એમ કવિ કહેતા માગે છે.]

સુખદુઃખ મનમાં ન આણીએ, ઘટ સાથે રે ઘડિયાં,
ટાળ્યાં તે કોઈનાં નવ ટળે, રઘુનાથનાં જડિયાં.

નળ રાજા સરખો નર નહીં, જેની હમયંતી રાણી,
અર્ધે વસ્ત્રે વનમાં લમ્યાં, ન મળ્યાં અન્ન ને પાણી.

પાંચ પાંડવ સરખા બંધવા, જેને દ્રૌપદી રાણી,
ખાર વરસ વન ભોગવ્યાં, નયણે નિદ્રા ન આણી.

સીતા સરખી સતી નહીં, જેના રામજી સ્વામી,
રાવણ તેને હરી ગયો, સતી મહાદુઃખ પામી.
રાવણ સરીખો રાજિયો, જેની મંદોદરી રાણી,
દશ મસ્તક છેદાઈ ગયાં, બધી લંકા લૂંટાણી.
હરિશ્ચંદ્ર રાય સતવાદિયો, તારાલોચની રાણી,
તેને વિપત્તિ બહુ પડી, ભર્યાં નીચ ઘેર પાણી.
સર્વ દેવને જ્યારે ભીડ પડી, સમર્યા અન્તરજામી,
ભાવટ ભાંગી બૂધરે, મહેતા નરસૈને સ્વામી.

પ્રશ્નો

૧. કવિ આપણને શું શીખવે છે ?
૨. નળદમયંતીને શું દુઃખ પડ્યું ?
૩. સીતાજીને કાણુ હરી ગયું ? તેમને શું દુઃખ પડ્યું ?
૪. હરિશ્ચંદ્રની વાર્તા વાંચી અગર સાંભળીને તેમણે નીચ ઘેર શા માટે પાણી ભર્યાં તે લખો.
૫. સમજવો—ટાળ્યાં તે કોઈનાં નવ ટળે, રઘુનાથનાં જડિયાં.
૬. જનકીના પિતાનું નામ જનક હતું. તો દ્રૌપદી તેમજ પાર્વતીના પિતાનાં નામ શું હશે ?
૭. આ કાવ્યમાં કૃષ્ણર માટે વપરાયેલા શબ્દો લખો.



પાઠ ૧૦ મો

✽

પૈસાનું ઝાડ

✽

સૌ, મનોરમા મજમુદાર

મહેનત કરીને જ દ્રવ્ય કમાવું જોઈએ. કાંઈને છેતરીને કે ચોરી કરીને કે ભીખીને મેળવેલું દ્રવ્ય ટકતું નથી, એ સત્ય આ વાર્તામાંથી સુંદર રીતે દર્શિત થાય છે.]

એક હતો રાજા. તેનું નામ દાનસેન. તે બહુ ધર્મિષ્ઠ અને દાનેશ્વરી હતો; અને ગ્રાહ્યણોને વાલ વાલ સોનું એ રોજ આપતો.

સવારમાં ગ્રાહ્યણનાં ટોળેટોળાં રાજાને દરબાર જતાં અને વાલ વાલ સોનું લઈ આવતાં. ગ્રાહ્યણોને તો લીલા-લહેર થઈ રહેતી; અને સોનું વધતું તેમાંથી પોતાની સ્ત્રીઓ માટે ઘરેણાં ઘડાવતા.

એ ગામમાં નિર્મળ પંડિત કરીને એક ટેકીલો ગ્રાહ્યણ રહેતો હતો. તે કોઈ દિવસ આ રાજાને ત્યાં દાન લેવા જાય નહિ; તેથી એની વહુ અકળાતી અને ઘરમાં કંકાસ માંડતી.

એને મન અસંતોષ થતો ત્યારે ગ્રાહ્યણ સાંત્વન આપવા કહેતો, “મારે એવું દાન લેવું નથી. જાતમહેનતના રણતરમાંથી મને કોઈ આપે તો જ મારે લેવું એવો મારા મનમાં ટેક છે. રાજાજી ખરા પરસેવાની એક પાઈ પણ મને આપે તો મારે મન તે સોના-મહોર જેવી છે.”

એનો આ ટેક સૌ જાણતા. બીજા બ્રાહ્મણો એનો ટેક ચૂકવવા તૈયાર થયા. એક દિવસ બધા બ્રાહ્મણોએ રાજાને વાતવાતમાં આ વાત કરી લીધી. ‘લિશ્તુકને વળી અભિમાન શું ને ટેક શો?’ એમ વધારીને બ્રાહ્મણોએ વાત કહી.

રાજાએ વાત સાંભળી લીધી; અને મનમાં ગાંઠ વાળી. બીજે દિવસે રાજાએ નિર્મળ પંડિતને દરબારનું તેડું મોકલ્યું.

બચારે પંડિત તો જોવો દરબારમાં ખડો થયો તેવો જ રાજાએ સવાલ કર્યો, “પંડિતરાજ! કહે છે તમે દાન લેતા નથી? કહો, તમે મારું દાન કેમ નથી લેતા?”

“રાજાધિરાજ! માફ કરજો. મારે તો ખરા પરસેવાનું દાન મળે તો જ લેવું એવો હું નિયમ લઈ બેઠો છું. આ રાજપાટ તો આ વડીલોનાં છે; એ કંઈ આપનું પોતાનું ન કહેવાય. તેથી—”

સુર રાજાને પંડિતનું કહેવું સાચું લાગ્યું. તેથી તેણે ખોટું લગાડ્યું નહિ. પંડિતને બીજે દિવસે કંઈ આપવાનું કહી વિદાય કર્યો.

વિચારમાં રાજાને રાત પડી. પહેલી રાતે નગરચર્ચા જોવા સારુ લિખારીનાં ફાટલાં તૂટલાં કપડાં પહેરી લીધાં; અને એ બહાર નીકળ્યો.

રાતે બધે અંધારું ઘોર અને શાંત સમસમાકાર! રાજા ફરતો ફરતો એક લુહારની દુકાન આગળ આવી પહોંચ્યો.

ત્યાં ભઠ્ઠી સળગતી હતી; અને એક છોકરો ધમણ ધમતો હતો. ભઠ્ઠીમાંથી લાલચોળ લોખંડનો સળિયો કાઢી લુહારે એરણ પર ધર્યો. રાજા પાસે આવ્યો. આ લિખારીને લુહાર જોઈ રહ્યો.

રાજાએ લુહારને વીનવ્યો, “ભાઈ, મને હથેડો મારવાનું કામ

આપશો ? મારાથી બનશે તેટલું કામ હું આપીશ.” લુહારે હથોડા હાથમાં આપ્યો.

રાજાએ થોડાક ઘા કર્યા, ને થોડીવારમાં તો પરસેવાના ઝેબેઝેબ વળ્યા; રેલાથી એ બાણે નહાઈ રહ્યો. થાકી જવાથી રાજાએ લુહારને કહ્યું : “ભાઈ, હવે બસ; મારાથી આટલું જ કામ થશે; હવે હું થાકી ગયો છું; તો મારી મજૂરી આપો.”

લુહાર તો સાંભળી રહ્યો ને બોલ્યો, “વાહ ! આટલી મહેનત કરી એમાં હું શું આપું ? આખો દિવસ મહેનત કરીને મરી જાય છે તેને ફક્ત ચાર આના મળે છે, તો તને શું આપે ?”

“ભાઈ, એ વાત ખરી; પણ મારે તો જે આપશો તે સોના-મહોર જેવું છે. મને તો જે ખરા પરસેવાનું મળશે તે જ મારે લેવાનું છે.”

લુહારને પહેલાં તો અબાણ્યા લિખારી તરફ જોવાનું કંઈ કારણ નહોતું. પણ આ વખતે જરા સામે જોયું તો એને લિખારીને બદલે કોઈ ગર્ભ-શ્રીમંત જેવું જણાયું. તાપ તથા થાકથી રાજાનું મોં લાલચોળ થઈ ગયું હતું.

છતા થઈ જવાની ખીકથી રાજાએ આડું જોયું. લુહારે એક તાંબાનો પૈસો લિખારી તરફ ફેંક્યો. હરખાતો હરખાતો રાજા તે ઉપાડી લઈ, ઘેર આવી ઘસઘસાટ સૂતો.

સવાર પડતાં જ પેલા પંડિતને રાજાએ તેડું મોકલ્યું. રાજાએ તેનું સન્માન કર્યા પછી પેલી તામ્રમુદ્રા પંડિતને દાનમાં આપી. “દિજરાજ ! આ મારા ખરા પરસેવાની ‘ફૂલની પાંખડી’ છે તે સ્વીકારો !”

પંડિતે શુભં મન્વતુ કહી દક્ષિણા લીધી, ને પોતે ઘેર ગયા. પંડિતાણીના મનમાં આજે મોટી મોટી આશાઓ હતી. રાજા

ખૂબ સોનું આપશે એમ એના મનમાં હતું. તેથી એ હરખભેર સામે આવી અને પૂછ્યું : “બતાવો ભેઈ, રાત્રીએ શું આપ્યું ?”

તાંબાનો પૈસો ભેઈ એ બહુ નિરાશ થઈ; ને એને ખૂબ રીસ ચઢી. રીસમાં ને રીસમાં પેલો પૈસો એણે ફેંકી દીધો. તે બહાર તુલસીકયારામાં જઈને પડ્યો.

સવારે પંડિતાણી તુલસીમાની પૂજા કરવા આંગણામાં આવ્યાં. ત્યારે એક અચરજ ભેળું. તુલસીના છોડ સાથે એક બીજો મોટો છોડ ઊગ્યો હતો. પાંદડે પાંદડે સોનામહોર વળગી હતી. એનો હરખ તો માય નહિ !

પંડિતરાજ હવે દાન-ધર્મ કરે છે; ને સંસાર નિભાવે છે. બીજા બ્રાહ્મણો દ્રેષથી બળવા માંડ્યા. વગર દાન લીધે થયેલી નિર્મળ પંડિતની ગૃહસ્થાઈ એમને ખૂંચવા લાગી.

પડોશણોને અદેખાઈ થઈ. પંડિતાણીનાં જાતજાતનાં ઘરેણાં દેખી એમના મનમાં એાછું આવ્યું.

તેથી થોડીક સોનામહોર ચોરી લેવા એમણે ભેત રચ્યો. “એટલી બધીમાંથી બે ચાર તોડી લઈશું તો શી ખબર પડવાની હતી ?” એમ એમણે ધાર્યું.

મળસ્કે વહેલી ઊડી, કેટલીક પડોશણો પંડિતાણીના તુલસીકયારા આગળ છાનીમાની આવી પહોંચી. ચોતરફ આંખ ફેરવી. કોઈ ભેતું નથી એમ ખાતરી થઈ એટલે બખ્ખે હાથે સોનામહોર તોડી લેવા બધીઓએ હાથ લાંબા કર્યા.

ખરા પરસેવાનું ધન ઓળવાય તો તે લેનારને પચતું નથી. લોકો કહે છે કે તે ‘કૂટી નીકળે’ છે. અહીં તો એવું કશું થયું નહિ. પણ એક નવાઈ થઈ.

પડોશણના હાથ તો કેમે કર્યા ત્યાંથી ખસેડ્યા ખસે નહીં. એકબીજાના સામે બેઠા બધી ઓશિયાળી થઈ ગઈ. “નકકી હવે તો ચોર તરીકે સવારમાં ખપવાનાં—” એવો વિચાર આવ્યો એટલે એમની ગભરામણ બહુ વધી.

પોતાના ઘરનાં માણસોને ધીમી ધીમી ખૂમો એમણે પાડી, પણ તેમની આ એકસરખી ખૂમોથી પંડિત અને પંડિતાણી બગી ઊઠ્યાં. સૌ ભેગાં થઈ ગયાં.

વાત શેરીમાંથી ચોટે અને ચોટેથી દરબાર સુધી પહોંચી ગઈ.

તુલસીક્યારા આગળ તો બેવા જેવું થઈ રહ્યું. પંડિત ઘર બહાર આંગણામાં આવ્યા. આવીને સૌના હાથને એ ધીમેથી અડક્યા એટલે બાણે કશું જ નથી એમ હાથ છૂટા થઈ ગયા!

અથથી ઇતિ સુધી આ બધી વાત રાબને કાને પડી. રાબએ નિર્મળ પંડિતને બોલાવ્યા; ખુલાસો માગ્યો.

પંડિતે કહ્યું, “રાબધિરાજ! એમાં કૌતુક જેવું કશું નથી. મને આપે જે ખરા પરસેવાની તામ્રમુદ્રા આપી હતી, તે કંઈક અકસ્માત કારણે લીધે તુલસીક્યારામાં પડી. ત્યાં એનું સુંદર આડ ઊગ્યું. પૃથ્વીનાથ! આડને પાંદડે પાંદડે સોનામહોર થાય છે!

“રાબજી! હું નહોતો કહેતો—આપનું પોતે ઉપાન્નિત કરેલું દ્રવ્ય બીજા દ્રવ્યથી લાખગણું ચડિયાતું છે. ખરા પરસેવાના વાવેતરમાંથી જ પુણ્ય ઊગે છે ને ફાલે છે.”

રાબ કહે : “સાચું : પંડિતરાજ! પણ એ તે મહોરનું આડ કે ખરા પરસેવાનું આડ?”

ઉંદર

પ્રશ્નો

૧. દાનસેન રાજા હમ્મેશ શાનું દાન કરતો ?
૨. નિર્મળ પંડિત શા માટે એ દાન લેવા ન જતા ? એમનો શો ટેક હતો ?
૩. એ ટેકને પરિપૂર્ણ કરવા માટે રાજાએ શું કર્યું ?
૪. અંગત મહેનતથી રાજા કેટલું કમાયો ?
૫. ફક્ત પૈસો જ દાનમાં લઈ આવેલા પતિને જોઈ પંડિતાણીએ શું કર્યું ?
૬. પૈસાના ઝાડ પર બેઠેલી સોનામહોરો ચોરવા જતાં પડોશીઓની શી વલે થઈ ?
૭. પૈસાનું ઝાડ તે જિગતું હશે ?
૮. આ વાર્તામાં લેખક શું કહેવા માગે છે ?
૯. સમજાવો : ખરા પરસેવાના વાવેતરમાંથી જ પુણ્ય જાગે છે તે કહે છે.
૧૦. નીચેના શબ્દો સમજાવો :—
અયથી ઇતિ, તાત્રમુદ્રા, શુભં ભવતુ, ઝોળવવું, ગર્ભશ્રીમંત, દ્વિજરાજ, 'ફૂલની પાંખડી'.



પાઠ ૧૧ એ

✽

ઉંદર

✽

શ્રી. 'મજ્જુલ'

આપણને કેવી ભારે પડે છે તે પણ તેમણે દર્શાવ્યું છે. માટે જ લેખક ઉંદર તરફ પોતાનો પુણ્યપ્રદાપ જાહેર કરે છે.]

કોઈ મહાશય ઉંદરના લાભ વિષે એકાદ લેખ યા કાવ્ય લખશે તો મારા જેવા સેંકડો અજ્ઞાનીઓ પર એક મોટો ઉપકાર થશે.

યુવાન હોવા છતાં, હું, હવે તો થાકી ગયો. કેટલાંય પુસ્તકોમાં જોયું, કેટલાય 'ભણેલાઓ'ને પૂછ્યું, રાતની રાતો બત્તી બાળીને તર્કવિતર્ક કર્યા, પણ ઉંદરના લાલ ન મળ્યા; અને મળે જ શાના? ફવામાં હોય તો અવેડામાં આવે ને? ફૂતરો જુઓ : ચોરોથી નિશ્ચિત બનાવે છે. બિલાડી જુઓ : કંઈ અમંગળ થવાનું હોય તો તેની આગાહી પહેલી જ કરે છે. પણ ઉંદર? કંઈ લાલ? આખી રાત ધમધમાટીની પરેડ 'સાંભળવી' હોય (દેખાય તો ભાગ્યે જ) તો કોઈ ઉંદરનિવાસ જેવા મકાનના એકાદ ખંડમાં સૂવું. બસ, 'લાલો' ની હદ જ આવી ગઈ!

અને ત્રાસ? એહ! ગણ્યા ગણાય નહિ! કોઈ ગામમાં ઉંદરો બહુ હતા. તેના ત્રાસથી કંટાળીને તે ગામના લોકોએ, એ ઉંદરોનો નાશ કરી આપવાની ખાત્રી આપનાર એક શરણાર્થિ વાળાને મોટી રકમ આપવાનું કબૂલ કર્યું હતું, એમ એક અંગ્રેજી વાર્તા (ને કાવ્ય પણ) કહે છે. પણ એ તો આપણને આદત પડી ગઈ છે, તેથી વાતવાતમાં ઈંગ્લંડ, જર્મની અને રશિયાના દાખલા આપ્યા કરીએ છીએ. હિંદમાં જ ઉંદરોનો ત્રાસ ક્યાં એછો છે? મુંબઈમાં માંડવી-દાણાબંદર પર ઉંદરોની વસ્તી એટલી છે કે શહેરસુધરાઈએ એને ઉંદરબંદર નામ આપ્યું હોત તો ખોટું ન હતું. ત્યાં, એક વાર એક બહેરસલામાં પંડિત જવાહરલાલ નેહરુનું ભાષણ ચાલતું હતું ત્યારે ઉંદરોની એક નાની ફાંજે, વ્યાસપીઠ નીચેથી નીકળીને સલાપર હુમલો કર્યો હતો. પંડિતજી દુશ્મનથી ન બીવાનું કહેતા હતા, ત્યાં ઉંદરોનો આ હુમલો થતાં જ અમે અવ્યવસ્થિત પીછેહઠ કરી!

ઘણા માણસોને ઊંઘ સાથે બહુ દોસ્તી હોય છે. એમને તો એક-વાર ઊંઘ આવી ગયા પછી, એમના શરીરને પુલ બનાવીને ઉંદર ફાંજ એના ઉપરથી કચ કરે તોય કંઈ અસર ન થાય! હું પણ એવો

ઉંદર

જ છું. પણ એમાં જે ઓચિંતી આંખ ઊઘડી ગઈ તો થઈ રહ્યું. ગઈ કાલે સૂતા પછી થોડી વાર જાગ્યો-જાગી ગયો. ઉંદરની પરેડ શરૂ થઈ ગઈ હતી. અને પછી તાકાત છે ઊંઘની, કે એ પરેડ ભેદીને મારી પાસે આવે? ભગવાનના સોગંદ, જે એક મટકું પણ માર્યું હોય તો! મેં તો એ વખતે એવો પણ નિર્ણય કરી લીધો કે સવાર પડે કે તરત મુંઝઈના બધા દવાવાળાને ત્યાં જઈ, એક જ ક્ષણમાં ઉંદરનું મૃત્યુ થઈ જાય એવી દવાની શોધ કરવા કહેવું! એ ક્ષણે અહિંસાનો વિચાર આવતાં જ એમ થયું, કે ઉંદર ઊંઘ ન આવવા દે તો જાગતા રહેવું એનું નામ જ જે અહિંસા હોય તો આપણને ન ખપે! જે કે ખીનું કશું ન કરી શકવાને કારણે, એવી અહિંસા મેં વખતોવખત ધારણ કરી છે. ગાંધીજીને તો ઉંદરનો અનુભવ ન જ હોય એ કુદરતી છે. જે હોત તો ગાંધીજીએ પોતાની અહિંસામાં એટલી છૂટ મૂકી હોત કે ઊંઘમાં (કે પ્રાર્થનામાં) ખલેલ પહોંચાડતા ઉંદરોને મારવામાં કંઈ દોષ નથી!

લેખકોની માફક ઉંદરોને કાગળ સાથે જૂની પ્રીત હોય એમ લાગે છે. મારા ઘરમાં ઉંદર મહાશયતા દાંતની છાપ વગરનો એક પણ જૂનો કાગળ નહિ મળે! તમારા ઘરમાં જે ઉંદર હોય તો તમે અનુભવ કર્યો જ હશે. ‘નવીનતા’ ઉપર પણ ઉંદરોને પ્રેમ હોય છે. નવું કપડું, નવું ઓશીકું, નવું પુસ્તક, જે ઉંદરના પંજમાં ગયાં તો થઈ રહ્યું. અને આ તો ઉંદર તમારાથી દૂર હોય ત્યાં સુધીની જ વાત છે. તમારા પગનું એકાદ આંગળું ઉંદરના મોંમાં ગયા પછી જુઓ મજા! તમે ગમે તેટલા ચાલાક હશે, પણ ઉંદર ક્યારે કરડી ગયો એની તમને ખબર નહિ રહે!

ઉંદર પ્રવૃત્તિશીલ હોય છે એમાં સંદેહ નથી. પણ એની પ્રવૃત્તિ કદી સતત ચાલતી નથી. જરાક ખખડાટ થાય, પછી થોડી

વાર સુધી શાંતિ. તમે સમજે કે બલા ટળી. ત્યાં તો તરત જ પાછો ખખડાટ ! પણ ઉંદરના ખખડાટ કરતાં વધુ ભયંકર વસ્તુ તો ચીંને કાતરવાનો એનો અવાજ છે. રાતના વખતે કોઈ વાર એકાદ કાગળ કોઈ કરડતું હોય એવો અવાજ કાને પડતાં જ મારું એકાદ પુસ્તક, છાપું કે છૂટું કાવ્ય શ્રી ઉંદરના હાથમાં જઈ પહોંચ્યું છે અને એઓશ્રી એનું ‘એડિટિંગ’ કરે છે એમ હું સમજી જાઉં. પણ એવે પ્રસંગે, સવાર પડે તે પહેલાં, હું કંઈ પણ કરી શક્યો હોઉં તો મારી એવી વસ્તુને અચાવવાની પ્રાર્થના, અને ઉંદરનો નાશ કરવાની ‘ધમ્મ’ ! બીજું કશું નહિ !

અને સાહેબ, એકાદ મોટો ઉંદર, એકાદ જૂના છાપાને કરડી ખાય તો કંઈ નહિ. પણ આ તો કમખખત નાની નાની ઉંદરડીઓ પણ ત્રાસ દેવામાં પાછી પાની કરતી નથી. એ તો વળી ઉંદર કરતાં ચે ચડી જાય. આમતેમ ફૂદાફૂદ કરે ! ઘણી વાર તો જમવા બેઠો હોઉં ત્યાં આવી ચડે ને એકાદ વસ્તુ ઉપાડી જવાની કોશિશ કરે !

જ્યાં સુધી ઉંદર જીવે છે ત્યાં સુધી આપણું પુસ્તકો, વસ્ત્રો, લેખો, પત્રો,—અરે આપણે પોતે સલામત નથી; પછી ગમે એટલી સંભાળ આપણે લઈએ !

આ ઉંદર ઉપર વેર લેવાનો અગ્નિ મારામાં એટલો પ્રજ્વળી રહ્યો છે કે આવતા જન્મમાં ઈશ્વર જો મને બિલ્લી (અલબત્ત કૂતરાથી ન મરું એવી) બનાવે તો હું જરાય આનાકાની ન કરું.

પણ કોઈ વસ્તુનો લાલ જો મોટો હોય તો થોડો ત્રાસ સહન કરીને પણ તે મેળવવો એવો મારો સ્વભાવ હોવાથી ઉંદરના લાલની આ પૂછપરછ ચાલે છે. જોકે મને તો ખાતરી છે કે ઉંદરના અનુભવીઓમાંથી કોઈ, ઉંદરને જીવતા રહેવા દેવાની દરખાસ્તની

તરફેણમાં આંગળી ઊંચી નહિ કરે; એવો કોઈ જ એના લાલ શોધવાની, જાણીતા હોય તો જે ગણવાની પંચાત નહિ કરે.

અને જો કોઈ બિનઅનુભવી મને ઉંદરનો લાલ સમજાવવા આવે તો હું કહું, 'ભાઈ, (અથવા બહેન) તમે એક ઉંદરવાળા ઘરમાં થોડો વખત રહો, એના ત્રાસનો થોડોક અનુભવ કરો અને એ પછી, એ ત્રાસ છતાં, ઉંદરના કંઈ લાલ તમને લાગતા હોય, ત્રાસના પ્રમાણમાં વધારે લાલ તમે જોતા હો તો મને કહો.' મને ખાતરી છે એવું કોઈ નહિ નીકળે.

એટલે હવે તો ઉંદરનો નાશ કેમ થાય અથવા તો એનો નાશ ક્યાં વગર એના ત્રાસમાંથી કેમ છુટાય (કે જે અસંભવિત લાગે છે) એનો વિચાર કરવો જોઈએ.

પ્રશ્નો

૧. ઉંદર કોઈ રીતે આપણને લાભકર્તા છે ?
૨. ઉંદરને શાના શાના ઉપર પ્રેમ હોય છે ?
૩. રાત્રે ઉંદરની પ્રવૃત્તિ સતત રીતે ચાલે છે ખરી ?
૪. નાની ઉંદરડીઓ શી રીતે ત્રાસ આપે છે ?
૫. ઉંદરનો નાશ ન કરવા માટે લોકો ક્યાં કારણો રજૂ કરે છે ?
૬. તમને હસાવે એવાં એક બે વાક્યો આ પાઠમાંથી શોધી કાઢો.
૭. નીચેના ઉપરથી ભાવવાચક નામ બનાવો :—

યુવાન, વ્યક્તિ, સલામત.



પાઠ ૧૨ મો

❖

ત્રણ પાડોશી


❖

શ્રી. સુન્દરમ

[એક જ શેરીનાં ત્રણ પાડોશી
રામ, શેઠ અને માકોર. રામના
મંદિરમાં અને શેઠની હવેલીમાં
અઢળક સમૃદ્ધિ ભરી છે, વૈભવ છે,
વિકાસ છે, કશાની મણા નથી.
જ્યારે ગરીબ બિચારી માકોર
ડોશીને ખાવા ધાને ય નથી. રામને
પ્રસન્ન કરવા એ ઉપવાસ ખેંચે છે
અને શેઠને માટે એ ઘંટી તાણે છે ;

પણ એના પેટનો ખાડો પુરાતો નથી.

આ ત્રણેય પાસે પાસે રહે છે. ડોશી જેવાં મજૂરોને ખૂબ કામ કરવું
પડે છે, જ્યારે મંદિરોના મહારાજો અને શ્રીમંત શેઠિયાઓ વૈભવો સાણે છે.
આપણા સમાજમાં રહેલી આવી આર્થિક અસમાનતા પર કવિએ અહીં
ચાખખો માર્યો છે.]



ત્રણ પાડોશી

રામને મંદિર આલર બાજે, ઘંટના ઘોર સુણાય,
શેઠની મેડીએ થાળીવાળું નૌતમ ગાણું ગાય,
મંદિરની આરતી ટાણે રે,
વાળના વાગવા ટાણે રે,
લોકોનાં જૂથ નિતે ઊભરાય.

એક ફળીનાં ત્રણ રહેવાશી: શેઠ ને જીજ્ઞ રામ,
ત્રીજી માકોર બાઈ રાંડેલી, કોડી કને ના દામ,
લોકોનાં દળણાં દળતી રે,
પાણીડાં કોકનાં ભરતી રે,
કાઠી ખાય રોટલો કરતી કામ.

શેઠની મોટી દૈત્ય હવેલી ગામનું નાક કહેવાય,
રામનું મંદિર આરસખાંડ્યું નિત ઝળાંઝળાં થાય,
ફળીના એક ખૂણામાં રે,
ગંધાતા કોક ખૂણામાં રે,
માકોરના મહેલ ઊભેલા સુણાય.

છત્રપલંગે શેઠ સૂતા હોય, રામ સીતાજીને ઘેર,
પાછલા પહોરની મીઠી ઊંઘની લોક લેતું હોય લહેર,
પહેલો જ્યાં ફૂકડો બોલે રે,
જાગેલો ફૂકડો બોલે રે,
તૂટે માકોરની નીંદર સેર.

માકોર ઊઠી અંગ મરોડે, પેટાવે દીપકજ્યોત,
ધાન લઈને દળવા બેસે, રામની માગી ઓથ,
ઘરેરાટ ઘંટી ગાળે રે,
ભૂખી હાંસ ઘંટી ગાળે રે,
ગાળે જેમ દુકાળિયાનું મોત.

ગોકુળઆઠમ આજ હતી ને લોક કરે ઉપવાસ,
માકોર ભૂખી રહી નકોરડી, કાયામાં ના રહ્યો સાસ,
મૂઠીભર ધાન બચાવા રે,
સીતાના રામ રિઝાવા રે,

પેટાવ્યો પેટમાં કાળહુતાશ.

શેઠને ઘેરે, રામને મંદિર સાકરથીનાં ફરાળ,
 પારણાંમાં કાલ કરવા ભજિયાં દળવા આપી દાળ,
 દળાતી દાળ તે આને રે,
 હુવાયેલ દાળ તે આને રે,
 ઉઠાડે માકોર પેટ વરાળ.

અંગ થાક્યું એનું આંચકા લેતું, હૈડે હાંફ ના માય,
 બે પડ વચ્ચે દાળ દળે તેમ કાયા એની દળાય,
 દળી બે દાળ ના આપે રે,
 શેઠે દમડી ના આપે રે,
 બીજે ઉપવાસ માકોરને થાય.

ઘરર ઘરર આંજણુહીણી ઘંટી ભારે થાય,
 વારે વારે થાકેલ હાથથી ખીલડો ધૂટી જાય,
 અણાની દાળ દળંતી રે,
 માકોરની દેહ દળંતી રે,
 ઘંટીના ઘોર તહીં ઘેરાય.

અન્ન ખાતી તોય અન્નનો દાણો દેતી ન ઘંટી આજ,
 માકોરની અન્નપૂરણા રૂઠી ફરવા પાડે ના જ,
 હજી દાળ અરધી બાકી રે,
 રહી ના રાત તો બાકી રે,
 મથી મથી માકોર આવે વાજ.

શેઠ જાગે ને રામજી જાગે, જાગે સૌ સંસાર,
 ભોમના ભાર ઉતારવા આને જન્મ્યા'તા કિરતાર,
 પરોઢના જાગતા સાદે રે,
 પંખીના મીઠડા નાદે રે,
 ડૂબે માકોરનો ભૂખપોકાર.

શેઠ હુસે બેઠા આઠમે માળે, રામ રમે રણુવાસ,
રામને મંદિર ઝાલર બાજે, શેઠને મહેલ હુલાસ,
માકોરની મૂરછાટાણે રે,
ઘંટીના મોતના ગાણે રે,
કાળો એક કાગ કળેળે નિસાસ.

પ્રશ્નો

૧. એક જ શેરીનાં ત્રણ પાડોશીઓ કાણુ કાણુ હતાં ?
૨. તેમની રિયતિમાં અને જીવનવ્યવહારમાં શો ભેદ હતો ?
૩. માકોર ડોશી શી રીતે કમાતી ?
૪. માકોરે શા માટે ઉપવાસ કર્યો ?
૫. દાળ દળતાં માકોરને શી મુશ્કેલી પડી ? આખરે માકોરનું શું થયું ?
૬. આ કાવ્ય દ્વારા કવિ શું કહેવા માગે છે ?
૭. નીચેની પંક્તિઓ સમજાવો :—

ક. પેટાંચો પેટમાં કાળહુતાશ.

ખ. બે પડ વચ્ચે દાળ દળે તેમ કાયા એની દળાય.

ગ. અન્ન ખાતી તોય અન્નનો દાણો દેતી ન ઘંટી આજ.

૮. નીચેની પંક્તિઓથી બેઠતાં ચિત્રોને તમારા શબ્દોમાં વર્ણવો :—

ક. માકોરના મહેલ ઊભેલા જણાય.

ખ. માકોરની અન્નપૂરણા રીઠી.

ગ. કાળો એક કાગ કળેળે નિસાસ.



પાઠ ૧૩ મો

✽

મૃત્યુંજય

✽

સ્વ. ઝવેરચંદ મેઘાણી

[વિદ્યાર્થીઓ પરીક્ષાને જીતે છે.
રામમહારાજનો પૃથ્વીને જીતે છે.
યોગીઓ ઇન્દ્રિયોને જીતે છે. કાષ્ઠ
મૃત્યુને જીતી શક્યું છે? કાષ્ઠ મૃત્યુને
આવતું અટકાવી શકે છે? મૃત્યુ
સામે આવો વિરલ પડકાર મોરખી
પાસેના ગામડામાં જન્મેલા એક
બાલકે કર્યો. તેનું નામ મૂળશંકર.
પાછળથી તે સ્વામી દયાનંદ સરસ્વતી

હોવાયા. નાના હતા ત્યારે તેમણે શિવલિંગપર ઉંદરો રમતા જોયા, અને
આરથી મૂર્તિપૂજા પરથી તેમની શ્રદ્ધા ઊઠી ગઈ. તેમણે વેદધર્મનો પ્રચાર
કરી 'આર્યસમાજ' ની સ્થાપના કરી. કસ્મરત અને નિયમન વડે દેહને વજ
જોવો બળવાન કરી મોટા મોટા પહેલવાનોને પણ ચકિત કર્યા. સ્વામીજીએ
જોધપુર નરેશને એક નાયનારીનો સંગ છોડવા પત્ર લખેલો. તેથી તે બાઈએ
તેમને ઝેર અપાવ્યું. ઝેર દેનાર રસોઇયા તરફ તેમણે બતાવેલી ઉદારતા,
હુઃખ સહન કરવાની તેમની અપ્રતિમ શક્તિ, અને મૃત્યુ સમયની તેમની
અપૂર્વ શાન્તિ જોતા 'મૃત્યુંજય' ઉપનામ ખરેખર સાર્યક છે.

'ઝંડાધારી' નામે સ્વ. મેઘાણીએ લખેલું પુસ્તક સ્વામીજીના જીવનના
આવા અનેક રસિક અને અદ્ભુત પ્રસંગોથી ભરપૂર છે.]

“ઝેર દહને કે હથિયાર ચલાવીને જો કોઈ મને નહિ મારી
નાખે, તો આ મારો દેહ મનુષ્યની આવરદાની છેલ્લામાં છેલ્લી
અવધિ સુધી જીવતો રહેશે; લગારે કરમાશે નહિ. ઢીલો પણ
પડશે નહિ.”

મૃત્યુ સામેનો આ પડકાર સાઠ વર્ષની ઉંમરે મહર્ષિજીએ
જોધપુરમાં ઉચ્ચાર્યો.

મહારાજ પ્રતાપસિંહજીને સ્વામીજીએ નીચે પ્રમાણે પત્ર લખ્યો :

માન્યવર શૂરવીર મહારાજ શ્રી. પ્રતાપસિંહજી !

આનંદિત રહો. આ પત્ર આપુને પણ વંચાવજો.

મને બહુ જ શોક થાય છે, કે જોધપુરાધીશ અત્યારે આજસ વગેરે વિલાસમાં ગરક છે, અને આપ તથા આપુ પણ વિલાસમાં જ રહો છો. આ રાજ્યમાં સોળ લાખથી વિશેષ વસ્તી છે. એના રક્ષણ અને કલ્યાણનો મોટો ખોજો આપ સહુ ઉઠાવી રહ્યા છો. એનો સુધારોબગાડો પણ આપ ત્રણ જણા ઉપર લટકી રહ્યો છે. છતાં આપ ત્રણ જણા શરીરની રક્ષા પ્રત્યે બહુ જ ઓછું ધ્યાન આપો છો એ કેટલું શોચનીય !

હું માણું છું, કે મારા કહ્યા મુજબ આપ આપની દિનચર્યા સુધારી લ્યો, કે જેથી મારવાડના જ નહિ, પણ આખા આર્યાવર્તના કલ્યાણમાં આપની કીર્તિ બોલાય. પછી તો જેવી આપની મરજી !

આશ્વિન વદી ત્રીજ : સં. ૧૯૪૦

વિં

દયાનંદ સરસ્વતી

એક બાજુ આ પત્ર લખાઈ રહ્યો છે. બીજી બાજુ સાપણી પોતાની દાઢમાં ઝેર ભરી રહી છે. નત્રીજાનના મનસૂબામાં સ્વામીજીનો કાળ રમવા લાગ્યો છે. મહર્ષિને તેણે પોતાનો જ મદ્દત બણ્યો. તેના હૃદય-અંધકારમાં કાવતરું શરૂ થઈ ચૂકયું.


જોધપુર આવ્યાને પાંચમો મહિનો બીય છે, ત્યાં સ્વામીજીનો વફાદાર સેવક કલ્લુ પાંચસો છસો રૂપિયાનું દ્રવ્ય ચોરીને અલોપ

થાય છે. બેઠપુરમાં બાણ થઈ. મહારાજ જશવંતસિંહજીની આજ્ઞા છૂટી, કે ચોરને પાતાળમાંથી પણ પકડી આણે. પરંતુ તે ન પકડાયો. ડંખ દઈને કાળો વીંછી સરકી બય તેમ તે સરકી ગયો. તેને મારવાડના પહાડની કે માર્ગોની લગારે પિછાન નહોતી, છતાં તે શી રીતે ક્યાં છુપાયો? સ્વામીજીને સંદેહ ગયો. કાવતરાનો પહેલો દાવ પોખાર! બીજો દાવ રમાય છે.

સંવત ૧૯૪૦ ના આસો વદી ચૌદશની રાત્રીએ સ્વામીજીએ પોતાના રસોઈયા પાસેથી દૂધ લઈને પીધું અને પોઢી ગયા. જરા વાર આંખો મળી, ત્યાં તો પેટમાં વેદના ઊપડી. બગી ઊઠ્યા, ત્રણ વાર ઊલટી કરી; પણ પાસે સૂતેલા સેવકોને ન જગાડ્યા. પ્રભાતે પોતે ઊઠ્યા; વેદના ઊપડી. ઊલટી કરી, પણ જીવ મોળો પડવા લાગ્યો. જઠરમાં શૂળ ભોંકાવા લાગ્યાં. રાબના દાકતર દોડ્યા આવ્યા, કુંકે ઔષધિઓ આપી. પણ કોણ બાણે શા લેદથી ઉપચારની ઊંધી જ અસર થતી ગઈ. ગળું સુકાવા માંડ્યું. લોહીના બિંદુએ બિંદુમાંથી બાણે કે જીવન શોષાતું ગયું; છતાં ન અરેરાટ, ન સિસકાર કે ન ગભરાટ. વહાલું વહાલાને ભેટે તેમ બાણે કે યોગી મૃત્યુને આલિંગન દઈ રહ્યો છે. આખરે બહુ દવાઓને પરિણામે તેમનો આત્મારામ થોડા દિવસ ટક્યો. પણ બિછાનામાં કાળી બળતરા ઊઠતી હતી. પિંજરના દ્વારમાંથી પ્રાણપંખી પાંખે ફફડાવવા લાગ્યું.

આવી દશામાં સ્વામીજીને આ વિષ-પ્રયોગના કાવતરાની બાણ થઈ. એ મહાજ્યોતને બુઝાવનારા પોતાના રસોઈયા જગન્નાથને તેમણે પોતાની પાસે બોલાવ્યો. જગન્નાથે અપરાધ કબૂલ કર્યો. સ્વામીજીની ગંભીર મુખમુદ્રાની એક રેખાએ ન બદલાઈ. દયાર્દ્ર શબ્દે તેમણે કહ્યું, “ભાઈ જગન્નાથ, મને બીજું કંઈ નથી, પણ મારા

જીવનનું કામ અધૂરું રહી ગયું. તને ખબર નથી કે તારે હાથે કેટલા બધા જીવોને નુકસાન થયું છે. પણ કાંઈ નહિ, ભાઈ! લે, આ થોડા રૂપિયા હું તને આપું છું. એ લઈને તું તાબડોતોબ આ રાજ્યના સીમાડા છોડી દે. નેપાળમાં જઈને છુપાઈ જા. નહિતર અહીં જો જરાયે વાત ફૂટશે તો તારા લોહીનું ખિંદુએ ખિંદુ નીચાવી લેશે. જગન્નાથ, ભાઈ, જા! વાર ન લગાડ. મારા તરફથી નિર્ભય રહેજે. હું તારી વાત બહાર નહિ પાડું.”



સ્વામીજી રસોઇયાને રૂપિયા આપતાં નાસી જવાનું કહે છે.

પંદર વરસ વેશ પલટીને જગન્નાથે તિબેટમાં કાઢ્યાં તેના પુરાવા મળે છે.

ત્રીજે દિવસે સ્વામીજીને પાલખીમાં બેસાડી આબુરાજ લઈ જવામાં આવ્યા. જોધાણનાથ પગે ચાલીને વળાવવા આવ્યા. તેમના હૃદયમાં ઊંડી દિલગીરી વ્યાપી હતી. વિદાય દેતી વખતે

તેમનું હૈયું ભરાઈ આવ્યું, કેમકે ભારતવર્ષની સત્ય-જ્યોતને બુઝાવવાનું પાતક તેમના રાજદ્વાર પર ચડતું હતું.

સંધ્યા સમયે તેમણે જોધપુરના પાદરને છેલ્લા રામરામ કહ્યાં. આબુમાં એક નિપુણ દાકતરની દવા હાથ બેઠી. દીવડામાં તેલ પુરાવા લાગ્યું, ત્યાં બીજી ફૂંક લાગી. સરકારી તબીબીખાતાને લાલરંગી હુકમ છૂટ્યો, કે દાકતર લક્ષ્મણદાસે તાબડોતોબ અજમેર ચાલ્યા જવું ! દાકતરે રાજનામું આપ્યું. કેણે બાણે શો સંકેત કામ કરી રહ્યો હતો. રાજનામું નામંજૂર થયું, દાકતર ગયા. સ્વામીજીને પણ અજમેર ઉઠાવી ગયા. પણ પછી તો દાકતરે હાથ ખંખેરી નાખ્યા.

સાંજ પડતી આવે છે. જીભ પર, મોંમાં, માથામાં, અને દેહને રોમે રોમ ફેલાતા ઊપડ્યા છે. છતાં સ્વામીજીએ હુબમને બોલાવી શિર પર મુંડત કરાવ્યું, નખ ઉતરાવ્યા. એક શિષ્યનો આધાર લઈને પોતે પલાંડી વાળી બેઠા. પછી અત્યંત વતસલતા સાથે કહ્યું, 'બેટા આત્માનંદ, તારે કંઈ જોઈએ છે ?'

આત્માનંદજીનાં નેત્રોમાંથી અશ્રુધારા ચાલી. તેણે રડતાં રડતાં કહ્યું, 'આપને પ્રભુ આરામ આપે એથી વધીને બીજી કશી ઇચ્છા આ ત્રણે ભુવનમાં મારે નથી રહી.'

મહર્ષિજીએ હાથ લંબાવીને આત્માનંદજીના મસ્તક પર મૂક્યો અને બોલ્યા, 'બેટા, ગભરાવું નહિ. કર્તવ્યનું પાલન કરતાં સદા આનંદમાં રહેજે. સંસારમાં સંયોગવિયોગ તો સ્વાભાવિક છે.'

પોતાની સગી જનેતા મરતી હોય ને જેમ ધાવણું બચ્ચાં રડે તેમ ચેલા રહ્યા. મહર્ષિએ બખ્ખે રૂપિયા અને બે દુશાલા મંગાવીને બંને શિષ્યોને ભેટ દીધા. બંને જણાએ એ વસ્તુઓ પાછી મેલી દીધી. પછી મહર્ષિએ તે દિવસનાં વારતિથિ પૂછ્યાં.

એરડાની એમેર નજર કરી લીધી. વેદપાઠ આરંભ્યો. એ સ્વરોના ગુંજનમાં, કંઠમાં કે ઉચ્ચારમાં ક્યાંયે નિર્ભળતાનો અંશ પણ નહોતો.

વેદના મંત્રો પૂરા કરી પુલકિત અંગે સંસ્કૃતમાં પરમાત્માની યશગાથાઓ ઉપાડી. સમાધિમાં બેઠા. સુખમંડળ ઉપર પ્રસન્નતાનો ઝળહળાટ પથરાઈ ગયો. આખરે કમળશાં નેત્રો ઉઘાડી, ‘હે દયામય, તારી ઈચ્છા ! એ દેવાધિદેવ, તારી જ ઈચ્છા ! વાહ, પ્રભુ, કેવી તારી લીલા !’ એમ ગુંજનવ કરતાં કરતાં, જન્મો-જન્મનાં કર્મોને ખાક કરી, સં. ૧૯૪૧ ના કાર્તિક માસની અમાસને રોજ એ આત્માની જ્યોત મહાજ્યોતમાં મળી; અને જગત ઉપર સંધ્યાનાં અંધારાં ઊતર્યાં.

પ્રશ્નો

૧. ‘મૃત્યુંજય’ એટલે શું ? દયાનંદ સરસ્વતીએ મૃત્યુ સામે કેવી રીતે પડકાર કર્યો ?
૨. જોષપુર ક્યાં આવ્યું ? જશવંતસિંહના દરબારમાં જવાથી સ્વામીજીને શોક કેમ ઉત્પન્ન થયો ?
૩. સ્વામીજીને મારી નાખવા માટે શું કાવતરું રચવામાં આવ્યું ?
૪. સ્વામીજી મૃત્યુને કેવી રીતે ભેટ્યા ?
૫. દયાનંદ સરસ્વતી માટે ખીજ કોઈ હકીકત જાણુતા હો તો કહો.
૬. હિંદના ખીજ પાંચ મહાપુરુષોનાં નામો લખો.
૭. સમજાવો :—
 ક. વહાલું વહાલાને ભેટે તેમ જાણે કે યોગી મૃત્યુને આલિંગન દર્શિલ છે.
 ख. પિંજરના દ્વારમાંથી પ્રાણપંખી પાંખો ફફડાવવા લાગ્યું.
 ग. આત્માની જ્યોત મહાજ્યોતમાં મળી અને જગત ઉપર સંધ્યાનાં અંધારાં ઊતર્યાં.



પાઠ ૧૪ મો

❖

શિબિરાન્ન

❖

શ્રી. નાનાભાઈ ભટ્ટ

[આપણાં પુરાણોમાંની અનેક આપ્યાયિકાઓ તમને હોસે હોસે વાંચવી ગમે એવી સરળ અને છટાદાર ભાષામાં શ્રી. નાનાભાઈએ લખી છે. શરણે આવેલાનું કાઈ પણ ભોગે રક્ષણ કરવું એ ક્ષત્રિયનો પરમ ધર્મ. એ ધર્મ અળવતાં, શરણે આવેલા એક હોલાને બાજના પંજમાંથી બચાવવા, શિબિરાન્નએ પોતાનાં

તમામ અંગો, પોતાને હાથે કાપીકાપીને, હસતે મોઢે, ત્રાજવામાં મૂક્યાં. કેવો અદ્ભુત લાગ ! સ્વધર્મનું કેવું ભવ્ય પાલન !

એક નાનકડા હોલાને બચાવવા પોતાનો સુંદર જુવાન દેહ, ત્રણ લોકનું રાજ્ય, સત્તા અને વૈભવ એ બધાને ફના કરવા તૈયાર થનાર રાજા કદાચ મૂર્ખ લાગે. પરંતુ આવી મૂર્ખતા જ જગતને ઊંચે ચડાવે છે અને જીવનને જીવવા યોગ્ય બનાવે છે. પોતાના અંગત આરામ, વૈભવ અને સ્વાર્થ માટે જીવવું એ સાચું જીવન નથી. પરાઈ મૃત્યુથી પણ ન ડરતાં પોતાના ધર્મમાંથી ચલિત ન થવું એ જ સાચું જીવન છે.]

ઘણાં ઘણાં વર્ષો પૂર્વે શિબિ નામનો એક રાજા હતો. શિબિ એક વાર પોતાની યજ્ઞશાળામાં બેઠો હતો, ત્યાં તેના ખોળામાં એકાએક એક હોલો આવી પડ્યો. હોલાના શરીરે ચાંચના જખમ હતા, તેની પાંખો વીખેરાયલી જેવી હતી, તેની આંખો લયથી વિહ્વલ હતી, તેનું આખું શરીર હાંફતું હતું, તેના પગ ટટ્ટાર થઈ શકતા ન હતા. હોલો ચીસ પાડીને ખોળામાં પડ્યો કે તરત જ રાજાએ તેને લઈ લીધો, તેના પર ઠંડું પાણી રેડ્યું, અને પછી તેની પાંખ પર હાથ ફેરવીને તેને ચૂમીઓ લેવા લાગ્યો.

એટલામાં સામેથી અવાજ આવ્યો: “રાજન્ ! આ હોલો મારો છે. તું મને એ સોંપી દે.” રાજા આંખ ઊંચી કરીને જુએ

છે તો સામે એક ટોડલા પર બાજ બેઠેલો. બાજની આંખોમાં ફૂરતા હતી. તેના અવાજમાં કર્કશતા હતી. પોતાનો શિકાર આ પ્રમાણે છટકી ગયો તેથી તે ચિડાયે લાગતો હતો.

બાજનાં વચન સાંભળીને હોલો રાજના ખોળામાં વધારે ઊઠે ભરાયો. રાજ બોલ્યો : “પંખીરાજ ! મારા ખોળામાં આવ્યા પહેલાં આ હોલો તારો હતો; મારા ખોળામાં આવ્યા પછી તે મારો થયો છે; મારો ખોળો છોડીને ઊડી જશે એટલે એ પોતે સ્વતંત્ર થશે.”

બાજથી આ સહન ન થયું. તે તરત જ બોલ્યો : “રાજન્ ! યજ્ઞશાળામાં બેઠો બેઠો તું આવું અધર્મવચન કેમ બોલે છે ? હોલો એ અમ બાળેનો સ્વાભાવિક ખોરાક છે. ઈશ્વરે અમારા માટે એવું નિર્માણ કર્યું છે. આ હોલો તું મને નહિ આપે તો હું અને મારાં છોકરાં ભૂખે મરશું તેનું પાપ તને લાગશે. એક હોલાને બચાવીને તું બીજાં કેટલાંને મારશે તેનો તો વિચાર કર.”

રાજએ હોલાના બદલામાં શાકભાજી, ફળફૂલ, મીઠા મેવા અને ખાવાના અનેક પદાર્થો આપવાનું કહ્યું પણ બાજ એકનો બે ન થયો.

તેથી રાજ બોલ્યો : “પંખીરાજ ! હું ક્ષત્રિય બચ્ચો છું. આડે દિવસે તું આવા કેટલાંયે હોલાને મારી ખાતો હોઈશ ત્યાં હું તને રોકવા નથી આવતો. પણ આજે આ હોલો મારે શરણે આવ્યો છે. એટલે હું તને સોંપવાનો નથી. શરણે આવેલા પ્રાણીને બચાવવા માટે જરૂર પડતાં પ્રાણ સુદ્ધાં પાથરવા એ અમારો ક્ષત્રિયોનો અણુલખ્યો ધર્મ. શિખિ આ ધર્મનો ત્યાગ કરે તો

શિબિનું જીવતર ધૂળધાણી થઈ જાય-ત્યારે તો શિબિ જીવતો મૂઆ જેવો.”

બાળે ચાલાકીથી સંભળાવ્યું; “મહારાજ! શિબિ ક્ષત્રિય અવતર્યો એ બાજનો અને તેનાં બચ્ચાંઓનો ગુનો? શિબિને ક્ષત્રિયવટ જાળવવી હોય તો મને અને મારાં બચ્ચાંને મારીને શા માટે જાળવે છે? એ પાંખવાળા એક નાનાશા હોલાને પકડી રાખવામાં શી ક્ષત્રિયવટ છે?”

રાજા ઘડીભર તો અકળાયો, પણ વળી પાછો સ્વસ્થ થઈને બોલ્યો : “પંખીરાજ! ક્ષત્રિયવટ એ સાવ એવી વેપારની ચીજ નથી કે આપણાં ત્રાજવામાં તોળાય. એવી એવી વાતોને તોળવાનાં ત્રાજવાં પ્રભુએ સંતોના હૃદયમાં જ ગોઠવ્યાં છે. કોઈ પણ ઉપાયે હું તને આ હોલો આપવાનો નથી. તેને બદલે તું બીજો જે આહાર માગે તે આપવા હું તૈયાર છું.”

બાળ જરા વધારે નજીક આવીને બેઠો અને બોલ્યો : “રાજા! આ હોલાનું લોહીમાંસ જેવું મીઠું છે એવું મીઠું લોહીમાંસ તું મને ક્યાંથી આપવાનો હતો? તેં મોટા મોટા યજ્ઞો કર્યા છે એટલે કદાચ તારાં લોહીમાંસ મીઠાં હોય!”

રાજા તરત જ બોલી બિલ્કો, “તો હું મારો આખો દેહ આપવા તૈયાર છું. ભલા બાળ! તેં ઠીક માર્ગ કાઢ્યો.”

બાળ વળી હસ્યો અને બોલ્યો : “તારો દેહ તો છે જ, પણ મારાથી એ શી રીતે લેવાય? તારા પર આ આખી પ્રજાનો આધાર. તારા પર વર્ણશ્રમ ધર્મનો આધાર. તારા પર આ હોલા જેવા અનેક દીન જનોનો આધાર. એ બધાયના આધારનો નાશ કરું એ કેમ પાલવે? અને રાજા! તું પણ એક હોલા માટે આ ત્રણ લોકનું રાજ્ય, આ જીવાની, આવો સુંદર દેહ, આ અધું ફના

કરવા તૈયાર થયો છે એટલે તારા જેવો મને બીજો કોઈ મૂર્ખ દેખાતો નથી.”

રાજાએ હરખાતાં હરખાતાં જણાવ્યું : “પંખીરાજ ! તારી વાત સાવ સાચી છે. વટને સાચવવાનો આગ્રહ રાખનારા લોકો મૂર્ખ જ હોય છે. ડાહ્યા લોકો મોટે ભાગે વટ જેવી ચીજને માનતા નથી; અને માને છે તો પ્રસંગ આવ્યે વટને જતી કરતાં અચકાતા નથી. દુનિયા એવા ડાહ્યા લોકોથી જ ચાલે છે. તું સાચું બોલ્યો એવું સાચું ભાગ્યે જ કોઈ બોલે છે. સાચું ન બોલવું એ પણ એક ડહાપણ જ છે ના ? ભાઈ ! હવે તું ક્યારનો ભૂખ્યો છે એટલે મને ખાવા માંડ. તું ખાતો જા અને આપણે વાતો કરતા જશું.”

બાજ ફરી વાર હસ્યો અને બોલ્યો : “રંગ છે શિખી રાજ, રંગ છે ! તારે જેવી ક્ષત્રિયવટ છે તેવી મારે પક્ષીવટ છે. મારો અધિકાર આ હોલાનાં લોહીમાંસ જેટલાં જ લોહીમાંસ પર છે. હું તને એમ ને એમ ખાવાનો નથી. તું મને આ હોલાની ભારોભાર લોહીમાંસ તોળી આપ એટલે હું તે લઈ જઈશ અને અમે બધાં ય તેનું ભોજન કરશું.”

બાજનાં આ વાક્યો સાંભળીને રાજાએ તરત જ યજ્ઞશાળામાં ત્રાજવાં મંગાવ્યાં, એક મોટી છરી મંગાવી, માંસને તોળનારો બોલાવ્યો અને પછી દેહને કાપ મૂકવો શરૂ કર્યો. ત્રાજવાના એક પદ્મામાં હોલો બેઠો એટલે બીજા પદ્મામાં રાજાએ પોતાનો જમણો પગ કાપીને મૂક્યો.

રાજાએ જમણો પગ કાપીને મૂક્યો અને તોળનારે ત્રાજવું ઊંચું કર્યું. એટલે તરત જ બાજ બોલ્યો : “રાજા ! હજી એાછું છે. હોલાવાળું ત્રાજવું ઊંચું પણ નથી થયું.”

રાજાએ તરત જ પોતાનો ડાબો પગ કાપીને પદ્મામાં મૂક્યો. ત્રાજવું ફરીથી ઊંચું થયું અને બાજ બોલ્યો : “રાજન્ ! હવે થોડું ઓછું લાગે છે. આ હોલો તો ભારે વજનદાર !”

ત્યાર પછી તો રાજાએ જમણી નંધ મૂકી, ડાબી નંધ મૂકી, અને છતાં એ પદ્મું ઊંચું ન થયું એટલે તો રાજા પોતે જ આખો પદ્મામાં બેસી ગયો, અને બોલ્યો : “પંખીરાજ ! હું નહોતો કહેતો કે મને જ બાવા માંડ ? હવે તારી પણ વટ રહી. લે આવ.”

રાજા આ પ્રમાણે બોલે છે ત્યાં તો આકાશમાંથી પુષ્પવૃષ્ટિ થઈ ! લોકો બધા સ્તબ્ધ થઈ ગયા અને રાજાની સન્મુખ બે તેજસ્વી દેવો આવીને બસ થયા.

“રાજન્ ! તને ધન્ય છે. આજે તારા ત્યાગથી તેં ત્રણ લોકને આંજ્યા છે. અમે દેવો તારી પરીક્ષા કરવા માટે જ બાજ અને હોલો થઈને આવ્યા હતા. તું જેને ડાહી દુનિયા કહે છે, તે ડાહી દુનિયા તારા જેવા મૂર્ખાઓના પ્રભાવથી જ જીવે છે એમ ખાતરી રાખજે. માનવીઓ તો શું, પણ અમે દેવો પણ આવી આવી મૂર્ખતાઓના પાઠ લેવા માટે તારા જેવાને ટૂંકીએ છીએ. રાજન્ ! અમને રજા આપ.”

શિબિ ત્રાજવાના પદ્મામાંથી ઊભો થયો અને બન્ને દેવોને પ્રણામ કરતો બોલ્યો : “પ્રભો ! મારા પર આપે કૃપા કરી. આપની શી સેવા કરું ?”

દેવો ચાલતા થયા અને જતાં જતાં કહેવા લાગ્યા : “તારા જેવા સાધુ પુરુષોનું અસ્તિત્વ એ જ માનવ સમાજની મોટામાં મોટી સેવા છે. તારા જીવનની સુવાસ આસપાસ ફેલાય એથી વધારે મોટી સેવા શી હોય ?” એમ કહી દેવો અંતર્ધાન થઈ ગયા.

પ્રશ્નો

૧. શિબિરાગ્ન અને બાજ વચ્ચે થયેલો સંવાદ તમારા શબ્દોમાં લખો. બંનેમાંથી કોણ વધારે ચાલાક લાગે છે ?
૨. હોલાના માંસના બદલામાં રાગનું જ માંસ બાજે કેમ માર્યું ?
૩. હોલો આટલો બધો વજનદાર હોય ? તેનું વજન આટલું ભારે હોવાનું કારણ ?
૪. રાગએ ક્ષત્રિયનો શો ધર્મ બતાવ્યો ?
૫. ક્ષત્રિયવટ અને પક્ષીવટ એ બેની હરીશ્ચંદ્રમાં કોણ જીત્યું ?
૬. બાજ અને હોલો કોણ હતા ? તેમણે શિબિરાગ્નને જતાં જત શું કહ્યું ?
૭. શિબિરાગ્નના કયા ગુણો તમને ગમ્યા ? શિબિરાગ્ન શું મૂર્ખ હતો ?
૮. નીચેનાં વાક્યો સમજાવો—
 ક. ક્ષત્રિયવટ એ સાવ એવી વેપારની ચીજ નથી કે આપણાં ત્રાજવામાં તોળાય.
 ख. સાચું ન બોલવું એ પણ એક હાપણ જ છે ના ?
 ग. ડાહી દુનિયા તારા જેવા મૂર્ખાઓના પ્રભાવથી જ જીવે છે.



પાઠ ૧૫ માં

✽

ભલામણચિઠ્ઠી

✽

શ્રી. શશીન ઓઝા

વિઠોબા પાસે ફળ ખરીદવાના પૈસા ન હતા. તે પૈસા મેળવવા તથા સંતરાં લેવા બજારમાં નીકળ્યો છે. હવે આગળ વાંચો. આ પાઠ ‘અખંડ આનંદ’ નામના માસિકમાંથી લીધો છે.

[આ એક નાટકનો થોડો ભાગ છે. હરિજનોને હિંદુઓથી જુદા પાડવાનું ઈંગ્લેંડના વડાપ્રધાને નક્કી કર્યું ત્યારે ગાંધીજીએ પૂનામાં આમરણાંત ઉપવાસ શરૂ કર્યો હતા. તેમણે વિઠોબા નામના એક હરિજનને તેનાં આપેલાં સંતરાંના રસથી ઉપવાસ છોડવાનું વચન આપ્યું હતું. જ્યારે ઉપવાસ છોડવાનો વખત આવ્યો ત્યારે ગરીબ

ગાંધીજીના જીવનનું એક અગત્યનું પાસું આ નાટિકામાં વર્ણવાયું છે. હરિજનસેવા એ ગાંધીજીનું જીવનવ્રત હતું. પ્રભુએ સરજેલાં માનવી સર્વ સરખાં છે અને તેમની વચ્ચે જિંદગીનીયતો ભેદ રાખવો એ પાપ છે, એમ ગાંધીજી માનતા. આથી જ પોતાના ઉપવાસ ધનિકોનાં રસભર્યા ફળો વડે નહિ પણ એક ગરીબ હરિજન બાળકનાં બીજીને લાવેલાં સૂકાં સંતરાંનાં રસથી છોડે છે.]

ચોથું દ્રશ્ય

સ્થાન : પૂનાની એક બજાર

સમય : બપોર

[વચમાં સડક અને બન્ને બાજુ દુકાનો. દુકાનોમાં તરેહ તરેહની ચીજો છે. દુકાન ઉપર વેપારી બેઠા છે. સડક ઉપર લોકો આવજા કરે છે. વિઠોબા એક વેપારી સાથે વાત કરે છે. તેની દિલગીરી કેવી વધી ગઈ છે તે એના મોઢા ઉપરથી દેખાય છે.]

વિઠોબા : આજ સાંજ પહેલાં તમને આઠ આના આપી દઈશ. વચન આપું છું.

વેપારી : (ગુસ્સાથી) એકવાર કીધું, બેવાર કીધું કે મારી દુકાનમાં લેવા-દેવાની વાત નહિ.

વિઠોબા : એ હું જાણું છું....પણ....

વેપારી : (વધારે ગુસ્સે થઈ) હવે જાણ છે કે માર ખાવો છે ?

વિઠોબા : (આગળની દુકાન પાસે બિભો રહી) તમે મહેરબાની કરી મને આઠ આના આપશો ?

બીજો વેપારી : એ તો જાણ્યું. પણ તેં આઠ આના મારી દુકાનમાં જમા કરાવ્યાંતા ?

વિઠોબા : એ મારી શક્તિ હોત....

વેપારી : જા, જા, ત્યારે.

વિઠોબા : (થોડે આંધે જઈ ત્રીજા વેપારીને) એક મહેરબાની કરશો ?

વેપારી : શું ?

વિઠોબા : મારે આઠ આનાની જરૂર છે.

વેપારી : તે હશે. એમાં હું શું કરું ?

વિઠોબા : તમે ઈશ્વરને માનો છો ? એક ગરીબની ઇચ્છા....

વેપારી : આ ભિખારીઓથી તો તોબા !

બીજા વેપારી : અરે, કેટલાકનો તો આ જ ધંધો થઈ ગયો છે.

ત્રીજા વેપારી : કેટલાકનો હોય ? ઘણાનો !

ચોથો વેપારી : દિવસ ઊંઝે ને આવા આવ્યા જ કરે છે.

વિઠોબા : મારો ભીખ માગવાનો ધંધો પણ નથી ને મારા જેવા ભીખ માગનારા રોજ આવતા પણ નથી. મારે આઠ આના નેઈએ છે. સંતરાં કે મોસંબી ખરીદવા માટે. આપુ આજ મારાં સંતરાંના રસથી પારણાં કરશે.

એક વેપારી : આ ભીખ માગવાની નવી તરકીબ !

બીજા વેપારી : પેટ ભરવાના ધંધા !

ત્રીજા વેપારી : હું તો કહું છું કે વિલાયતની જેમ અહીં પણ કાયદાથી ભીખ ખંધ કરવી નેઈએ.

ચોથો વેપારી : સેન્ટ્રલ એસેમ્બલીમાં આપણા પ્રતિનિધિ છે. તેને આ કાયદા માટે મેં તો હજાર વાર કીધું.

પાંચમો વેપારી : આપણા પ્રાંતની એસેમ્બલીનો એક ધારા-સભ્ય તો આ માટેનું બિલ પણ બનાવી રહ્યો છે.

વિઠોબા : (એકદમ એક દુકાનેથી બીજી દુકાને ફરે છે. ઉન્માદભર્યા સ્વરે) હું ખોટું નથી બોલતો....આપુએ મને ખરોખર કહ્યું છે, કે

મારાં સંતરાંના રસથી એ પારણાં કરશે....કોઈ....કોઈપણ સાથે આવે. મારે પૈસા નથી જોઈતા....સંતરાં ખરીદી લે....મને પણ ન દે....ને લઈને મારી સાથે ચરવડા જેલમાં આવે....ખાપુ એ રસથી પારણાં કરે છે કે નહિ એ જોઈ લે!....અરે! ખાપુ મારાં સંતરાંના રસની વાટ જોઈને બેઠા હશે....કદાચ....મારા આવ્યા પહેલાં ઉપવાસ પણ પૂરે નહિ કરે. કેટલો વખત થઈ ગયો....માત્ર એક જ ખ્યાલો રસ જોઈએ....ત્રણ મોસંખી....આઠ આનાના પૈસા.

એક મુસલમાન વેપારી : (દયાથી) ખરેખર તારાં સંતરાંના રસથી ગાંધીજી રોજ ખોલશે ?

વિઠોબા : (તેની પાસે જઈ ઉત્સુકતાથી) તમે પોતે આવીને જોઈ જાવ. તમે જ સંતરાં ખરીદી ચરવડા ચાલો.

તે વેપારી : (વિઠોબા તરફ એકાદશે જોઈ) નહિ. મને તારી વાત ઉપર વિશ્વાસ છે. (આઠ આના કાઢી) લે આઠ આના.

(જાણે ગીતી મળી હોય એવા ગૌરવથી વિઠોબા આઠ આનીને જોઈ રહે છે. જાણે પોતે સમસ્ત સૃષ્ટિની સંપત્તિનો માલિક બની ગયો ! કશું જ બોલ્યા વિના એ મુસલમાન વેપારી તરફ જોઈ રહ્યો. કેવી કૃતજ્ઞતાભરી દૃષ્ટિ ! થોડીક ક્ષણ બાદ એ દોડતો ચાલ્યો ગયો.)

એક વેપારી : (મુસલમાનને) તમને એણે ધૂતી લીધા !

બીજો : કેટલા યે મોટા મોટા માણસોએ મોસંખી મોકલી હશે. એના રસથી નહિ ને આ ભિખારીના રસથી અનશન તોડશે ?

ત્રીજો : ને આવી આવી યુક્તિ આવા ભિખારીઓ કરે છે.

ચોથો : એને કૂતરાની જેમ મારીને હાંકી કાઢવો જોઈએ.

પાંચમો : અરે ! હડકાયા....હડકાયા કૂતરાની જેમ !

[નાનો પડદો પડે છે]

પાંચમું દશ્ય

[કૃષ્ણનું અગ્નર. હાલચાલ ઓછી થઈ ગઈ છે. પહેલાં દુકાન ઉપર સંતરાં ન હતાં. હવે તો મોસંખી પણ દેખાતી નથી. વિઠોઆ જલદી પ્રવેશે છે.]

વિઠોઆ : (એક વેપારીને) ભાઈ, આઠ આનાનાં સંતરાં ને મોસંખી આપો.

વેપારી : બધાં વેચાઈ ગયાં.

વિઠોઆ : (આગળ ખીજ વેપારીને) ભાઈ, તમે દો.

વેપારી : મારી પાસે નથી.

વિઠોઆ : (નિરાશ થઈ ત્રીજા પાસે) તમારી પાસે છે ?

વેપારી : મારી પાસે એક પણ નથી.

વિઠોઆ : (ઊંચેથી) અરે ભાઈ, કોઈ પાસે સંતરાં કે મોસંખી કાંઈ છે ?

(કોઈ દુકાનદાર કાંઈ બોલતા નથી. એક ઘરડો વેપારી પોતાની ટોપલીમાંથી ચાર સૂકાં સંતરાં કાઢે છે.)

તે વેપારી : લે આ છે. આઠ આનામાં ચાર આપીશ.

વિઠોઆ : (સંતરાં લઈ, તેને જોઈ) પણ.....પણ.....આ તો સુકાઈ ગયેલાં છે !

[નાનો પડદો પડે છે.]

છઠ્ઠું દશ્ય

સ્થાન : યરવડા જેલની એક કોટડી

સમય : ત્રીજો પ્રહર

[સરોજિની નાચકુ એક ખુરસી ઉપર બેઠાં છે. આખી કોટડી મોસંખી અને સંતરાંના ટોપલાથી ભરાઈ ગઈ છે. હજુ ટોપલાઓ આવ્યા જ નથી. મોસંખીના અનેક ટોપલા છે. ટોપલા સાથે ' વિઝિટિંગ કાર્ડ ' પણ આવે છે. કોઈ સાથે ચિઠ્ઠીઓ આવે છે.]

સરોજિની : (એક કાર્ડ વાંચી) અરે ! સર પુરુષોત્તમદાસ ઠાકુર-
દાસ. (થોડી વારે બીજું કાર્ડ વાંચી) સર કાવસજી. (ત્રીજી ચિઠ્ઠી વાંચી)
ઓ ! શેઠ વાલચંદના પોતાના બગીચાની મોસંખી. (બીજું કાર્ડ જોઈ)
શેઠ શૂરજી વલ્લભદાસ. (એક ચિઠ્ઠી વાંચી) રહેમતુલ્લાના બાગના
પહેલા જ ફાલની મોસંખી. (બીજું કાર્ડ વાંચી) લેડી વિકુલદાસ
ઠાકરસી. (વળી એક કાર્ડ વાંચી) હિજ હાઈનેસ લોપાળ. (ફરી જરા
રોકાઈ બીજું કાર્ડ વાંચે છે.) આ ! એકસેલન્સી.....

[પડદો]

ઉપસંહાર

સ્થાન : યરવડા જેલનું આંગણું

સમય : ત્રીજો પ્રહર

[સામા વૃક્ષ તળે મહાત્મા ગાંધીજીનો પલંગ છે. ગાંધીજીના મુખ અને શરીર ઉપર કમળેરી દેખાય છે. પલંગ પાસે એક તરફ પાયા પાસે કસ્તુરબા બેઠાં છે. પલંગ પાસે એક ખુરસી પર કવિ રવીન્દ્રનાથ બેઠા છે. પલંગ પાસે એક ટેબલ પશ્ચું છે. તેની પાસે ઊભાંઊભાં સરોજિની નાયકુ સંતરાંનો રસ કાઢી રહ્યા છે. ટેબલથી જરા આંધે મોસંખીના ટોપલા પડ્યા છે. હજુ ટોપલા આવતા બંધ નથી પડ્યા. આંગણામાં ઘણી ભીડ જમી છે. કોઈ ખુરસી પર, કોઈ જમીન પર બેઠા છે, તો કોઈ ઊભા છે. બધા સમુદાય ને સમાજના લોકો છે. સ્ત્રીઓ અને બાળકો પણ છે. વલ્લભભાઈ પટેલ, રાજગોપાલાચારી, એન્ડ્રુઝ, નરીમાન, એમ. સી. રાજ, આંબેડકર, રાજભોજ, અમૃતલાલ ઠક્કર, મહાદેવ દેસાઈ, પ્યારેલાલ અને મિસ રૈહાના તૈયમજી છે. ઘણા વેપારીઓ પણ દેખાય છે. ગુરુદેવ ટાગોર બંગાળી ભાષામાં એક ગીત ગાઈ રહ્યા છે.

એ પછી રૈહાના તૈયમજી હિંદુસ્તાનીમાં ગીત ગાય છે.

એ પછી એન્ડ્રુઝ એક અંગ્રેજીમાં ગીત ગાય છે.

એ પછી નીચેનું કાવ્ય અથા સમૂહમાં ગાય છે :

‘વૈષ્ણવ જન તો તેને કહીએ.’

આ ગાન પૂરું થયા પછી સરોજિનીનાયકુ રસતો પ્યાલો ભરી ગાંધીજીના પલંગ પાસે જાય છે. મહાદેવભાઈ અને પ્યારેલાલ ટેકો આપી ગાંધીજીને બેઠા કરે છે. સરોજિની નાયકુ પ્યાલો આગળ લાવે છે. ગાંધીજી હાથ લંભાવે છે. એકાએક હાથ થંભી જાય છે. કંઈક યાદ આવે છે.]

ગાંધીજી : મેં એક હરિજન છોકરાને કહ્યું હતું કે જો હું અનશન મૂકીશ તો તારાં સંતરાંના રસથી જ. તેનું....તેનું....નામ....

મહાદેવભાઈ : વિઠોબા.

ગાંધીજી : હા, વિઠોબા ! એ ક્યાં મળે ?

[ગાંધીજી ફરી સૂઈ જાય છે. સારા આંગણમાં સનસનાટી ફેલાઈ જાય છે. ‘શોધો, ગોતી લાવો, એ વિઠોબાને લઈ આવો.’ એવા શબ્દો કાને પડે છે. એ જ સમયે પરસેવાથી લોથપોથ વિઠોબા પ્રવેશ કરે છે. તેના હાથમાં ચાર સૂકાં સંતરાં છે. એ એકદમ આગળ આવે છે. અથા માણસો તેને માર્ગ આપે છે, જાણે એ મહાન વ્યક્ત ન હોય ! એ ગાંધીજી આગળ પહોંચી જાય છે.]

વિઠોબા : બાપુ....બાપુ....આપે ઉપવાસ પૂરા.....કર્યા ?

ગાંધીજી : (વચ્ચે) નહિ, વિઠોબા ! તારી જ વાટ જોતો હતો.

વિઠોબા : (ગાંધીજીના પલંગ પર સંતરાં મૂકી) પણ બાપુ, આ સંતરાંમાંથી એક પ્યાલો રસ તો નહિ નીકળે. એ સૂકાં.....છે.

ગાંધીજી : (એક સંતરું ઉપાડી) એક ઘૂંટડો તો નીકળશે ને ? [સરોજિની નાયકુ એક સંતરું ઉપાડી તેની છાત ઉતારવાનું શરૂ કરે છે.]

ગાંધીજી : (હસીને. તેમના હાસ્યધ્વનિ ઉપરથી પણ ખમર પડે છે, કે તેમનામાં કેટલી અશક્તિ આવી ગઈ છે.) વિઠોબા ! મેં નહોતું કહ્યું કે હું જીવવાનો છું, મરવાનો નથી. વળી હું વાણિયો. તારું સંતરું લીધા પછી તને ચિઠ્ઠી લખી આપીશ.

વિઠોબા : પણ બાપુ....બાપુ....કેવાં સૂકાં સંતરાં છે....!

ગાંધીજી : (ફરી ફરી) તોય...તોય તને ચિઠ્ઠી મળશે.
આનાથી પણ સૂકાં કેમ નથી ?

[યોડીક વાર નિસ્તબ્ધતા. બધા એકાઠશે વિઠોબાની સામે જોઈ રહે છે. સરોજિની નાયકુ વિઠોબાનાં સંતરાંથી કાઢેલ રસનો ખાલો લાવે છે. ખાલો અરધો ભરેલ છે. ગાંધીજીને ફરી બેઠા કરવામાં આવે છે અને પોતે ઊઠી એ રસ પી જાય છે.]

જનસમુદાય : (ઉચે અવાજે) મહાત્મા ગાંધીજીની જય !
ભારતમાતાની જય ! હરિજન જિન્દાબાદ.

ગાંધીજી : (વિઠોબાને) તને આગળ લણવા માટે હવે લલામણુ-ચિઠ્ઠી લખી દેવામાં આવશે.

એક મારવાડી : શું તેને આગળ લણવું છે ?

ગાંધીજી : હા, એટલે જ કોઈના ઉપર મારી પાસેથી લલામણુ-ચિઠ્ઠી માગે છે.

મારવાડી : આપને ચિઠ્ઠી લખવાની કશી જરૂર નથી. એને લણવાનો બધો ખર્ચ હું આપીશ.

એક ગુજરાતી : હું એને માટે એક નિશાળમાં બધી વ્યવસ્થા કરાવી આપીશ. ત્યાં હરિજનો પણ લણે છે.

એક વહોરાજી : હાં. હાં. હું બધી વ્યવસ્થા કરાવી દર્શાવું.
આપને ચિઠ્ઠી આપવાની કશી જરૂર નથી.

રવીન્દ્રનાથ : વિશ્વભારતીમાં મોકલી દો.

એન્ડ્રુઝ : એમ જ કરો, બાપુ !

વિઠોબા : પણ બાપુ, મારી હવે લણવાની ઇચ્છા નથી.

ગાંધીજી : (નવાઈ પામી) લણવાની ઇચ્છા નથી ?

વિદોષા : ના બાપુ, અંગ્રેજ લણતરનો મને મોહ થઈ ગયો હતો. આજે મેં થોડાક અંગ્રેજ લણેલાઓને જોયા. અંગ્રેજ લણતર માટેની મારી બધી જ ધડછા મરી ગઈ. મારાં મા, બાપ, જાતિ ને કુટુંબની સેવા કરી શકું તેટલું જ્ઞાન મેં લઈ લીધું છે. અમારી જાતિ માટે આપે શું શું નથી કર્યું? છેવટ જીવને હોડમાં મૂકી આ ઉપવાસ કર્યા. જેનાં સંતરાંના રસથી આપે પારણાં કર્યાં, એ હવે પહેલાંના જેવો સ્વાર્થી નહિ રહી શકે.

ગાંધીજી : ત્યારે તો તમે મને છેતર્યો. મને સંતરાં આપી બદલામાં કંઈ ન લે એ તો છેતરપિંડી જ કહેવાય ! ને-ને છેતર્યો એટલું જ નહિ, પણ મને સંતરાં આપી તારી સારી જાતિને માટે મને લઈ લીધો. હરિજનસેવા કરી આ જન્મમાં હું એ ઋણ ન અદા કરી શકું, તો આવતા જન્મમાં હરિજનને ત્યાં જન્મ ધારણ કરી એ ઋણ ચુકાવીશ.

[અનેક વ્યક્તિઓની આંખમાં આંસુ આવે છે.]

[પડો પડે છે.]

પ્રશ્નો

૧. વેપારીઓએ વિદોષાનાં વચનો ઉપર શા માટે વિશ્વાસ ન રાખ્યો ?
૨. બિખારીઓ સંબંધી વેપારીઓના વિચારો દર્શાવો.
૩. વિદોષાને આખરે પૈસા મળ્યા ? સંતરાં મળ્યા ?
૪. ઉપવાસ છોડતી વખતે ગાંધીજી પાસે કયા નેતાઓ બેઠા ?
૫. ગાંધીજીએ કોને શું વચન આપ્યું હતું ? તેમણે તે વચન કયા સંજોગોમાં પાળ્યું ?
૬. વિદોષા પૈસા માગવા ગયો સારે તેને કેવો આવકાર મળ્યો ? ગાંધીજીએ તેનાં સંતરાંનો રસ પીધો પછી તેને કેવો આવકાર મળ્યો ?

૭. વિઠોખાનો અંગ્રેજ બચવાનો મોહ કેમ મરી ગયો ?

૮. સમજવો :—

(ક) જેનાં સંતરાંના રસથી.....શકે.

(ખ) મને સંતરાં આપી તારી સારી જાતિને માટે મને લઈ લીધો.



પાઠ ૧૬ મો

❧

સંગીતવેરણુ

❧

શ્રી. પૂજાલાલ દલવાડી

[આ લેખકનું ‘દેશનો વિમાની’ નામનું કાવ્ય તમે પહેલા પુસ્તકમાં વાંચ્યું હશે. આ કાવ્ય હાસ્યરસિક છે. આ કાવ્ય વાંચતાં જ તમને દલપતરામનું ‘સાંમેલું’ કાવ્ય યાદ આવશે. બન્ને કાવ્યમાં સંગીત તેમજ સંગીતકારની મસ્કરી કરવામાં આવી છે.

એક સંગીતશાસ્ત્રી વીણા વગાડતા હતા. તેમની પાડોશણુ જીવકાર ડોશી

વીણાને એકાદશે જોતી હતી. આથી શાસ્ત્રીજીને લાગ્યું કે ડોશીમાને વીણાનું સંગીત ગમ્યું. તેથી હર્ષમાં આવી જઈ તેમણે તેને પૂછ્યું, “માણ, સૂરની જમાવટ કેવી છે?” માણએ જવાબ આપ્યો, “કપાળ તારું! તૂમડામાંથી વીણા બનાવી તેથી સાત દિવસનું શાક પાણીમાં ગયું.” કહેવત છે ના, કે “લેસ આગળ ભાગવત.”]

એક દી નવીન વીણા

લઈ કરે સૂર ઝીણા


મન રંજનારા મધુ શાસ્ત્રીએ શરૂ કર્યા;

સૂણુતાં એ પાડોશણુ

ડોશી સંગીતવેરણુ

આંગણે આવીને જોવા લાગી : શાસ્ત્રીજી ડર્યા.

કિંતુ ના દેખાઈ રેખી
આજ જીવકેર ડોશી
આંખો એની એકીટશે વીણાને નિહાળતી;
શાસ્ત્રી ઉલ્લાસમાં આવ્યા
સૂર બહુ બહલાવ્યા,
માન્યું: “ધન્ય જીવકેરે સૂરતામાં મા’લતી !”



શાસ્ત્રીજી અને જીવકેર ડોશી
પછી જીવકેર કને
જઘને પ્રસન્ન મને
પૂછે: ‘માજી ! કેવી જમાવટ સૂરની થઈ?’
ડોશી કહે: “કપાળ તારું!
તૂમહું બગાડયું સારું!
સાત દીનું શાક તારી વીણા આ ખાઈ ગઈ !”

પ્રશ્નો

૧. શાસ્ત્રીજી પાસે પાડોશણુ આવી તેથી તે શા માટે ડરી ગયા ?
૨. શાના ઉપરથી શાસ્ત્રીજીએ માની લીધું કે ડોશીને વીણાનું સંગીત ગમ્યું હતું ?
૩. તેમણે ડોશીને શું પૂછ્યું ?
૪. ડોશીએ શો ઉત્તર આપ્યો ?
૫. આ કાવ્યનું શીર્ષક તમને યોગ્ય લાગે છે ? શા માટે ?

પાઠ ૧૭ મો

❖

શિસ્ત

❖

[આ લેખ ‘કુમાર’ માસિકમાંથી લીધો છે. એ માસિક તમે રસપૂર્વક વાંચી શકો એવી ઘણી સામગ્રી દર મહિને આપે છે.

શિસ્ત એ તો જીવનનો પાયો છે. વ્યક્તિ કે સમાજની ઉન્નતિ શિસ્ત વિના થઈ શકતી નથી. આ હકીકતનું સમર્થન જુદાં જુદાં દષ્ટાંતો વડે આ પાઠમાં કરવામાં આવ્યું છે.]

ન્યારે મારા મિત્રે મને પૂછ્યું, ‘બીજા દેશના લોકોમાં જે સહજ રીતે દેખાય છે, પણ હિંદમાં સાધારણ મનુષ્યથી માંડી મોટા નેતાઓ સુધી પણ કોઈમાં નજરે નથી પડતી એવી કયી વસ્તુ છે?’ ત્યારે મેં બેઘડક જવાબ આપ્યો, કે ‘શિસ્ત.’ ૧૭૫૭ ની પ્લાસીની લડાઈથી માંડી ૧૯૪૨ ની ચળવળ સુધીના આપણા ઇતિહાસ પર ઊડતી નજર કરનાર પણ કહેશે કે આપણા પરાજયના મૂળમાં કોઈ કારણ હોય તો તે શિસ્તની ખામી.

નક્કી કરવામાં આવેલા કોઈ પણ નિયમ પ્રમાણે વર્તવું તેનું નામ શિસ્ત. પછી તે નિયમ નિશાળના કે ઓફિસના હોય, ધંધાના કે લશ્કરના હોય. વ્યક્તિથી માંડી રાષ્ટ્ર સુધીના એકેએક ક્ષેત્રમાં શિસ્તની જરૂર છે. શિસ્ત એ તો જીવનનો પાયો છે.

જીવનના દરેકેદરેક ક્ષેત્રમાં શિસ્ત આવશ્યક છે. વ્યક્તિગત જીવનમાં પણ શિસ્ત-નિયમિતતાનું બે બરાબર પાલન કરવામાં આવે તો રોજનાં ઘણાંખરાં કામ વ્યવસ્થિત રીતે શાંતિથી પાર પડે અને ધમાધમી ન થાય. ખાવાપીવામાં, આહારવિહારમાં તથા જીવનની પ્રત્યેક ક્રિયામાં કડક શિસ્ત પાળવાનો દરેકે આગ્રહ રાખવો જોઈએ. પૂનાના રાવસાહેબ મંડલિકનું જીવન આ

ખાખતમાં એટલું નિયમિત અને શિસ્તબદ્ધ હતું કે તેમના બહાર જવાઆવવાના વખત ઉપરથી લોકો કેટલા વાગ્યા એ જાણી શકતા.

ઘણા લોકો બીજા પાસેથી કડક રીતે શિસ્ત પળાવવાનો આગ્રહ રાખે છે, પણ પોતે જ તે શિસ્ત પ્રમાણે વર્તતા નથી હોતા. આવા લોકોની બીજા પર છાપ કેવી રીતે પડી શકે ? દરેક સંસ્થાનો મુખ્ય અધિકારી પોતે શિસ્તનો આદર્શ હોવો જોઈએ, તો જ તે બીજા પાસે શિસ્ત પળાવી શકે. મોડા આવતા પોતાના સેક્રેટરીને ‘કાં તો તમે નવું ઘડિયાળ વેચાતું લો અથવા તો મારે નવો સેક્રેટરી રાખવો પડશે’ એમ વૉશિંગ્ટન ત્યારે જ કહી શક્યો જ્યારે તે પોતે ઑફિસમાં નિયમિત રીતે જતો હતો.

પોતાની સગવડ ખાતર અથવા બીજાની મહેરબાની મેળવવા ખાતર પોતાની સંસ્થાના નિયમો તોડનારા ખુશામતખોર અધિકારીઓ પણ ઘણી સંસ્થામાં હોય છે. આવા લોકોએ સ્વામી શ્રદ્ધાનંદનો દાખલો યાદ રાખવા જોવો છે. એક વખત સ્વામીજીનું ગુરુકુલ જોવા માટે સંયુક્ત પ્રાંતના ગવર્નર આવ્યા હતા. ગુરુકુલ એ વૈદિક પદ્ધતિથી શિક્ષણ આપનારી સ્વતંત્ર સંસ્થા હતી. સંસ્થા જોઈ રહ્યા પછી ગવર્નરને તાઝગીની જરૂર લાગી. તેમણે કહ્યું, ‘શ્રદ્ધાનંદજી, અમારે ચા જોઈએ.’ પણ ગુરુકુલમાં તો ચા પીવાની સખત મનાઈ હતી. શ્રદ્ધાનંદજીએ એક જ ક્ષણ વિચાર કર્યો અને પછી મક્કમતાથી કહ્યું, ‘સાહેબ, અહીં ચા પીવાની બંધી છે; તેથી આપને ચા નહિ મળી શકે. પણ જોઈએ તો તુલસીનાં પાંદડાંનો ઉકાળો કરી આપીએ.’ અને તે દિવસે શ્રદ્ધાનંદે ગવર્નરને તુલસીનાં પાંદડાંનો ઉકાળો જ પિવડાવ્યો. ગવર્નરની શરમને ખાતર પણ ચા બનાવીને પોતાની સંસ્થાની શિસ્તનો તેમણે ભંગ ન કર્યો.

આપણા દેશમાં જ્યાં વ્યક્તિગત શિસ્ત પાળનારા ગણ્યાગાંઠ્યા હોય ત્યાં સામુદાયિક શિસ્તની તો વાત જ શી કરવી ? આપણું સભા-સંમેલનો આપણી સામુદાયિક શિસ્તના દેવાળાના નમૂના છે. આપણી સભાઓ તથા બીજા કાર્યક્રમો કદી પણ વખતસર શરૂ થતા નથી. સભામાં વ્યવસ્થા, શાંતિ તો ભાગ્યે જ હોય છે. આપણા ઉપર જે ‘ઇન્ડિયન ટાઇમ’નું કલંક લાગેલું છે તે જ આપણે કેટલા પાણીમાં છીએ તે બતાવવા પૂરતું છે. આ બાબતમાં તો અંગ્રેજ પ્રબલો ગુણુ આપણે ખાસ લેવા જેવો છે. વ્યક્તિગત તેમજ સામાજિક જીવનમાં શિસ્ત એ જ એમના જીવનનો પાયો છે. તેમની સભાઓ બુઝો : તે બરાબર વખતસર શરૂ થશે. મોડો આવનાર શ્રોતા કેઈનું પણ લક્ષ્ય ન ખેંચાય તથા સભામાં જરા પણ ખલેલ ન થાય એ રીતે શાંતિથી આવીને બેસશે. સભામાં પોતાને વ્યાખ્યાન ન સમજાય અથવા કંટાળાભર્યું લાગે તોપણ શાંતિથી બેસી રહેશે, પણ અવાજ કરીને કે વચ્ચેથી ઊઠી જઈ સભામાં ખલેલ નહિ પહોંચાડે. તેમની સાથે આ બાબતમાં આપણી સરખામણી જ થઈ શકે તેમ નથી. આપણી શિસ્ત બતાવવા માટે એક જ દાખલો ટાંકવો બસ થશે.

અમદાવાદમાં સાબરમતી આશ્રમની સ્થાપનાની શરૂઆતના દિવસોમાં મહાત્માજીનું ભાષણ માણેકચોકમાં સાંજના સાત વાગે રાખવામાં આવ્યું હતું. સાડા છ-પાણા સાત થવા આવ્યા તો યે કેઈ બોલાવવા નહિ આવવાથી ગાંધીજી પોતે જ આશ્રમથી સાઈકલ ઉપર બેસીને ભાષણને સ્થળે ગયા. ત્યાં જઈને જોયું તો માંડમાંડ મંચ ઊભો કરવામાં આવ્યો હતો અને ત્યાંના વ્યવસ્થાપક બીજાને કહેતા હતા કે ગાંધીજીને બોલાવવા મોકલો. ઘડિયાળમાં લગભગ સવા સાત થયા હતા. ત્યારે વક્તાને બોલાવવાની વ્યવસ્થા થતી હતી ! મહાત્માજીએ કહ્યું, ‘માણસ મોકલવાની

જરૂર નથી. હું જાતે જ આવી ગયો છું.' આ જોધને મંત્રી શરમથી અવાક બની ગયો.

વખતસર સભા શરૂ ન થવા માટે સંચાલકો જેટલા જવાબદાર છે તેટલા જ શ્રોતાઓ પણ છે. સભાનો વખત આઠ વાગ્યાનો હોય તો લોકો વિચારશે, 'આઠનો ટાઈમ છે ને? તો સભા શરૂ થતાં સાડા આઠ થવાના.' એમ વિચારી તેઓ મોડા જાય છે. ભલે થોડા જ શ્રોતાઓ આવ્યા હોય તો પણ સભા વખતસર શરૂ કરવાનો સભાના સંચાલકો જો તીવ્ર આગ્રહ રાખે તો આ પરિસ્થિતિ બદલાતાં વાર ન લાગે.

ફક્ત સભાઓમાં જ કેમ? મોટર કે ટ્રેનમાંથી ચડતી કે ઊતરતી વખતે, ગિરદીમાંથી બહાર નીકળતી વખતે, પ્રાર્થનામાં કે લાઈનમાં ઊભા હોઈએ ત્યારે, રસ્તામાં અકસ્માત કે આફતની ખૂમ પડતાં જે દોડાદોડી કરીએ છીએ ત્યારે આપણે જે બેશિસ્ત વર્તન કરીએ છીએ તે ખરેખર શરમાવનારું છે. આવી નાની નાની વાતોમાં પ્રજા કેવી રીતે વર્તે છે તે ઉપરથી જ રાષ્ટ્રની કિંમત અંકાય છે.

હિંદુસ્તાનનું નાવ આજે સ્વાતંત્ર્યના કિનારે પહોંચી ગયું છે. તે વખતે જો શિસ્તનું લંગર આપણી પાસે નહિ હોય તો નાવ ફરી મથદરિયે ખેંચાઈ ગયા વગર નહિ રહે.

પ્રશ્નો

૧. શિસ્ત એટલે શું?
૨. શિસ્તના પ્રકાર ગણાવો.
૩. વ્યક્તિના તેમજ સમાજના જીવનમાં શિસ્ત શા માટે જરૂરી છે?
૪. શિસ્તની ખામતમાં આપણા લોકો અને અંગ્રેજ લોકોના જીવનમાં શો તફાવત છે?

૫. સ્વામી શ્રદ્ધાનંદ અને ગાંધીજીએ કેવા સંમેલોમાં શિસ્ત બતાવી ? એથી સામા માણસો પર કેવી છાપ પડી ?
૬. જીવનમાં શિસ્ત કયે પ્રસંગે આવશ્યક છે ? તમે એવી શિસ્ત પાળો છો ?
૭. નીચેના વિષય ઉપર તમારી ભાષામાં વીસ લીટીનો નિબંધ લખો:-
'શિસ્ત એ તો જીવનનો પાયો છે.'



પાઠ ૧૮ મો

✽

હાગામુચી

✽

શ્રી. 'તક્ષક'

[આ એક જાપાની વાર્તા છે. મેળામાં આનંદથી નાચતાં કૂદતાં અનેક સ્ત્રીબાળકો અને પુરુષોને પ્રલયના પૂરમાંથી બચાવવા એક વૃદ્ધ પોતાનું ખેતર અને ઘર બાળી મૂકે છે. અનેક માનવીઓના જીવન આગળ એ પોતાના જીવનભરની કમાણીને તુચ્છ ગણે છે.

'બલિદાન' માં મયો સૂકા

સરોવરમાં જળ પ્રકટાવવા પોતાનું માથું ઉતારી આપે છે. 'શિબિરાજ' શરણે આવેલા હોલાને બચાવવા પોતાના શરીરનું માંસ પોતાના હાથે કાઢી ત્રાજવે તોળે છે. આ પાઠોમાં જેમ બલિદાન અને લાગનાં દર્શન થાય છે, તેમ આ વાર્તામાં પણ વૃદ્ધ હાગામુચીની ઠંડી તાકાત આપણા હૃદયને સ્પર્શી જાય છે.]

દરિયા પાસે આવેલી એક ટેકરી પર એક નાનું જાપાની ગામડું વસેલું હતું. શિયાળો ઊતરવા આવ્યો હતો. ખેતરો મોલથી લચી રહ્યાં હતાં અને બપોરના હળવા સોનેરી તડકે પાક સિંઝાઈ રહ્યો હતો.

ટેકરીની તળેટીમાં બરાબર દરિયાકિનારે એક ગામ હતું. એક દિવસ એ ગામમાં મેળો ભરાવાનો હતો. ગામનાં સૌ લોકો-નાનાં ને મોટાં, છોકરાઓ ને છોકરીઓ, સ્ત્રીઓ અને પુરુષો, કીડીની સેરોની સેરો પેઠે મેળામાં વહે જાય છે. વરસે એકવાર ભરાતા મેળામાં જવાની કેને હોંશ ન થાય? માત્ર થોડા વૃદ્ધો ગામડામાં ખેતર સાચવવા રહ્યા છે.

ગામડાને છેક છેવાડે, ટેકરીની કિનાર પર આવેલા ઝૂંપડામાં વૃદ્ધ હાગામુચી પોતાના પૌત્રને બેઠાબેઠો રમાડે છે ને નીચે તળેટીમાંથી આવતા જુવાનોનાં ગીતના સૂરો સાંભળતો ફરફર દરિયા પર દષ્ટિ ઠેરવી રહ્યો છે.

નીચે તળેટીમાં ભરાયેલા મેળામાં રંગની રમઝટ જામતી જાય છે અને ગીતના સૂરો ગાઠા બનતા જાય છે. અહીં ડોસાને એનો પૌત્ર અનેક અટપટા અને કાલાકાલા સવાલો પૂછે છે, પણ ડોસાનું ધ્યાન એ સવાલો પર નથી. સવાલોના જવાબમાં તે માત્ર હોંકારો દીધે જાય છે, પણ એની નજર તો તીણી બનીને ફર દરિયા પર જડાઈ રહી છે.

એવામાં દરિયાનાં પાણી જાણે ઊતરીને ઘણાં ફર પાછાં હઠી ગયાં હોય એમ એને દેખાયું, ને એકાએક જ્યાં પહેલાં પાણી હતાં ત્યાં રેતી દેખાઈ! પાણી ખૂબ ફર પાછાં ચાલ્યાં ગયાં હતાં. એ જોઈને તરત એ ઊભો થઈ ગયો.

ઘણાં વરસ પહેલાં, પાસે બેઠેલા છોકરા જેટલી જ પોતાની ઉંમર હતી ત્યારે, આવી જ રીતે દરિયાનાં પાણી ઊતરી ગયાં હતાં, અને રેતીનો કિનારો દેખાઈ આવ્યો હતો. તે પછી થોડા જ વખતમાં એકાએક દરિયાનાં મોટાં મોનાં ધસી આવ્યાં હતાં

અને બધે જળ-ખંખાકાર થઈ ગયું હતું. પરિણામે તળેટીમાં આવેલાં ગામોનો અને તેમાં રહેતાં મનુષ્યોનો સર્વનાશ થયો હતો.

હાગામુચીની દૃષ્ટિ સમીપ, ઘણાં વર્ષો પર બની ગયેલી ખિનાનો આખો ચિતાર ખડો થઈ ગયો. ને એનું પરિણામ નજર આગળ આવતાં આ પ્રસંગની ભયાનકતા તેને સમજાઈ. જળપ્રલયની કલ્પનાથી જ તેને શરીરે કમકમાટી આવી ગઈ. પ્રસંગ પારખીને વધુ વિચાર કરવા નહિ થોભતાં તે સચેત થઈ ગયો અને દૂરની ક્ષિતિજ પર નજર ઠેરવી જોયું તો પાણીમાં મોટો ખળભળાટ થતો જણાયો.

થોડી જ વાર જો આમ ને આમ વીતી જાય તો નીચે તળેટીમાંનો માનવસમુદાય ઘડીમાં હતો ન હતો થઈ જાય ! એમને ઉપર આવવા ચેતવવા એણે જોરથી ખૂમો પાડવા માંડી, પણ તેના ક્ષીણ અવાજનું કેટલું જોર ?

હવે શું કરવું ? નીચેથી બધો સમુદાય ઉપર ચાલ્યો આવે એ માટે શું કરવું ? હાંફળો-ફાંફળો તે આમ તેમ દોડતો ઘરના પાછલા ભાગમાં ગયો. ત્યાં તેણે ચૂલામાં લાકડાં બળતાં જોયાં, અને તેને એક વિચાર સૂઝી આવ્યો. એક લાકડી લઈ, તેને છેડે થોડાંક ચીથરાં વીંટી, તેલમાં ઘોળી, સળગાવીને મશાલ જેવું કર્યું, ને બહાર આવ્યો. પોતાના ખેતરમાં આગ ચાંપવાનો તેનો નિરધાર હતો. પોતે કરેલી આખા વર્ષની મહેનત ઘડીવારમાં ખરબાદ થઈ જશે એવો વિચાર તેના મગજમાં ક્ષણેક રમી ગયો; પણ હવે વિચારવાનો પણ સમય ક્યાં હતો ? એક બાબત પોતાના કુટુંબનું જીવન હતું, બીજી બાબત હજારો આત્માનો ઉગાર હતો. તેણે ઝાઝો વિચાર ન કરતાં ખેતરના એક છેડેથી આગ ચાંપી ને આગળ પાછળ બધે ફરી આખું ખેતર સળગાવી મૂક્યું. પાકનાં ખખડી રહેલાં સૂકાં પાન ને ડુંડાં ભડભડ સળગી ઊઠ્યાં.

તળેટીમાંથી કોઈ ખેતરને બળતું નેઈ, આગ માની, સૌને ઉપર મદદ કરવા તેડી લાવશે એવી તેની મુરદ હતી. ઘડીમાં તે તળેટીમાં તો ઘડીમાં દરિયાના ક્ષિતિજ પરથી ઘસી આવતાં રાક્ષસી મેઝાં તરફ નજર ફેરવ્યા જ કરતો હતો. વિકરાળ મોઝાં તો ઘસ્યે જ આવતાં હતાં, પણ હજી તળેટીમાંથી કોઈની નજર ઉપર ઊઠતી નથી લાગતી. સૌ નિરાંતથી રંગરાગમાં મત્ત છે અને તેમનાં ગીતના સૂર વધુ ગાઢા બનતા જાય છે.

હોસો લાચાર બની ગયો. પણ એમ તે હિંમત હારે તેમ ન હતો. ખેતર કરતાં વધુ ઊંચું પોતાનું ઝૂંપડું સળગે તો તેની ઝાળ વધારે ઊંચે જાય અને નીચેથી કોઈકે તો જરૂર જુએ એમ તેણે વિચાર્યું, અને લાગલી જ બીજી મશાલ સળગાવીને પરાળ અને લાકડાના બનાવેલા પોતાના ઝૂંપડાના છાપરાને તે ચાંપી. છાપડું સળગ્યું અને ધીમેધીમે ઝૂંપડું પણ બળવા માંડ્યું. મોટી ભભૂકતી જ્વાળાઓ નીકળવા માંડી. છોકરો તો હોસા સામે નેઈને આશ્ચર્યમૂઠ થઈ નેઈ જ રહ્યો.

એટલામાં નીચે શહેરમાં ઘંટ વાગતો તેણે સાંભળ્યો. ન્યારે કોઈ મોટી આગ લાગતી ત્યારે આ ઘંટ વગાડવામાં આવતો. નીચેથી કોઈએ અંતે હોસાનું ચેતી ગયેલું ઘર નેઈને સૌને તેની મદદે દોડવા ખૂમો પાડવા માંડી હતી. ગીત એકાએક થંભી ગયાં અને સૌ માનવીઓ ટેકરી પર બળતું ઘર ખુઝાવવા દોડવા લાગ્યા. તરત જ હોસો ટેકરીને કિનારે જઈ હાથ વડે સૌને ઉપર આવવા ઈશારત કરતો ખૂમો પાડવા લાગ્યો.

ન્યારે સૌ ગામ છોડી, ઉપર ટેકરી પર દોડી આવ્યાં ત્યારે તેમણે નીચે સુધી, પોતાની પાછળ આવી પહોંચેલાં મોઝાંની ગર્જના સાંભળી. નીચે જોયું તો એ પ્રલયના ખતરનાક આક્રમણથી

ગામ આખાનાં ઘરો એક પછી એક ભાંગી જતાં જોયાં. પોતે હમણાં જ્યાં કલ્લોલી રહ્યાં હતાં ત્યાં અને આસપાસ કેટલાં જે ગામો અને ખેતરો પાણી નીચે અદૃશ્ય થઈ નાશ પામ્યાં. હાગા-મુચ્છીએ પોતાનું ઝૂંપડું અને ખેતર કેમ બાળી મૂક્યાં તે હવે તેમને સમજાયું.

લોકોએ આ ઉપકારના બદલામાં હાગામુચ્છીની એક મૂર્તિ બનાવડાવી મંદિરમાં મુકાવી.

જ્યારેજ્યારે આ મેળાનો દિવસ આવે છે ત્યારેત્યારે જાપાનમાં કુમાર-કુમારીઓને તેમનાં માબાપ કે દાદાદાદી એ વૃદ્ધ વીર હાગામુચ્છીની વાત સંભળાવે છે.

પ્રશ્નો

૧. મેળા ક્યાં ભરાયો હતો ? વૃદ્ધ હાગામુચ્છી ક્યાં બેઠો હતો ?
૨. તેણે શું જોયું ? એ પરથી એને શું યાદ આવ્યું ?
૩. મેળામાં ખેલતાં માણસોનું ધ્યાન ખેંચવા એણે શા ઉપાય અજમાવ્યા ?
૪. માણસો દોડતાં ટેકરી ઉપર આવ્યાં ત્યારે એમણે શું જોયું ?
૫. હાગામુચ્છીની કુરબાનીનો લોકોએ શો બદલો આપ્યો ?



પાઠ ૧૬ મો

❧
વહાલાંઓને
ઉપદેશ

❧

સ્વ. મણિશંકર લટ્ટ (કાન્ત)

['પ્રાણીમાત્ર ઉપર દયા રાખો' એ દરેક ધર્મનો ઉપદેશ છે. કબીરે ગાયું, 'દયા ધરમકા મૂલ હૈ'. ગીતા કહે છે, 'આત્મવત્ સર્વભૂતેષુ.' બાઇબલ પણ કહે છે, 'Love thy neighbour as thyself.' આવો જ ઉપદેશ પોતાનાં સ્વજનોને કવિ આ કાવ્યમાં આપે છે.

સ્વ. કાન્તે કાવ્યો આછાં લખ્યાં છે, છતાં તેઓ આપણા શ્રેષ્ઠ કવિઓમાંના એક ગણાઈ ચૂક્યા છે. સંખ્યામાં આછાં છતાં ગુણમાં અમૂલ્ય એવાં તેમનાં કાવ્યોનો સંગ્રહ 'પૂર્વાલાપ' નામે પ્રસિદ્ધ છે. તેમનું લગભગ આખું જીવન ધાર્મિક વિચારણાઓમાં જ વ્યતીત થયું હતું.]

સાંભળજો, વહાલાંઓ ! વચનો દીનનાં !
દીનપણું છે પરમ દયાનું પાત્ર જો :
મોટો એ અધિકાર તમારો, માનવી !
અધિકારી છો જોનાં માનવમાત્ર જો !

એક પિતા પરમેશ્વર બાણો આપણો,
નિકટ સગાંઓ સમજો લાઈ બહેન જો;
નીકો નાની મોટી જે જીવો તણી,
વહેતું તેમાં એક અખંડિત વહેન જો !

હસનારાની સાથે હસવાનું ઘટે,
રડનારાની સાથે રડવું તેમ જો;
એકબીબનાં આંસુડાંઓ લૂછતાં,
જયે ચડશે સ્ત્રીપુરુષો સૌ એમ જો !

ભૂતદયા છે ધર્મ બધાના મૂળમાં,
સઘળાએ સંતોનો એ ઉપદેશ જો;
દિવ્ય દયાસાગર ! યાચતાં આપજો,
દીન જનોને અમને એનો લેશ જો !

પ્રશ્નો

૧. કવિ આ કવિતામાં શો ઉપદેશ આપે છે ?
૨. પરમેશ્વરને 'દયાસાગર' કેમ કહ્યા છે ?
૩. 'નીકા નાની...વહેન જો !' આ લીટીઓનો અર્થ સમજાવો.
૪. કયા કયા સંતોએ ભૂતદયાનો ઉપદેશ કર્યો છે ?



પાઠ ૨૦ માં

❖

મારો દર્દી

❖

શ્રી. જ્યોતીન્દ્ર દવે

[હાસ્યરસના લેખકોમાં શ્રી. જ્યોતીન્દ્ર દવે અગ્રસ્થાન ધરાવે છે. તેમના લખેલા બે પાઠ 'વૃકોદર' અને 'ખોટી બેઆની' તમે પહેલા પુસ્તકમાં શીખ્યા હશે. આ પાઠમાં તેમણે એક બેકાર છતાં બહુ જ પ્રેક્ષીસવાળા દેખાવાનો ડાળ કરતા ડોક્ટરની મશ્કરી કરે છે. પોતાના દવાખાનામાં દર્દી આવેલ છે એ

જાણી ડોક્ટરસાહેબ કેવા ખુશ થઈ જાય છે ! તેમના પાસે પોતાની અંગલ બતાવવા કેવા કેવા ડાળ કરે છે ! પણ દર્દીને બદલે એક નીકળ્યાં તેમનાં કાકી અને બીજા નીકળ્યાં અનાથાશ્રમના સેક્રેટરી. આમ ડોક્ટરસાહેબે કરેલી બધી મહેનત પાણીમાં ગઈ અને પોતે ખસિયાણા પડી ગયા.]

મને ચોક્કસ યાદ છે. ધનતેરસનો દિવસ હતો. નિત્યના નિયમ પ્રમાણે દશ-સાડાદશ થયા એટલે મારો 'વિઝિટ' પર જવાનો, અર્થાત્ પાછલા ઓરડામાં જઈ આરામ લેવાનો, વખત થયો. મેં

જતાં જતાં મારા કંપાઉંડરને કહ્યું: “ મણિલાલ, હું જરા પાછળ જાઉં છું. છે તે કદાચ આપણે એમ કે કોઈ આવી ચઢે તો કહેજો કે ‘વિજિટ’ પર ગયા છે. ને મને કહી જાણે.”

“ સાહેબ, આપ પાંચ વર્ષથી આમ ‘વિજિટ’ પર જાઓ છો ને કોઈ આવતું નથી, તો આજે વળી એવો કયો નસીબનો બળિયો—”

“ નસીબનો બળિયો કે ઘાંચીનો બલિયો તે આપણું કામ નથી, પણ દિવાળીના દહાડા છે. કોઈએ ભારે ખાધું હોય ને—ને કદાચ અહીં આવી ચઢે.”

“ આ દુનિયામાં શું નથી બનતું, સાહેબ ? એવું પણ બને ! ”
“ ત્યારે હું જાઉં છું,” કહી હું ચાલતો થયો. દશેક મિનિટ થઈ હશે એટલામાં મણિલાલ મારી પાસે આવ્યા.

“ કેમ ? ” મેં પૂછ્યું.

“ સાહેબ, કોઈ આવ્યું છે. તમને મળવા માગે છે—”

“ હું ! ! ” કહીને મેં છલંગ મારી, મણિલાલની પીઠ થાબડી,— ને સહેજ ઓરડામાં કૂદ્યો ! લગાર લાન આવતાં હું શરમાઈ ગયો ને મેં મણિલાલને પૂછ્યું: “ કોણ છે ? કેવો છે ? પૈસાદાર છે ? બહુ માંદો દેખાય છે ? ”

“ બખર નથી; હું જાઉં છું; તમે આવી પહોંચજો,” કહી એણે ચાલવા માંડ્યું.

“ મણિલાલ, અરે ! મણિલાલ ! સહેજ ઊભા રહો. હું ‘ડ્રેસિંગ’ કરી લઉં.” મેં ખૂમ પાડી કહ્યું.

‘ડ્રેસિંગ’માં મારે માત્ર કેન્ટ-ને હેટ પહેરવાનાં હતાં. સામે આરસી હતી તેમાં જોઈ કોટ પહેર્યો, પણ હેટ કંઈ મનગમતી રીતે પહેરાઈ નહીં.


“મણિલાલ, હું ધારું છું કે હેટ કરતાં ટોપી ઠીક લાગશે.”

“ના, ના; ‘હેટ’જ સરસ લાગશે.”

“મને લાગે છે કે ટોપી જ સારી પડશે.”

“ત્યારે ટોપી પહેરો.”

“ના, ના; ઊભા રહો, હું પહેરી જાઉં. એમ ઉડાવવાની વાત ના કરો.”



“મણિલાલ, હું ધારું છું કે હેટ કરતાં ટોપી ઠીક લાગશે.”

આખરે ટોપી પહેરીને હું તૈયાર થયો. મણિલાલ પાછા દવાખાનામાં જઈને વિરાજ્યા. થોડીવાર પછી પાછલે ખારણેથી હું બહાર પડ્યો. તે વખતની મારી આંતરવૃત્તિનું વર્ણન કરવામાં દવાની જાહેરખબર આપનારની કસાયેલી કલમ પણ હારી જાય એમ હતું. મને લાગ્યું, કે મારા શરીરમાં હું માતો નથી. ક્ષણ-

વારમાં હું વિરાટરૂપ થયો-થઈ ગયો. થોડીવાર સુધી તો પાછલે બારણેથી આગલે બારણે જવાનો રસ્તો પણ હું ભૂલી ગયો ! આખરે ગંભીર થવાનો ભગીરથ પ્રયત્ન કરતો હું દવાખાનામાં આવી પહોંચ્યો. બાડી આંખે જોયું તો ખરેખર એક માણસ બેઠો હતો ! ખરાબર એ હાથ, એ પગ, એક માથું-માણસ જેવો માણસ ! આખરે એક જણ પણ હાથમાં આવ્યો ખરો. મહા-મુશ્કેલીએ આનંદની વૃત્તિ દબાવી બેઠરકારીથી હું પુરશી પર જઈને બેઠો.

“મણિલાલ, હમણાં ગાડી આવશે તેમાંથી ‘બેગ’ ઉતારી લેજો. દિવાળીના દહાડામાં પણ નવરાશ નથી. જાણે શહેરમાં બીજા ડોક્ટર હોય જ નહીં તેમ બધા મારી જ પાસે આવે છે- કેમ, કોઈ આવ્યું હતું કે ?”

“હા. રતનચંદ શેઠ કલાક તમારી વાટ જોઈને હમણાં જ ગયા.” મણિલાલે ટાઢા પહોરની ફેંકી. મારી સંગતિથી એની બુદ્ધિમાં ઘણો વિકાસ થયો હોય એમ મને લાગ્યું.

“ને પ્રાણશંકર, ખીમશા, અલીમહમદ, સોરાબજી, વજેસિંહ : એ કોઈ આવ્યા હતા ?” જેટલાં સૂઝ્યાં તેટલાં નામ મેં અડાવ્યાં.

“એ તો હજી બધા આવવાના છે.” (ખરું પૂછો તો આજે હજી પણ એ ‘આવવાના જ’ છે !)

“હજી તો સાહેબ, અડધા પેશન્ટ્સ પણ નથી આવી ગયા !”

“હું તો ખરેખર કંટાળી ગયો છું. મને વાતચીત કરવાનો વખત પણ મળતો નથી. હું ‘પ્રેક્ટિસ’ જેમ જેમ ઘટાડવા માયું છું, તેમ તેમ ઊલટી એ વધતી જાય છે. તેમાં વળી મારે બીજાં લક્ષ્યાં આંખાં છે ? અહીંના ‘મેડિકલ એસોસિયેશન’ નો હું

પ્રમુખ, ‘આયુર્વેદોદ્ધારક મંડળ’નો મત્રી! મારે ક્યાં ક્યાં પહોંચી વળવું?”

“ને અમદાવાદ ‘મેડિકલ લીગ’ની પરમ દહાડે સભા છે, તેમાં તમારે જવાનું છે.”

“હા, એ તો ભૂલી જ ગયો હતો. ને મણિલાલ, એકાદ સારી મોટરની તપાસમાં રહેજો. મોટર વગર હવે ચાલે એમ નથી.”

“હા, જરૂર તપાસ કરતો રહીશ.”

હવે તો મારા નવા દર્દી પર મારા મહત્વની અસર થઈ હશે એમ ધારીને તથા ‘બહુ તાણે તો તૂટી જાય!’ એમ સમજીને મેં નવા આવનાર તરફ જોયું, પણ એટલામાં તો મારાં કાકીનો ખુલ્લું સૂર ઉપરથી સંભળાયો, ને અમારા ત્રણેનું ધ્યાન તે તરફ ખેંચાયું.

“કાકીની કમાઈ નહીં, ને ઘડીની કુરસદ નહીં! દિવાળી જેવા સપરમે દહાડે પણ દવાખાનામાં નક્કામો બેસી રહ્યો છે! કેનાં નસીબ કૂટ્યાં હોય કે તારી પાસે દવા લેવા આવે?”

માર્યા ઠાર! ઘડપણમાં બીજાં અવયવો શિથિલ થઈ જાય છે, તેની સાથે જીલ પણ કેમ તેવી થઈ જતી નથી? આખરે મારી સૂક્ષ્મ બુદ્ધિએ આ બગડેલી બાજીને સુધારી.

“જોયું મણિલાલ! આ બિચારાં કાકીનો સ્મૃતિધ્વંસનો રોગ હજુ પણ મટતો નથી. મારાં કાકી છે.” નવા આવનાર તરફ ફરીને મેં કહ્યું: “પાંચ વર્ષ ઉપર એમને એ રોગ લાગુ પડ્યો છે. તે વેળા મારી ‘પ્રેક્ટિસ’ બહુ સાધારણ હતી, તેથી હજુ પણ એવી જ છે એમ એ માને છે. વારુ, તમારી શી કમ્પ્લેઈન્ટ્સ છે?”

“હું તો સાહેબ, અહીંના ‘અનાયાશ્રમ’નો સેક્રેટરી છું; તે આપ એવી સંસ્થાઓને સારી મદદ કરો છો એમ સાંભળ્યું છે તેથી આપની પાસે આવ્યો છું!”

x x x x

મારા દવાખાનામાં એક હું જ દર્દી હતો એમ મને લાગ્યું. તે વેળા અને ત્યાર પછી ઘણી વાર સુધી મારા મનમાં શા વિચારો આવ્યા તે અહીં લખવાની જરૂર છે ?

પ્રશ્નો

૧. ડૉક્ટર હંમેશાં કયાં ‘વિક્રિટ’ પર જતા ?
૨. પાંચ વર્ષ પછી પહેલા જ દર્દીને જોઇ ડૉક્ટરના મનમાં કેવી લાગણી થઇ ?
૩. એ દર્દી ઉપર પોતાનો પ્રભાવ પાડવા ડૉક્ટરે શું કર્યું ?
૪. તેમની કાકીએ ડૉક્ટરના પ્રયાસો પર કેવી રીતે હંડું પાણી રેણું ?
૫. આવનાર દર્દી હતો કે કોઇ બીજો ? એની સાચી ઓળખ પછા પછી ડૉક્ટરના મનની શી સ્થિતિ થઈ હશે ?
૬. ‘મારા દવાખાનામાં એક હું જ દર્દી હતો’—એટલે શું ?
૭. નીચેના વાક્યમાં આવતાં નામોનો સંપૂર્ણ પદ્ધતિ કરો:—
તે વખતની મારી આત્મચરિત્રનું વર્ણન કરવામાં દવાની જાહેરખબર આપનારની કસાયેલી કલમ પણ હારી ગય તેમ હતું.



પાઠ ૨૧ મો

પોપટ

શ્રી. ત્રિભુવન વ્યાસ

ધીમે ધીમે તેને પિંજરમાં જ જીવવું ગમે છે. તેને સ્વતંત્ર થવા કવિ કહે છે]

[સારંગ]

વનવાસી પોપટ ! તુજને પિંજર કેમ ગમે ?
આકાશે ઊડનારો ભાઈ ! બંધન કેમ ખમે ?-ધ્રુવ.
વનવન ચારો ચૂગતાં જોને પંખેરું સૌ ભમે,
તાજ મેવા તજ અરે ! તું વાસી ફળફૂલ જમે ! વનવાસીં
આખું ખાવું, આખું પીવું, હવા પૂરી ના મળે,
સહેલ ગગનની નથી અરે ! પણ પાંખે ક્યાં સવળે ! વનવાસીં
કિલકિલ કિલકિલ ગાય મધુરું પંખીડાં જો પણે,
તું તો તારી ભાષા ભૂલ્યો, પરની ભાષા ભણે. વનવાસીં
તોડી આ સળિયાને ચાંચે છોડી પિંજરને,
જાને દોડી તારા વનમાં મોજમજ કરને. વનવાસીં

પ્રશ્નો

૧. પિંજરનો પોપટ શામાં આનંદ માને છે ?
૨. કવિ તેને શું કરવાનું કહે છે ?
૩. પિંજરના પોપટ અને છૂટા પંખીઓની સરખામણી કરો.
૪. આ કાવ્યમાંથી ખીજો કોઈ ધ્વનિ નીકળી શકશે ?
૫. 'સારંગ' એ રાગ છે કે છંદ છે ? કોઈ એક છંદનું નામ આપો.

પાઠ રર મો

❧

એક પત્ર

❧

સ્વ. ગિજુભાઈ

[જેમ કવિતા લખાય, વાર્તા લખાય, નિબંધ લખાય, તેમ પત્રો પણ લખાય. પત્ર એ સાહિત્યનો એક પ્રકાર છે. આપણે આં પત્ર-સાહિત્ય હજુ ખીલ્યું જ નથી. અંગ્રેજી ભાષામાં તો આવા પત્રોના અનેક પુસ્તકો મળે છે.

આવા પત્રો કેટલીક વાર અંગત હોય—જેવા તમે તમારા મિત્રો કે

સગાને લખો તેવા. અહીં આપેલો પત્ર વર્ણુનાત્મક છે. તેમાં જુદી જુદી જાતનાં કૂલોનું વર્ણન કરેલું છે. તમે કૂલોનો કદી વિચાર કર્યો છે? એ પણ નવી દુનિયા છે. તગર, મોગરો, ગુલાબ, માલતી—કેવાં મીઠાં નામ! કાઠ રંગે સરસ, કોઈ રૂપે સરસ, કાઠ સુગંધે સરસ. ખીલતાં ફૂલના બાગમાં બેચાર પળો કાઢવી એ પણ બિંદગીનો લહાવો છે.

આના લેખક તો ગુજરાતમાં ખૂબ જાણીતા છે. નાનાભાઈ-ગિજુભાઈની જેડીએ બાળકો માટે ખૂબ લખ્યું છે. ‘ટપાલમંથી’ નામના સ્વ. ગિજુભાઈના પુસ્તકમાંથી આ પાઠ લીધો છે.]

પ્રિયભાઈ ચંદ્રશંકર,

હમણાં જ હું મારા નાનકડા બાગમાં ફરી આવ્યો. કેટલી બધી તાજગી લઈને આવ્યો! નાનાં બાળકો અને તાજાં બિઘડેલાં ફૂલો અદ્ભુત આનંદ અને સ્ફૂર્તિ આપે છે. એની ખુશબો અને ખુશનુમાથી આપણને તે ભરી દે છે! કેટલાં બધાં તે નિર્દોષ છે!

મારા બાગમાં હમણાં તગર અને ડાલરની મોસમ છે. તગર તેનાં પુષ્પોથી પુષ્પમય બની ગઈ છે. ઘોળાં રૂ જેવાં ફૂલોથી તગર જાણે કે કપાસના છોડ ન હોય! તેનાં દૂધ જેવાં ઘોળાં ફૂલો જોઈ કોઈએ કહેલું કે આ તો હિમાલયના ઘોળા બરફનાં બનાવ્યાં છે.

તગર છોડ કલાકૃતિ છે. ઝાડો અને છોડો સુંદર હોય છે, પણ રચના રચનામાં તફાવત હોય છે. તેની ઊગાણી એવી છે, કે બાજુ કોઈ ચિત્રકારના આલેખન ઉપરથી કુદરતે તેને ઘડી હોય !

તગરનાં ફૂલો ચાંદનીથીયે ઘોળાં અને મખમલની કોમળતાથીયે કોમળ છે. તેમની પાંખડીની ઘટ્ટતા, તેમની કોમળતા, શુભ્રતા અને સ્વચ્છતાને વધારે ને વધારે સ્પષ્ટ કરે છે.

તેની સુવાસ નાનાં બાળકોની કોમળ આંગળીઓના જેવી નાજુક છે, અગર તો થોડાબોલી પ્રેમભરી કુમારિકાની વાણી જેવી છે; અને તેની પ્રકુલ્લતા વિજયભર્યા હાસ્યથી હસતી મોટાભાઈની નાની શરમાળ બહેન જેવી છે.

કેટલી સર્વોગસુંદર તગર !

અને મારા બાગમાં ડોલરનાં ફૂલોના તો ઢગલેઢગલા થાય છે. અને પાંદડે પાંદડે ઘોળા રંગના દીવાઓ એટલે ડોલરનો છોડ. રાતના અંધારામાં ડોલરનાં ફૂલો પૃથ્વી ઉપરના તારા બની આકાશના તારાઓ સાથે પવનમાં હાલતી વખતે વાતો કરતા લાગે છે.

પહેલી રાતથી ઊઘડવા માંડેલાં ડોલરો મધરાતે ઊઘડી રહેતાં બગીચામાં ડોલરી સુગંધને ગંધમંડપ બની જાય છે. એ ગંધમંડપમાંથી વહીને બહાર જતા વાની પાંખે ડોલરની ગંધ સ્પર્શી જાય છે, અને નજીકમાં જ્યાં જ્યાં જાય છે ત્યાં ત્યાં ડોલર ઊઘડ્યાના ખબર આપે છે.

અજવાળી રાતે ડોલરને ચાંદનીએ ભેટતી વખતે કરેલું હાસ્ય માતાની પડખે સૂતેલા બાળકોના મોં ઉપર જ જઈને ફરકે છે.

હમણાં જ હું એ બાગમાં જઈ આવ્યો. અત્યારે ગુલાબની ઋતુ નથી. છતાં પણ થોડાં ગુલાબો ઊઘડ્યાં છે. ગુલાબી કટોરાને તળિયે પડેલાં મધુબિંદુઓને લેવાને માટે મધુપ્રિય મધમાખીઓ આવી હતી; વહેલી સવારે તે સૌથી પહેલી હતી.

સૂર્યનાં શુલાબી કિરણોની સાથેની જૂની અને છતાં હંમેશની મૈત્રી સાધતી શુલાબની કળીઓ સૂર્યને આવકાર આપતી ઊઘડતી હતી. કેટલીક તો ઊઘડીને ખોળા પાથરી સૂર્ય પિતામહને નમી રહી હતી.

આ બાગમાં બે જૂમખાં મધુમાલતીનાં પણ છે. મીઠી વાસલચ્યાં એ ફૂલોને પણ સૂંઘી આવ્યો છું. અને બધાંય ફૂલોની ગંધ અને દર્શનથી પ્રસન્ન અને પ્રકુલ બની આ પત્ર લખવા બેઠો છું.

હવે પત્ર પૂરો કરું છું. વળી કોઈ વાર બાગમાંથી તાજે જ પાછો ફરી આવીને આવો પત્ર લખી મોકલીશ.

તમે અને ‘બાલોદ્યાન’ કુશળ હશે. તમારી પ્રવૃત્તિ સારી ચાલતી હશે.

પ્રશ્નો

૧. આ પત્રમાં લેખકે ક્યાં ક્યાં ફૂલોનું ખાસ વર્ણન કર્યું છે ?
૨. તગરનાં ફૂલોનો રંગ કેવો હોય છે ? ચાંદની રાતમાં તગરના છોડો કેવા લાગે છે ?
૩. ડોલરનાં ફૂલોનું ટૂંક વર્ણન કરો.
૪. તગરનાં ફૂલોની કામળતા અને સુવાસ વિષે લેખક શું કહે છે ?
૫. નીચેનાં વાક્યોમાં ખાલી જગ્યા પૂરો:-
 અ. ઘોળા—જેવાં ફૂલોની તગર જાણે કે—છોડ ન હોય !
 બ. રાતના અંધારામાં—ફૂલો પૃથ્વી ઉપરના—બની—તારાઓ સાથે પવનમાં હાલતી વખતે—કરતા લાગે છે.
૬. તમને કયું ફૂલ સૌથી સુંદર લાગે છે ? શા માટે ?
૭. તમારે ત્યાં બગીચો હોય તો એક પત્ર દ્વારા તેનું વર્ણન કોઈ મિત્રને લખો.



પાઠ ૨૩ મો

❧

આપણી શિષ્ટાચાર

પદ્ધતિ

❧

શ્રી. પુરુષોત્તમ ચૌહાણ

[શ્રી. પુરુષોત્તમ ચૌહાણના 'સૌરભ' નામના લેખસંગ્રહમાંથી આ પાઠ લીધો છે. આદરસહકારની, એકબીજાને માન આપવાની પદ્ધતિ પ્રથમ ક્વેલી હતી, ધીરે ધીરે ક્યાં કારણોને લીધે તેમાં ફેરફાર થતા ગયા, અને હાલ તે ક્યાં કક્ષાએ પહોંચી છે, તેનો રસિક ઇતિહાસ અહીં આપેલો છે.]

સમાજ અમુક તત્વોથી ઘડાયેલો છે; અને તેના નિયમો પ્રમાણે જો સમાજ વર્તે તો જ તે નિયમબદ્ધ અને સંગઠિત ચાલી શકે. તેમાં શિષ્ટાચારનો પ્રશ્ન એ સમાજનો અગત્યનો વિષય કહી શકાય.

પૂર્વે આપણી શિષ્ટાચાર પદ્ધતિ અતિ ગહન હતી. કોઈના તરફ અત્યંત માન અને પૂજ્યભાવ દર્શાવવા માટે એ સમયમાં ઘણું કરીને 'સાષ્ટાંગ હંડવત્ પ્રણામ' છેલ્લું પગથિયું હતું. એ સમયમાં શિષ્ટાચાર રૂપે સહુ એકબીજાને હંડવત પ્રણામ કરતા. માતાપિતા કે ગુરુજન તરફ પૂજ્યભાવ દર્શાવવા, એકને બદલે અનેક 'ડ' કરવા પડતા. જેમ ખંડિયા રાજાને એકબે તોપનું માન, સરખાને દશ . . ., અને ચક્રવર્તીને સો તોપનું માન મળે, તે જ પ્રમાણે આપણી શિષ્ટાચાર પદ્ધતિમાં 'હંડવત પ્રણામ'ની તોપના જેવી સ્થિતિ હતી. અમુકને એક હંડવત પ્રણામ કરાય, અમુકને ઘણા; અને સૌ 'હંડવત પ્રણામ' એટલે જાણે છેડો.

તે સમયે દરેક વ્યક્તિ એકબીજાને પ્રત્યક્ષ મળતી ત્યારે જમીન પર લાંબા 'હંડવત પ્રણામ' કરતી. પછી ભલે એ સ્થળ બન્યું હોય કે વેરાન, સ્વચ્છ હોય કે કાદવકીચડ, તેની દરકાર ક્યાં

વિના એ વિધિ કરવા કોઈ ચૂકતું નહિ. અત્યારે તો એ કદ્દપના મનમાં લાવતાંયે હઠી જઈએ.

અને એ ‘દંડવત પ્રણામ’ એટલે આજકાલના ‘દંડવત પ્રણામ’ જેવા નહિ. માતા, પિતા કે ગુરુજનને સો ‘દંડવત પ્રણામ’ કરવા હોય તો જરા કસરત થાય. આપણે હજૂંયે તે શિષ્ટાચાર માત્ર પત્રો પૂરતો જ સાચવી રાખ્યો છે. ‘સાપ ગયા ને લિસોટા રહ્યા’ એ કહેવત પ્રમાણે અત્યારે આપણે અતિશયેક્તિવાળા ‘દંડવત પ્રણામ’ કરીએ છીએ. વૈષ્ણવ અને સ્વામીનારાયણનાં મંદિરોમાં શ્રદ્ધાળુ ભકતોને નવી પદ્ધતિના ‘દંડવત પ્રણામ’ કરતા જોઈ આપણને હાસ્ય આવ્યા વિના રહે જ નહિ. શરીરને બિલકુલ તકલીફ આપવાની નહિ, અને સંગેમરમરની લાઠી ઉપર શાંતિથી લાંબા પડી ‘જલવિહોણી માછલી’ તરફડિયાં મારે, તે પ્રમાણે હાથપગ હલાવ્યા કરવા, એ આપણા આધુનિક ‘દંડવત પ્રણામ.’

પણ જેમ ‘દંડવત પ્રણામ’ થી ક્ષયદા છે, તેમ તેને લીધે અતિ હરકત અને અડચણો પણ હશે જ; અને તેથી જ એ પદ્ધતિ કંઈ મોળી પડી. રસ્તાના ધૂળકીચડમાં શારીરિક સ્વચ્છતાને ધ્યાનમાં લઈ ધીમે ધીમે એ પદ્ધતિ માત્ર નીચા નમી વંદન કરવામાં પરિણમી. બાકી સેંકડો ગાઉ દૂર બેસી માત્ર પત્રમાં ‘સાષ્ટાંગ દંડવત પ્રણામ’ પાઠવવામાં કશી મહેનત ન પડતી હોવાથી તે પ્રથા હજુ તેની જ ચાલુ છે. ખરેખર આપણે સમાજ માત્ર શખ્દોમાં રૂઢું મનાવવામાં કેટલો પાવરદો છે, તે આ ઉપરથી જણાઈ આવે છે.

જેમ જેમ ‘દંડવત પ્રણામ’ની પદ્ધતિ ઘસાતી ગઈ, તેમ તેમ આથેબાથ ભેટવાની રીતિ અમલમાં આવતી ગઈ અને તે હજુયે

પ્રવર્તે છે. એકબીજાને વહાલથી ભેટવું—આલિંગન આપવું, એ દંડવત પ્રણામ કરતાં સુલભ અને મનગમતું છે. એ ભુજાઓ પ્રસારી તેમાં એકબીજાનાં શરીર સમાવી થોડીક પળ માટે તન્મય બની જવું, એ આ શિષ્ટાચારનો અર્થ.


પછી તો રાજમહારાજાઓ, સ્નેહીમિત્રો, સગાંવહાલાંઓ સહુ એ જ પ્રમાણે શિષ્ટાચાર પાળતાં, અને હજુએ ગામડાંના માણસો એ પદ્ધતિ પાળ્યે જાય છે.

ભેટવાની પદ્ધતિથી કેટલાક દુશ્મનો મિત્ર બની ગયેલા છે, અને કેટલાકે બાથમાં પુરાઈ પ્રાણુ ખોયેલા છે. શિવાજીએ તેના વાઘનખનો ઉપયોગ ભેટવાને રમ્ય પ્રસંગે જ કરેલો.

ત્યાર પછી આપણી નમસ્કાર પદ્ધતિની શોધ થઈ. પૂર્વે ‘દંડવત પ્રણામ’ કર્યા બાદ હાથ જોડી સામે નમ્ર થઈ ઊભા રહેવું પડતું. તેમાંથી ‘દંડવત પ્રણામ’ બાદ થઈ માત્ર હાથ જોડવાનું રહ્યું. ત્યારથી આપણી ‘નમસ્કાર’ કે ‘જય જય’ પદ્ધતિ શરૂ થઈ. ‘રામ રામ’ કરવાની પદ્ધતિ ઘણે ભાગે આને મળતી જ છે.

ત્યારપછી તો હિંદમાં પાશ્ચાત્ય શિક્ષણે પ્રવેશ કર્યો, અને તેની મોટી અસર આપણા શિષ્ટાચાર ઉપર પડી. એ ‘દંડવત પ્રણામ,’ ‘ભેટ—આલિંગન,’ ‘નમસ્કાર,’ ‘જય જય,’ ‘રામ રામ’ છોડી આપણે ‘Shake hand’ (હસ્તધૂનન) સ્વીકાર્યું. માત્ર સ્વીકાર્યું એટલું જ નહિ, પણ જીવનના દરેક પ્રયોગમાં તેને એટલી હદ સુધી વણી દીધું, કે અત્યારે સમાજમાં તે અગ્રસ્થાન ભોગવે છે; અને એ પ્રથા બધાં શહેરો તેમજ ગામડાંમાં ઘરગથ્થુ જેવી થઈ ગઈ છે.

પણ ત્યારપછી શહેરમાં શિષ્ટાચારની અવદશા જ થઈ છે. કોઈ સામે મળે એટલે માત્ર ‘સલામ’—શહેરી ભાષામાં કહીએ તો ‘સાહેબજી’—કરીને જવું એ નીતિ અખત્યાર થઈ.



શિષ્ટાચારના પ્રકાર

અને ત્યારપછી માત્ર ત્રણ આંગળીઓ ઊંચી કરી ‘સાહેબજી’ કરવું ચાલુ થયું. સાધારણ દૂરથી એક આંગળી પણ જોઈ શકાય તો પછી શા માટે ત્રણ આંગળીઓ ઊંચી કરવાની તકલીફ લેવી? અને ત્યારથી માત્ર એક જ આંગળી ઊંચી કરી ‘સાહેબજી’ કરવું ચાલુ થયું.

શહેરનું ધમાલિયું જીવન, વખતનો અભાવ અને અશાંતિ, મનુષ્યના હૃદયમાં કેવા કેવા ફેરફારો કરી નાખે છે, તે આ ઉપરથી સહેજે કલ્પી શકાય એમ છે. પણ આપણો ઉઘમી (!) સમાજ શિષ્ટાચારમાં આથીયે આગળ વધી ગયો. હવે તો કોઈ સામે મળે એટલે નહિ ભેટવાનું, નહિ ‘જય જય’ કહી ઊભા

રહેવાનું, અને ન તો ‘હસ્તધૂનન’ કરી કે ‘સાહેબજી’ બોલી ભાવ દર્શાવવાનું. ત્રણ આંગળીઓમાંથી અદ્દશ્ય થઈ હવે રહ્યું માત્ર કોઈ મળે એટલે એક ઇંચ માથું જરા ત્રાંસું નમાવવાનું. તે થયું એટલે બસ. આપણા શિષ્ટાચારશાસ્ત્રનો આ પ્રમાણે કરુણ અંત નિકટ આવી રહ્યો છે તેની કોણ ના કહેશે ?

પ્રશ્નો

૧. અસહનના વખતમાં આપણા લોકો એકબીજાને કયી રીતે માન આપતા ?
૨. ‘દંડવત પ્રણામ’ની પદ્ધતિ અત્યારે કયે સ્થળે માલૂમ પડે છે ? એ પદ્ધતિ પાછળથી સામાન્ય રીતે કેમ નાશ પામી ? ‘દંડવત પ્રણામ’ કરવાની નવી પદ્ધતિ શી છે ?
૩. ‘દંડવત પ્રણામ’ પછી કયી પદ્ધતિ શરૂ થઈ ? આ પદ્ધતિ કયી રીતે રાજદ્વારી પુરુષોને ઉપયોગી થઈ પડતી ? શિવાજીએ કોની સામે વાધનખનો ઉપયોગ કર્યો ?
૪. પાશ્ચાત્ય ફેળવણીથી આપણા સમાજમાં માન આપવાની કયી પ્રથા શરૂ થઈ ?
૫. અત્યારે માન આપવામાં કયી પદ્ધતિ ચાલુ છે ? એ રીતની તરફેણમાં લેખકે કયી દલીલો રજૂ કરે છે ?
૬. માન આપવાની જુદી જુદી પદ્ધતિ વિષે લખતાં લેખકે આ લેખમાં કયે કયે ઠેકાણે રમૂજ ઉત્પન્ન કરી છે ?



પાઠ ૨૪ મા

એ ખાનાનો

પરિગ્રહ

ક. મનુષ્યહન ગાંધી

[આ લેખિકાએ લખેલ 'પૃથ્વર ભૂત્યાનો પાઠ' તમે પહેલા પુસ્તકમાં શીખી ગયા હશે. આ પાઠમાં પણ તેમણે ગાંધીજીના જીવનનો એક પ્રસંગ લીધો છે. ગાંધીજી આટલા મહાન હતા છતાં તેઓ હંમેશાં ત્રીજા વર્ગમાં જ મુસાફરી કરતા. તેમ કરતાં પણ તેઓ પોતાને જોઈએ તેથી વધારે જગ્યા નહિ વાપરતા.

એકવાર પટણાથી દિલ્હી જતાં લેખિકા ગાંધીજી સાથે હતાં. તેમણે મુસાફરી માટે એક ખાનાના ઉખ્યાને બદલે એ ખાનાનો ઉખ્યો પસંદ કર્યો. ગાંધીજીને તે ન ગમ્યું. મળતી સગવડનો વધુ પડતો લાભ લેવો તેમને કેમ ગમે? તેમણે લેખિકાને ઠપકો આપ્યો અને ખીજે જ સ્ટેશને તેમાંનું એક ખાનું ખાલી કર્યું. આનું જ નામ અહિંસા.]

ઈ. સ. ૧૯૪૭ ની ૩૦ મી માર્ચના રોજ પૂ. બાપુજીને, નોઆખાલી બિહારના યજ્ઞમાં ઝંપલાવ્યા પછી પહેલવહેલું જ, લોર્ડ માઉન્ટબેટનને મળવા જવાનું થયું. વોઈસરોયે તો પૂ. બાપુજીને વિમાનમાં મળવા બોલાવેલા, પણ “જે વાહનમાં કરોડો ગરીબો મુસાફરી ન કરી શકે તેમાં મારાથી કેમ બેસાય?” એમ કહી તેમણે તેનો ઇન્કાર કર્યો. અને “ટ્રેનમાં પણ હું તો મારું કામ સારી રીતે કરી લઉં છું, એટલે હું તો આગગાડીમાં જ આવીશ,” એવો નિશ્ચય કર્યો.

ગરમી અસહ્ય હતી. ચોવીસ કલાકનો રસ્તો હતો. વળી સ્ટેશને સ્ટેશને આ પરમ પિતાનાં દર્શન કરવા હજારોની ભેદની જામતી. છતાં કંઈ પણ તકલીફની એમને ક્યાં ખેવના હતી? એમણે મને બોલાવીને કહ્યું :

“જો, આ યજ્ઞમાં તું એકલી જ મારી સાથે છો એટલે દિલ્હીમાં હું પહેલવહેલો જાઉં છું. મેં નોઆખાલી જતાં તો નિશ્ચય કર્યો હતો કે ત્યાં જ ‘કરવું અથવા મરવું,’ અને સાથીઓને છૂટા કર્યાં. પણ તને આ મારા યજ્ઞમાં ભાગીદાર બનવા માટે મેં રજા આપી. તું સાથે જ રહી એટલે જેમ નોઆખાલીમાં બધાને છોડીને આવ્યો તેમજ અહીં બિહારમાં પણ. બાકી દેવપ્રકાશ, હુન્નર (એ નામના એક મુસલમાન ભાઈ) વગેરે છે તે અને મૃદુલાબહેન રહેશે. મૃદુલાબહેન મારાવતી બધું જ સંભાળશે અને કામ કરશે. પણ તને છોડીને કેમ જવાય? એ તું પણ નહીં ઇચ્છે. એટલે તારે મારી સાથે આવવાનું રહ્યું. ઓછામાં ઓછો સામાન અને નાનામાં નાનો ત્રીજા વર્ગનો ડબ્બો પસંદ કરવાનો. પણ જોજો આમાં તારી ખૂબ કસોટી છે હો !”

મેં સામાન તો ઓછો લીધો. પણ સ્ટેશને સ્ટેશને પૂ. આપુજીનાં દર્શનાર્થીઓની એટલી ભીડ જામશે કે ઘડીયે એમને આરામ નહીં મળે. વળી હરિજનફંડ પણ મારે ગણવું પડશે અને એ બધો અવાજ આવશે. આમ વિચારીને મેં બે ખાનાંવાળો ડબ્બો પસંદ કર્યો. એકમાં સામાન રખાવ્યો અને બીજામાં પૂ. આપુજીને સૂવાબેસવાનું રાખ્યું.

પટણથી દિલ્હી જતી ટ્રેન સવારે સાડાનવ વાગ્યે બિપડે. આપુજી અને હું ૬-૨૫ વાગ્યે સ્ટેશને આવ્યાં. લોકોની ભીડ અસહ્ય હતી. પણ અમે ચડી ગયાં. આપુજી તો એકેએક મિનિટનો સદુપયોગ કરનારા, એટલે પાંચ મિનિટમાં હરિજનફંડ ઉઘરાવી નાખ્યું. સાડાનવ વાગે ટ્રેન ચાલી. ગરમીના દિવસોમાં આપુજી બપોરનું ભોજન દશ વાગે લેતા.

હું બીજા ખાનામાં જઈ સામાન ખોલી પૂ. આપુજી માટે ખાવાનું તૈયાર કરવા ગઈ. થોડી વારે પૂ. આપુજીવાળા

ખાનામાં આવી. બાપુજી તો લખવામાં પડ્યા હતા. મને પૂછ્યું, “ક્યાં હતી?” મેં કહ્યું, “અહીં ખાવાનું તૈયાર કરતી હતી.” તેમણે મને બારીએથી બહાર નજર નાખી જોવાનું કહ્યું. મને પણ જરાક ભાન આવી ગયું કે કંઈક મારી ભૂલ થઈ લાગે છે. મેં બહાર જોયું તો લોકો લટકતા હતા. મને મીઠો ઠપકો મળ્યો :

“આ બીજા ખાનાનું તેં કહ્યું હતું?”

મેં કહ્યું : “હા બાપુજી. હું અહીં જ બધું કામકાજ કરું—સ્ટવ પર દૂધ ગરમ કરું, વાસણો સાફ કરું, તેથી આપને તકલીફ પડશે એમ જાણીને મેં બીજા ખાનાનું કહ્યું.”

“કેવો લૂલો બચાવ છે? આંધળો પ્રેમ તે આનું નામ. તને ખબર છે કે મને એરોપ્લેન ઉપરાંત સ્પેશિયલ ટ્રેન, તકલીફ ન પડે માટે કહેવામાં આવેલ. એક સ્પેશિયલ પાછળ કેટલી ગાડીઓ રોકાય અને કેટલા હજારનું ખર્ચ થઈ પડે? એ મને કેમ પોસાય? હું તો લોભિયો રહ્યો. તેં આજે તો વધારાનું ખાનું માગ્યું, પણ સલૂન માગ્યું હોત તો તે પણ મળત; પણ એ તને શોભત કે? એટલે તેં બીજું ખાનું લીધું, પણ તે સલૂન માગ્યા બરાબર છે. હું જાણું છું, કે તું આ બધું મારા ઉપરના અત્યંત પ્રેમને વશ થઈને કરે છે. પણ મારે તો તને ઊંચે ચડાવવી છે, નીચે નથી પછાડવી, એ તારે સમજવું જોઈએ. અને એ સમજી હોં તો હું તને કહી રહ્યો છું અને તારી આંખમાંથી પાણી પડી રહ્યાં છે તે ન પડવાં જોઈએ. હવે એનું પ્રાયશ્ચિત્ત એ જ, કે તું બધો સામાન અહીં ખસેડી લે અને આગળનું સ્ટેશન આવે ત્યારે સ્ટેશન-માસ્તરને મારી પાસે બોલાવજે.”

હું તો થર થર ડાંપતી હતી. સામાન તો ખસેડ્યો, પણ મને પૂ. બાપુજીની ચિંતા થતી હતી કે હવે કેમ થશે? ઘણી વખત

આવી નાની ભૂલ ભલે બીજાની હોય, પણ એ પોતાની જ ગણે અને એકાદ ટંક ખાવાનું પણ છોડે, એ મોટી ચિંતા હતી.

વળી ટ્રેનમાં લખવાનું, વાંચવાનું, માટી લેવાનું, કાંતવાનું, મને ભણાવવાનું વગેરે બધું કામ ! જેટલું ઘરમાં બેઠા કરવાનું રહે તેટલું જ ટ્રેનમાં મુસાફરીમાં પણ ચાલુ રહે !

અંતે સ્ટેશન આવ્યું. સ્ટેશન માસ્તરને બોલાવ્યા. બાપુજીએ એને મારું પરાક્રમ કહ્યું, કે “આ છોકરી મારી પૌત્રી છે, પણ બિચારી ભોળી ભલી છે. હજુ મને કદાચ સમજી નહીં હોય, તેથી જ આ બે ખાનાં પસંદ કર્યાં. એમાં એનો દોષ નથી. દોષ મારો જ. મારી કેળવણી એટલી અધૂરી હશે ને ? હવે મારે અને એણે બંનેએ પ્રાયશ્ચિત્ત કરવું રહ્યું. એટલે આ ખાનું ખાલી કરી નાખ્યું છે. તેનો ઉપયોગ તમે વધારાના પેસેન્જરો લટકે છે તેને મારે કરો; અને તો જ મારું દુઃખ હળવું થશે.”

સ્ટેશન-માસ્તરે ઘણી આજીજ કરી, પણ બાપુજી ક્યાં માને તેવા હતા ? સ્ટેશન-માસ્તરે ત્યાં સુધી કહ્યું, કે “હું એ લોકો મારે બીજો ડબ્બો બેઠાવી દઉં.”

બાપુજીએ કહ્યું : “બીજો ડબ્બો તો બેઠવો જ નોંધ્યો, પણ આનો ઉપયોગ કરી લો. જે ન નોંધતું હોય છતાં વધારે મળે છે તે વાપરવું, તેમાં હિંસા છે. મળતી સગવડનો દુરુપયોગ કરાવી આ છોકરીને તમે બગાડવા માગો છો ?” બિચારા સ્ટેશન-માસ્તર અંખવાણા પડી ગયા અને અંતે બાપુજીનું કહેવું માનવું પડ્યું.

એ તો હિંદુસ્તાનના પિતા હતા. એ સગવડ ભોગવે અને એમનાં બાળકો લટકે તે એમનાથી કેમ ખમાય ? એટલે લટકતા લોકોને જગ્યા મળી. અને મને જીવનમાં અમૂલ્ય પાઠ મળ્યો, કે

મળતી સગવડનો ઓછામાં ઓછો ઉપયોગ કરવો. ભલે એટલે ઠપકો એ વખતે વસમો લાગતો હતો, પણ આજે જીવનમાં એની કિંમત અમૂલ્ય થઈ પડી છે. આવા જીણવટ ભરેલા અહિંસા-પાલનથી જ એમણે પોતાનું જીવન ઘડ્યું હતું, અને એમાંથી ભલે ગમે તેટલું ઓછું હું ગ્રહણ કરી શકી; છતાં મારા જેવીને એવા ઘડતરનો લહાવો મળ્યો, જે જીવન પર્યંત મારો રહેશે.

પ્રશ્નો

૧. ગાંધીજી વૉઇસરોયને મળવા વિમાનમાં કેમ ન ગયા ?
૨. લેખિકાએ એ ખાનાનો ડબ્બો શા હેતુથી પસંદ કર્યો ?
૩. આપણે લેખિકાને આરીએથી બહાર નજર નાખી જોવાનું શા માટે કહ્યું ?
૪. લેખિકાની ભૂલ માટે આપણે તેમને શું પ્રાયશ્ચિત્ત કરવાનું કહ્યું ?
૫. લેખિકા આ પ્રસંગ ઉપરથી કયો પાઠ શીખ્યા ?
૬. નીચેના શબ્દોથી ઊંધા અર્થવાળા શબ્દ બનાવો:—
સદુપયોગ, ઠપકો, હળવું, સગવડ.



પાઠ ૨૫ મો

✽

વસંત જાગે

✽

શ્રી. મનસુખલાલ ઝવેરી

[આ પાઠના લેખક ઉચ્ચ કોટિના કવિ છે. 'ફૂલ-દોલ' 'આરાધના' વગેરે તેમનાં કાવ્યનાં પુસ્તકો તમે મોટા થાઓ ત્યારે જરૂર વાંચજો.

આ કાવ્ય પ્રકૃતિકાવ્ય છે. વસંત ઋતુ આવતાં વૃક્ષ, ફૂલ, પશુપંખી, માનવી, વગેરેમાં કેવા ફેરફાર થાય છે તે કવિએ વર્ણવ્યું છે.

આ કાવ્ય સાદું છે છતાં કેવું ઉદ્વાસમય છે!]

વસંત જાગે, વસંત જાગે,
 રોમ રોમ ધરતીનાં જાગે,
 સરવરકેરાં નીર જાગે,
 સાગર ઊઠ્યા સમીર જાગે,
 વસંત જાગે, વસંત જાગે.

સરવરપાળે સારસ જાગે,
 આંખાડાળે કોયલ જાગે,
 મંજરી કેરા પુંજે પુંજે
 મધુકર મદલર ગુંજે ગુંજે,
 ખુલખુલ કેરા ગીત ખુલંદે,
 મધુરપ વ્યાપે કુંજનિકુંજે,
 વસંત જાગે, વસંત જાગે.

ધરતીની રસધારા જાગે,
 નભમંડળના તારા જાગે,
 અલખેલી ઋતુરાણી કેરાં
 મદલર નયનો અડચે છબીલાં
 રંગરૂપના સમદર જાગે,
 વસંત જાગે વસંત જાગે.

વસુંધરાનાં ફૂલડાં જાગે,
 ફૂલડે ફૂલડે પરિમલ જાગે,
 માનવકેરાં હૈયાં જાગે,
 હૈડે હૈડે હરિવર જાગે,
 જીવન જાગે, જોખન જાગે,
 ક્ષાગણિયાના ક્ષાગે ક્ષાગે,
 વસંત જાગે, વસંત જાગે.

પ્રશ્નો

૧. વસંતઋતુની પવન તથા પાણી ઉપર શી અસર થાય છે ?
૨. વસંતઋતુમાં પ્રાણીઓ અને પક્ષીઓ શું કરે છે ?
૩. વસંતઋતુમાં મનુષ્ય શા શા અનુભવ કરે છે ?
૪. 'વસંતઋતુ' ઉપર એક નાનકડો નિબંધ લખો.



પાઠ ૨૬ માં

❖

રૂપિયાની

આત્મકથા

❖

શ્રી. કુટુમ્બિયા અને ઠંકર

[માણસની આત્મકથા હોઈ શકે, પણ 'રૂપિયાની આત્મકથા' તે કેમ હોઈ શકે? રૂપિયો ભલે માણસની માફક બોલે નહિ પણ તેનેય સુખદુઃખ તો હશે જ ને? રૂપિયો ઊજળો દેખાય છે તેટલો જ હંમેશાં સુખી હશે? આતો તમે કદી વિચાર કર્યો છે? આ પાઠ વાંચો

એટલે રૂપિયાના જીવનનો મર્મ તમને સમજશે.]

મારો જન્મ અમેરિકાના એક પર્વતની ખીણમાં થયો. ધૂળથી મારો દેહ ઢંકાયેલો હતો. એવા ને એવા ધૂળિયા વેશે મને વહાણમાં ચડાવવામાં આવ્યો. હું લંડન આવ્યો. ત્યાં હું સ્વચ્છ થયો. અગ્નિની ભઠ્ઠીમાં તપતાં મારા દેહનાં મલિન તત્ત્વો સરી પડ્યાં, અને હું કૌમુદીઊજળો કાંતિમય બન્યો. આવા સ્વરૂપમાં હું હિંદમાં આવ્યો. રાણી વિક્ટોરિયાની છાપ મારા ઉપર પડી અને હું રૂપિયો બન્યો.

આમ રૂપિયો બન્યા પછી મારામાં ભટકવાની અને નવા નવા પ્રદેશો જોવાની કોઈ અદ્ભુત વૃત્તિ જાગૃત થઈ. માણસોને પણ મારી આ વૃત્તિ ઘણી જ ગમી. તેમણે એક હાથમાંથી ખીજ

હાથમાં એટલી ઝડપથી મને ફેરવી દીધો કે હું પાંચ વર્ષનો થયો તે પહેલાં તો હિંદનો ખૂણેખૂણે નોંધ વળ્યો. છઠ્ઠે વર્ષે મારી કમબખ્તી ખેડી. મારે દુર્ભાગ્યે હું એક કંજૂસ ખુદાના હાથમાં સપડાઈ ગયો. તેણે મને લોખંડની મજબૂત તિનેરીમાં પૂર્યો. એ કેદખાનામાં મારા ખીજા પાંચસો લાઈઓ સડતા હતા. કેદખાનાની આ કારમી જિંદગીમાં અમને માત્ર એક દિલાસો હતો. દરરોજ સવાર અને સાંજના સુરમ્ય સમયે તે અમને બહાર કાઢતો અને ગણતો. કેટલાંક વર્ષના જેલનિવાસને અંતે એક રાત્રે તિનેરી ઉપર કોઈ હથોડા મારતું સંભળાયું. જ્યારે ખારાં બિઘડયું ત્યારે અમે જાણ્યું કે ખોલનાર વ્યક્તિ પેલો વૃદ્ધ નહિ, પણ તેનો વારસદાર હતો. એ ડોસો મરવાની અણી ઉપર હતો, એટલે આ જુવાન અમારી મદદે ધાયો અને અમને બંધનમુક્ત કર્યા.

મારા મિત્રોનું પછી શું થયું તે હું જાણતો નથી. પણ મને તો પેલા યુવાને ચંપલ ખરીદી મોચીને આપ્યો. મોચીએ સુથારને આપ્યો. સુથારે ભરવાડને. ભરવાડે પોતાની પ્રિયતમાને મારી ભેટ ધરી, અને લોળી ભરવાડણે ભવાની માતાના મહંતને ચરણે મને ધર્યો. આ પ્રમાણે મેં તો મોજથી જગતમાં મુસાફરી આદરી. તમે જાણો છો કે અમને રૂપિયાઓને ભટકવા જેવી ખીજા કોઈ પણ ચીજ પ્રિય નથી. ઘણીવાર મારા વડે કોઈ પુસ્તક ખરીદતું. ઘણીવાર સ્ટેશનથી હોટેલમાં જવાના ભાડા તરીકે મારો ઉપયોગ થતો.

ઘણાં વર્ષો આમ એક ગજવામાંથી ખીજા ગજવામાં ધૂમવામાં કાઢ્યાં. એવામાં ઇંગ્લેંડ અને જર્મની વચ્ચે વિગ્રહ ફાટી નીકળ્યો. એ વિગ્રહમાં હિંદુસ્તાને પણ ઘિટનને મદદ કરવાનો નિશ્ચય કર્યો અને મારો ઉપયોગ સિપાઈઓ ઊભા કરવામાં થયો. મારી લાલચ

આપીને પોલીસ અમલદારો એક ગામડામાંથી કોઈ ગરીબ માતાના એકના એક જુવાન પુત્રને ઉઠાવી લાવ્યા, અને તેને પરદેશની ભૂમિ પર લઇવા મોકલ્યો. પુત્રને છોડતાં માતાએ કરેલા છાતીફાટ રુદ્ધનથી મને પણ રડવું આવેલું. એ વૃદ્ધાએ મને ઘણા જતનથી જાળવ્યો. મને પણ એ પ્રેમની ઉપમાથી દૂર જવું ગમતું નહિ. પણ આખરે ડોસીની કોઠીનું તળિયું દેખાયું. એક મણ બાજરીને માટે ડોસીએ મને તબ્યો.

આ પ્રમાણે રખડતાં રખડતાં હું એક મરી ગયેલા પિતાના વસિયતનામા સાથે તેના તરુણ ઉઠાઉ પુત્રને હાથે પક્યો. એ દીકરાએ ધારેલું કે પિતાના વસિયતનામાથી તેને અઠળક ધન મળશે. પણ વસિયતનામું ઉઘાડતાં જ તેને સમજાયું કે તેને કશુંય આપવામાં આવ્યું ન હતું. આથી એને એટલો ગુસ્સો ચડ્યો કે મને હાથમાં લઈ, મારા ઉપર તેણે ગાળોનો વરસાદ વરસાવ્યો, અને છેવટે ખૂબ જોસથી મને બારીમાંથી બહાર ફેંકી દીધો. હું જે જગ્યાએ પક્યો તે એટલી એકાંત હતી કે કેટલાંય વર્ષો સુધી મને કોઈ ઊચકવા આવ્યું નહિ.

અચાનક જ્યારે મને એક વીમાદલાલે ઊચક્યો ત્યારે હું એટલો વિકૃત બની ગયો હતો કે રૂપિયા તરીકે મારી કિંમત કંઈ રહી ન હતી. છતાં મને રૂપિયા તરીકે ચલાવવા એ વીમાદલાલે ઘણાં પ્રયત્નો કર્યા. દ્રામની ટિકિટ ખરીદવા, શાકભાજી લેવા, શાહીનો ખડિયો ખરીદવા અને મોઢીનું બિલ ચૂકવવા-વગેરે અનેક પ્રસંગોએ તેણે મને અજમાવી જોયો, પણ કંઈ વળ્યું નહિ. આખરે દ્રામના ઉપલા ડબ્બામાં એસી નીચે ઊભેલા આંધળા ભિખારી તરફ જ્યારે તેણે મને ફેંક્યો ત્યારે તેની ઉદારતા ઉપર આખી દ્રામમાં બેઠેલા નરનારીઓ આફરીન પોકારી ઊઠ્યાં !

ફરી પાછો હું ફરવા લાગ્યો. ફરતો ફરતો હું એક મારવાડીના હાથમાં આવ્યો. તેણે મને વર્ષોથી સંઘરી રાખ્યો છે. થોડા દિવસ પહેલાં જ મને ગાળી નાખવા સંબંધી તે તેના મુનીમ સાથે વાત કરતો હતો. એનો વિચાર કરતાં જ મને કંપારી ધૂટે છે. આ અસહ્ય વ્યથામાંથી તમે મને ઉગારી લો તો સો ગાય છોડાવવાનું તમને પુણ્ય થશે.

પ્રશ્નો

૧. રૂપિયો આપણને સફેદ ચળકતો દેખાય છે; ચારે તેનો જન્મ અમેરિકાના એક પર્વતની ખીણમાં થયો તે કેમ અને ?
૨. રૂપિયા જે કારખાનામાં તૈયાર થાય છે તેને શું કહેવામાં આવે છે ?
૩. આ પાઠમાંનો રૂપિયો કેવી રીતે જુદા જુદા પ્રદેશોમાં મુસાફરી કરી આવ્યો હશે ? તેને ચાલતાં આવડતું હતું ?
૪. રૂપિયાને કંજૂસને ઘેર રહેવું કેમ ન ગમ્યું ?
૫. કંજૂસને ઘેરથી મુક્ત થયા પછી રૂપિયો ક્યાં ક્યાં ભટક્યો ?
૬. રૂપિયાની આત્મકથા એક માણસની આત્મકથાને કેટલે અંશે મળતી આવે છે ?
૭. જો રૂપિયો પોતાની આત્મકથા કહી શકે તો ખીણ વસ્તુઓ કહી શકે કે નહિ ? એમ હોય તો તમારી પેનસિલની પાસે તેની કથા કહેવડાવો.



પાઠ ૨૭ મે

❖

ગોઝારી મા

❖

શ્રી. ચંદ્રશંકર શુક્લ

[પહેલા પુસ્તકમાં તમે 'દશરથનો અંતકાળ' નામનો પાઠ વાંચ્યો હતો. તે જ લેખકના પુસ્તકમાંથી આ બીજો પ્રસંગ છે. રામ વનમાં સિધાબ્યા, દશરથ રાજા મૃત્યુ પામ્યા, અને બીજી તરફથી ભરતને તેડવા માણસો મોકલવામાં આવ્યા.

આ પાઠમાં ભરતના હૃદયની પાવત્રતા જોઈ શકાશે. બ્રાતૃપ્રેમ પાસે તેને રાજગાદીની કંઈ કિંમત ન હતી. ક્રોધમાં આવી જઈ તે મા ઉપર ગુસ્સે થાય છે તે એક રીતે યોગ્ય જ છે. કૈકેયીની ઇર્ષ્યા અને તેના લોભમાં ભરત રધુકુળનો વિનાશ જોઈ રહ્યો હતો. ભરતને સ્થાને જો કોઈ બીજો રાજકુમાર હોત તો રાજ અપાવનાર માતાને કેટલું માન આપત !]

ભરતશત્રુઘ્નને તેડવા નીકળેલા ઘોડેસવારો દોડતે ઘોડે મજલ દર મજલ કાપીને કેકય દેશમાં યુધાન્નિત રાજાના પાટનગરમાં આવી પહોંચ્યા. ભરતને આગલી રાત્રે ઘણાં જ ભયંકર શમણાં આવેલાં, તેની વાત કરતો તે મિત્રો આગળ ખેઠો હતો. સવારોએ આવી તેને કહ્યું, “ અયોધ્યામાં આપનું ઘણું જ જરૂરનું કામ પડ્યું છે, માટે હમણાં ને હમણાં પધારો. ” ભરતે બધાનું કુશળ પૂછવા માંડ્યું, પણ સવારોએ કહ્યું કે, “ અમારી પાસે તો આટલો જ સંદેશો છે. ” બંને ભાઈઓએ મામાની અને બીજાં સગાંવાલાંઓની રજા લીધી, અને સવારો સાથે અયોધ્યા આવવા નીકળ્યા.

યુધાન્નિતે તેમને વાઘ જેવા બળવાન અને મહાકાય એવા કેટલાક કૂતરા, બે હજાર સૈન્યા, સોળસો ઘોડા, અને કેટલાક હાથી અને અચ્ચર ભેટ આપ્યાં. “ અમને ઘણી જ ઉતાવળે

જવાની જરૂર છે,” એમ કહી ભરતે આ બધી ભેટ લેવા ના પાડી. છતાં યુધાજિતે આગ્રહ કરીને તેની સાથે એ બધું મોકલ્યું. આ બધા સાજને પાછળ રાખીને અયોધ્યાના ઘોડેસવારો સાથે રાજકુમાર આગળ નીકળી ગયા, અને રથને પૂરપાટમાં દોડાવી મૂક્યો.

સાત રાત્રિના સતત પ્રવાસ પછી આઠમે દહાડે અરુણોદય સમયે ભરતે અયોધ્યાનું દર્શન કર્યું. પ્રથમ દર્શને જાણે પહેલાંની અયોધ્યા રહી જ ન હોય એવું લાગ્યું. શહેરની ભાગોળ સૂની હતી. શહેર બહારના બાગમાં લોકોની આવજા રહેતી તેને બદલે આજે તે સૂના પડ્યા હતા. ભરતે કહ્યું, “સારથિ, આજે આ નગરી અરણ્ય જેવી કેમ લાગે છે? મને એકાએક શા સારુ બોલાવ્યો હશે?” દરવાજે થઈને નગરમાં પેઠા ત્યાં એવો જ ગમગીન દેખાવ જોયો. ઝાડો જાણે પાંદડાં નાખી નાખીને રુદન કરે છે. ઝાડનાં પાંદડાંના ઢગલા રસ્તા પર વાળ્યા વિનાના પડ્યા છે. પક્ષીઓના કલરવ બંધ થઈ ગયા છે. વાજિત્રના ઘોષ સંભળાતા નથી. આગળ ગયા ત્યાં ઘરોનાં બારણાં ઉઘાડાં પડ્યાં છે, કચરા પાણુ કાઢેલા નથી. મંદિરોમાં ક્યાંયે પૂજના ઘંટાનાદ થતા નથી. માળીઓને ત્યાં ફૂલના હાર લટકાવેલા નથી. દુકાનો પર વેપાર ચાલતો નથી. જે માણસો આવે જાય છે તેમનાં મોં પર ઉદાસી છવાઈ ગયેલી છે.

ભરતના મનમાં અનેક તર્કવિતર્કો થઈ ગયા. હવે કેમ કરીને પિતાને મળું, માતાને મળું, રામનાં દર્શન કરું, એવી અધીરાઈ તેને થવા લાગી. સીધો તે પિતાના મહેલમાં ગયો. પિતાનું ભવન સૂતું જોયું. તરત જ ભરત માતાને મંદિરે પહોંચ્યો. જઈને માતાને પગે પડ્યો અને પહેલું જ પૂછ્યું, “માતા, પિતાજી ક્યાં છે?”

કૈકેયી સોને મઢેલા આસન પર બેઠી હતી ત્યાંથી ઊતરી. પતિવિયોગનું દુઃખ તો તેને સાલતું હતું પણ ભરતને તો ન જણાવા દીધું. પોતાના પિયરની ખબરો પૂછવા લાગી, “હું ભાઈ, દાદા, મામા બધાં સાજાંતાજાં છે ને? તને આવતાં કેટલા દિવસ લાગ્યા? બહુ થાક્યો લાગે છે, નહિ દીકરા?”

ભરતે જવાબ દીધો, “અહીં આવતાં સાત જ રાત લાગી. મામાને ત્યાં સહુ કુશળ છે. પણ પિતાજી ક્યાં છે એ કહોને, મા. આ તમારું ભવન આજે પિતા વિના મને સૂનું કેમ લાગે છે? કૈસલ્યા માતાને મંદિરે જાઉં? ત્યાં મને પિતાનાં દર્શન થશે? મને તેમણે કેમ બોલાવ્યો છે?”

ભરતને ઉત્તર દેતાં કૈકેયીની જીભ ઊપડતી નહોતી. તેણે બહુ વાર જીભ ચાવી, શબ્દ કાઢવાને બહુયે પ્રયત્ન કર્યા. અંતે મહા-પ્રયાસે બોલી, “ભરત, તને શું કહું? મેં અલાગણીએ તો બહુયે સાચવ્યું. બિચારી મંથરા પણ મદદે ધાઈ. પણ બનવા કાળ તેને મિથ્યા કોણ કરે? પ્રાણીમાત્ર જે ગતિ પામે છે, તે ગતિએ તારા પિતા પહોંચ્યા. તારા પિતાની તો સદ્ગતિ થઈ. આપણને મૂકીને રાજા ચાલ્યા ગયા.”

ભરત સ્તબ્ધ થઈ ગયો. શોકથી તેનું હૈયું એવું ચૂરેચૂરા થઈ જતું હતું, કે આંસુ આવવાં પણ કઠણ હતાં. “હાય! મને આ ખબર આપવા જ બોલાવ્યો? હા! શિરચ્છત્ર, મારે માથે હવે કોણ સ્નેહથી હાથ ફેરવશે? મારું માથું હવે કોણ સૂંઘશે? અરેરે! તમે મને દૂર મોકલીને નમેરા થઈને ચાલ્યા ગયા? મને રામના હાથમાં સોંપી જવા પણ ન રહ્યા? અરે, ધન્ય છે રામલક્ષ્મણને જેમણે પિતાનો અંતકાળનો આશીર્વાદ લીધો, ને પિતાનો અગ્નિસંસ્કાર કરી કૃતાર્થ થયા! માતા, હવે રામ ક્યાં

મળે તે મને કહો. મને તરત રામ પાસે લઈ જાઓ. હવે રામ જ મારું શિરચ્છત્ર છે. હું તેમનો સેવક છું.”

કેકેયીનું હૈયું ભીનું તો થયું, પણ તે કઠણ થઈને બોલી, “ભરત, તું ક્ષત્રિયકુમાર છે ને ? આવો વિલાપ તે તને છાજે ? ધૈર્ય ધારણ કર. ભાઈ, થવાનું હતું તે થઈ ગયું. આપણું એમાં શું ચાલે ?”

“મા, એ તો કહો, પિતાજીનાં છેલ્લાં વચન શાં હતાં ? એ સાંભળીને તો ધન્ય થાઉં.”

“રાજાએ ‘હે રામ, હે લક્ષ્મણ, ઓ સીતા’, એ શબ્દો બોલતાં બોલતાં દેહ મૂક્યો.”


ભરત પર વજ્રપાત થયો. “માતા, હું આ શું સાંભળું છું ? ત્યારે આર્ય રામ, મારો વહાલો લક્ષ્મણ અને સીતાદેવી એ સમયે નહોતાં ?”

“ના, ભાઈ. એ તો ત્રણે દંડકારણ્યમાં ગયાં. તારા પિતાએ તેમને વનવાસ આપ્યો.”

“વનવાસ ! શા સારું ? શું રામે કોઈ ગ્રાહ્યણને રંજડયો ? શું કોઈ નિરપરાધીને માર્યો ? શું કોઈ સ્ત્રી ઉપર કુદૃષ્ટિ કરી ? થયું શું ?”

“ના રે, રામ એવું પાપ કરે ખરો ? રામ કોઈને શા સારું મારે ? રામ તો પરસ્ત્રીની સામે આંખ પણ માંડતો નથી. પણ વત્સ, તું ન ચિડાય તો તને કહું. રામનો અભિષેક થતો હતો તેમાં મેં તારા સુખનો વિચાર કર્યો. તને રાજા બનાવવા ધાર્યું, અને મારા બે વર બાકી હતા તે માગી લીધા. તારે માટે રાજ્ય માગ્યું, ને રામને માટે દેશવટો. જો ભાઈ, માતાએ તારે સારું કેટલું કર્યું ? મારા તરફ હેતની અમીદૃષ્ટિ તો નાખ.”

ભરતની આંખમાંથી ચોધારાં આંસુ વહેવા લાગ્યાં. “અરે ! આ મારી મા ! આ અંગારો પિતાશ્રીએ કેમ સંઘર્યો ? અરે, કૈકેયી ! રામ તો તને અને કૌસલ્યાને સરખી ગણતા. કૌસલ્યાને તેં ઓછું દુઃખ દીધું છે ? પણ તેણે તને હંમેશાં બહેન જેવી ગણી છે. તેના દીકરાને તેં વલ્કલ પહેરાવીને વન મોકલ્યો ! અને એ બધું મારે નામે ! આટલું ઘોર કર્મ આ અધમ જીવને માટે તેં



હે પતિઘાતક સ્ત્રી ! તું મારી મા કહેવાને લાયક નથી.

કર્યું ? પણ તારો મનસૂબો તો હું પાર નહિ જ પડવા દઉં. આ રાજ્યને છોડીને વનમાં જઈ મારા રામને લાવીશ, નહિ તો તેની સાથે જ તેનો દાસ થઈને રહીશ. હે પતિઘાતક સ્ત્રી ! તું મારી મા કહેવાને લાયક નથી. તું ધર્માત્મા અશ્વપતિની દીકરી પણ નથી. તારે આવ્યે આ પવિત્ર રઘુકુળનો નાશ થવા બેઠો છે. તારે પાપે આખું અયોધ્યા નિરાધાર થઈ ગયું છે. રાજ્યને લોભે તેં

સત્યાનાશ વાળ્યું છે. તારું દીધું રાજ્ય મારે શા કામનું છે? મારે તો હવેથી તારું મોઢું પણ જોવું નથી. પડી રહેજે તું હવે તારા અંધારા ચોરડામાં, અને સહ્યા કરજે ત્યાં. કોઈ તારા સામું પણ જોનાર નથી. આ ફૂર કામનું પ્રાયશ્ચિત્ત કરવું હોય તો તું અગ્નિમાં પ્રવેશ કર, કાં તો અરણ્યમાં જા, કાં તો ગળે ફાંસો ખા. એ સિવાય તારા પાપનું નિવારણ નથી.”

કૌસલ્યાએ ભરતના આવવાની વાત સાંભળી સુમિત્રાને કહ્યું, “બહેન, ભરત આવ્યો જણાય છે. તું મને તેની પાસે લઈ જા. તેને મળીએ તો ખરાં.” કૌસલ્યાનાં અંગ શિથિલ થઈ ગયાં હતાં. સુમિત્રાનો ટેકો લઈ તે ભરતને મળવા નીકળી હતી. ત્યાં તો ભરત અને શત્રુઘ્ન બંને આવી પહોંચ્યા. કુમારોએ માને ખોળે માથું મૂક્યું.

કૌસલ્યાએ કહ્યું, “ભરત, આ તને નિષ્કંટક રાજ્ય મળ્યું છે. કૈકેયીએ તો કાળો કેર કર્યો. મારી આંખના રતન જેવા રામને વનમાં કાઢીને તેણે શું મેળવ્યું? હવે તું કૈકેયીને કહે, કે મને પણ વનમાં મોકલે. નહિ તો હું જ સુમિત્રાને આગળ કરીને જાઉં. જોઈએ તો તું મને લઈ જા. તારે માટે આ ભર્યોભાદર્યો કોસલ છે. એ તું ભોગવ. ભાઈ, અમને તું રામ પાસે જવા દે.”

ભરતના હૃદયમાં ભાણું ભોંકાયું. તેના શબ્દો સાથે આંસુની ધારા ભળવા લાગી. “માતા, મને નિરપરાધીને દોષ શા સારુ દો છો? આ ઘોર કામમાં જો મારી જરાયે સંમતિ હોય, મેં સ્વપ્ને પણ રામનો દ્રોહ કર્યો હોય, તો આ પૃથ્વી પર જેટલાં પાપ છે તે બધાં મારે માથે પડજો. મારે માથે આલ તૂટી પડજો. મા, આ હતભાગીને નામે આ ગોઝારું કામ થયું! એના કરતાં હું જન્મ્યો જ ન હોત તો કેવું સારું થાત!” બાણે હમણાં હૈયું ફાટી જશે એવી રીતે ભરત ડૂસકાં ભરવા લાગ્યો.

કૌસલ્યાએ પોતાના દુઃખનો વેગ જરા રોક્યો. તે બોલી,
 “ભરત, પુત્ર, તું રુએ છે ને મને બધું તારું થાય છે. મૂકી દે
 શોક, તું મારી સામું જો. તારી ખુદિ નિર્મળ છે તો તારું ભલું
 થશે. આવ દીકરા, હું તારી મા. તને જોઈને જાણે રામ પાછો
 આવ્યો હોય એવી શાંતિ વળે છે.” કૌસલ્યાએ ભરતને જોળે
 બેસાડ્યો. બંને જણાંનાં આંસુની ધારાઓ ભેગી થઈ. સુમિત્રા
 અને શત્રુઘ્ન પણ ગંગા-યમુના વહેવડાવતાં હતાં.

પ્રશ્નો

૧. દશરથ રાજાના મૃત્યુ વખતે ભરત અને શત્રુઘ્ન ક્યાં હતાં ?
૨. દશરથે કયે પ્રસંગે બે વરદાનો કૈકેયીને આપ્યાં હતાં ?
૩. દશરથ રાજાના મૃત્યુથી કૈકેયીને શોક થયો હતો કે નહિ ?
૪. અયોધ્યા નગરીમાં દાખલ થતાં ભરતે શો ફરફાર જોયો ? એ
 દેખાવની તેના મન પર શી અસર થઈ ?
૫. પોતાને ગાદી મળી અને રામને વનવાસ મળ્યો તેથી ભરત ખુશ
 થવાને બદલે દિલગીર કેમ થયો ? ભરતે કૈકેયીને શો ઠપકો આપ્યો ?
૬. ભરતને કૌસલ્યાએ કેવી રીતે શાંત પાડ્યો ?
૭. આ પાઠ પરથી ભરતમાં કયા સદ્ગુણો હતા અને કૈકેયીમાં કયા
 દુર્ગુણો હતા તે શોધી કાઢો.
૮. આ વાત પરથી કોનો પુત્રપ્રેમ વધારે ઉચ્ચ ગણાય-કૈકેયીનો કે
 કૌસલ્યાનો ?
૯. ‘સારુ’ અને ‘સારુ’ ના અર્થમાં શો તફાવત છે ?



પાઠ ૨૮ મો

❖

ભુલકણા

વિદ્યાર્થીની વાર્તા

❖

શ્રી. ક્ષિતિભાદ્રન સેન

[આ વાર્તા જાપાનની છે, અને તેના લેખક યંગાળી છે. પોતાનું નામ ભૂલી જાય એવા માણસો તમે સાંભળ્યા છે? પોતાની જન્મતારીખ ભૂલી જનારા તો ઘણા હશે. આ તેનાથી એક ડગલું આગળ. વાર્તા રમૂજ છે. જેને પોતાનું નામ યાદ ન રહે તે વિદ્યાર્થીને શી ખબર પડે કે ખોખે ખોખે તે કંઈ નદીનું પાણી ઉલેચાય?

વળી નદી તે કોઈનું નામ ચોરી જાય? પણ અકસ્માતે એવું બન્યું કે નદીના રક્ષક પાસેથી તેને તેનાં નામ મળી ગયાં. તેથી તેણે તો એમ જ ધાર્યું હશે કે નદીએ ચોરેલાં નામ રક્ષક પાસે આવ્યાં અને તેણે તેને પાછાં આપ્યાં.]

એક માણસ હતો. તે પ્રથમ ખીજા વિદ્યાર્થીઓની માફક ગુરુને ઘેર ભણવા ગયો. તેને જે કંઈ કહેવામાં આવતું તે તે ભૂલી જતો. તેનું નામ શું તે તેને વારંવાર કહેવામાં આવે તો પણ એક કલાકમાં તે પાછો ભૂલી જતો. તેને તેની માતાએ ખૂબ લાડથી ખવરાવી પિવરાવી હુણ્ણુપુષ્ટ કર્યો હતો. તેની માએ જોયું કે તેનાથી નામ પણ યાદ રખાતું નથી, ત્યારે તેની સાથે નામ કહેવાને માટે એક નોકર મોકલી આપ્યો. તેને નોકરની મદદથી મોટો કર્યો હતો. તેને જ્ઞાન નહોતું, પણ શરીર સારું અને મન નિર્મળ હતું. તેની મા મરી ગઈ. તેને સંસારમાં ક્યાંય આશ્રય ન રહ્યો. તેથી તે કોઈ ગુરુને ઘેર ગયો. તેણે સંન્યાસી થવાનો વિચાર કર્યો હતો.

ગુરુએ પૂછ્યું, ‘ તારું નામ શું ? ’

ત્યારે તેણે જવાબ આપ્યો, ‘ મારા ગામમાં જઈ પૂછી આવું. ’ ગામમાં જઈ નામ પૂછી તો આવ્યો, પણ માર્ગમાં આવતાં

આવતાં વીસરી ગયો. તેથી શુરુને કહ્યું, ‘મને મારું નામ યાદ રહેતું નથી; માટે મને એ નામ આપો કે જેથી એક ખોવાય તો બીજું કામ આવે.’

એટલે શુરુએ તેને એ નામ આપ્યાં: એક તો ‘કુતોબા’—જેનો અર્થ ‘બહુ થયું,’ ‘પૂરતું છે’ એવો થાય છે; અને બીજું ‘શિયોબા,’ જેનો અર્થ ‘વધારેની શી જરૂર’ એવો થાય છે. તેણે કહ્યું, ‘મારા ખેસની એ બાજુએ એ નામ લખી આપો. રસ્તે કે ખેતરમાં પણ રખેને એ નામો ભૂલી જવાય !’

સવાર, મધ્યાહ્ન અને સંધ્યાની આરતી વેળાએ પણ તે ‘કુતોબા-શિયોબા’ નું રટણ કરતો. જતાં જતાં મોટા પર્વત દેખે અને આશ્ચર્ય થાય, તો આશ્ચર્ય જણાવવા પણ ‘કુતોબા—શિયોબા’ બોલતો. જંગલમાં જંગલી પ્રાણી ભેઈ બીક લાગે ત્યારે ‘કુતોબા—શિયોબા’ બોલવા લાગે. એક જગ્યાએ મીઠાઈ વહેંચાતી હતી. તે ભેઈ આનંદમાં આવી જઈ ‘કુતોબા—શિયોબા’ કરવા લાગ્યો. ખાતાં ખાતાં પણ એ નામ ન છોડે.

એ રીતે ચાલતાં ચાલતાં સામે નદી આવી. જાપાનમાં નદીનું નામ, પાર કરવાની જગ્યા, પાણી કેટલું, વગેરે માહિતી પાટિયા પર લખીને નદીકિનારે રાખવાનો નિયમ છે. એ ભેઈને તેણે વિચાર્યું કે કમ્મરપુર પાણી હશે. પણ વરસાદ થયેલો એટલે ખરી રીતે પાણી એ માથાપૂર હતું. તેથી ‘કુતોબા—શિયોબા’ કરતો કરતો ધીમે ધીમે તે આગળ વધવા લાગ્યો, પણ એકદમ ખાડો આવ્યો તેથી ડૂબકાં ખાવા લાગ્યો; અને ગમે તેમ કરી તરફડતો તરફડતો નદી ઓળંગી બહાર આવ્યો. પણ આ ધમાલમાં તે પેલું નામ ભૂલી ગયો. એથી ખેસ પર નામ ભેવા ગયો ત્યાં નામ લખેલું પાણીમાં ધોવાઈ ગયું હતું. એટલે બોલી બિચ્યો, ‘અરે !

ઓ નદી ! તેં જ મારું નામ ચોરી લીધું છે. તું તે એને ક્યાં સંતાડશે ? એ તો હું હમણાં શોધી કાઢું છું.’



પોતાનાં નામ શોધવા નદીનું પાણી ઉલેચે છે.

તેના માથા પર પ્રાચીન પદ્ધતિની વાંસની ચીપોની ટોપી હતી. ઘૂંટણ સુધી પાણીમાં ઊભો રહી પાણી ઉલેચવા લાગ્યો, અને વિચાર કરવા લાગ્યો, કે આવી રીતે પહેલાં બધું પાણી કાઢી નાખીશ, અને પછી છેવટે નામ રહી જશે તે લઈશ.

એ નદીમાં મોતી પાકતાં હતાં. તે ઘણી વખતે ચોરાઈ જતાં હોવાથી ત્યાંના ઇબરદારનો માણસ ચોંકી કરવા માટે પર્વત પર રહેતો હતો. તેણે દૂરથી જોયું કે આ કોઈ મોતી ચોરવા આવ્યો છે. તેથી તેણે છુપાઈને આવીને એકદમ તેને પકડ્યો અને કહ્યું, “તું કોણ છે ? અમારી નદીમાં તું શું કરે છે ?”

તેણે સામું પૂછ્યું, ‘ શું કહ્યું ? તારી નદી ? ’ પેલાએ કહ્યું, ‘ હા, મારી નદી. ’ એટલે તેણે સમજ પડી ગઈ હોય એમ કહ્યું, ‘ હવે ત્યારે નક્કી થયું કે તે જ મારું નામ ચોરી લીધું છે. જ્યારે મારું નામ સુદાં ચોર્યું છે તો બીજાં કેટલાયનું શું શું નહિ ચોર્યું હોય ! તું મારાં બે નામ આપી દે. નામ આપીશ તો જ તને જવા દઈશ. ’ એમ કહી તેનું ગળું એકદમ જોરથી એવું પકડ્યું, કે પેલા નદીનો રક્ષક તો મરવા જેવો થઈ ગયો, અને તેનાથી ‘ કુતોબા-શિયોબા ’ (બહુ થયું, વધારેની જરૂર નથી) બોલાર્થ જવાયું. ‘ કુતોબા-શિયોબા ’ એ શબ્દો સાંભળતાં જ પેલાએ તેનું ગળું છોડી દીધું અને કહ્યું, ‘ હા ! હવે કેવાં નામ આપ્યાં ! ’ પછી આનંદથી ‘ કુતોબા-શિયોબા ’ બોલતો બોલતો તે આગળ ચાલ્યો ગયો.

પ્રશ્નો

૧. વિદ્યાર્થીએ સંન્યાસી થવાનો કેમ વિચાર કર્યો ?
૨. ગુરુએ એ વિદ્યાર્થીને બે નામ કેમ આપ્યાં ? ક્યાં બે નામો આપ્યાં ? એ નામોના અર્થ શા હતા ?
૩. નામો યાદ રાખવા માટે વિદ્યાર્થીએ શી યુક્તિ કરી હતી ?
૪. નદીએ એ વિદ્યાર્થીનાં નામો કેવી રીતે ચોરી લીધાં ?
૫. નદી પાસેથી તેણે કેવી રીતે નામ પાછાં મેળવ્યાં ?



પાઠ ૨૯ મો

❧

વરદાન

❧

શ્રી. ચંદ્રવદન મહેતા

છે, જ્યારે બહેનની (ધલાની) માગણી સ્ત્રીસુલભ ક્રોમળતાભરી છે. ભાઈ દુઃખોને દાડખાનાની માફક ફેડી નાખવા માગે છે, અને બહેન સ્વર્ગના દિવ્ય સંગીત વડે જગતમાં શાન્તિ રેલાવવા ઇચ્છે છે.]

‘ધલા, અહીં જો કદી દેવ આવે,
ને સાથ જો બે વરદાન લાવે;
જાણે છ તો શું—વરદાન કેવું
હું એક માણું પ્રભુ પાસ એવું ?

દેવેન્દ્રના દારુણ વજ્ર જેવા
પૃથ્વી વિષે છે દુઃખરાશિ એવા;
એમાં કડાકા ભરપૂર લાધું,
એને ફરંતી વીજરેખ બાંધું.

એ વજ્ર જેવાં વીજ ને કડાકા,
સ્વર્ગે લઈ ફેડું ત્યહીં ધડાકા;
વેરું બધે એ દુઃખરાશિ દાડું;
એવું હું માણું વરદાન મારું’.

‘હું તો, ક ની, ભાઈ, ન એમ માણું,
એ દેવને તો નમી પાય લાણું;
જે દિવ્ય સંગીત ત્યહીં ગવાય,
જેથી બધો રાસ વળી રચાય;

ટાળી સદાની દુઃખની ય બ્રાંતિ,
દે નિત્ય આનંદ અનંત શાંતિ;
સંગીત એવું ઉર ઠારનારું,
યાચું હું તો એ વરદાન મારું.

પૃથ્વી તણી નિત્ય પ્રદક્ષિણાઓ
હું તો કરું ને ગજવું દિશાઓ;
ગાયા કરું એ જ અનંત ગીત,
પૃથ્વી પછી થાય જ સ્વર્ગજીત.’

પ્રશ્નો

૧. ભાઈબહેન વચ્ચે શો સંવાદ થાય છે ?
૨. દેવ પ્રસન્ન થાય તો ભાઈ શું વરદાન માગવાનું કહે છે ? બહેન શું વરદાન માગવાનું પસંદ કરે છે ?
૩. બન્નેમાંથી કયું વરદાન તમને ગમે ?
૪. નીચેના શબ્દસમૂહો કયા કયા શબ્દોના બનેલા છે તે છૂટા પાડી અર્થસહિત સમજાવો—

દેવેન્દ્ર, દુઃખરાશિ, વીજરેખ, અનંત, સ્વર્ગજીત.



પાઠ ૩૦ મે

❖

વિષયના

❖

શ્રી. શારદાપ્રસાદ વર્મા

[પહેલા પુસ્તકમાં “તાજમહાલ”
નો પાઠ તો તમે વાંચ્યો હશે. તેના
જ લેખકનું આ નાટક છે.

લગભગ પંદરમી સદીમાં એટલે
આજથી પાંચસો વર્ષ પહેલાં મીરાં
નામની એક રાજકુંવરી થઈ ગઈ. તે
પરણી તે પહેલાં તેનું હૃદય કૃષ્ણભક્તિ
તરફ હતું; એટલે આખો સમય
ઈશ્વરભક્તિમાં જ પસાર કરતી.

લગ્ન પછી પણ તે તો ભક્તિમાં તસ્લીન રહેતી. તેના શ્વસુરપક્ષને આ
વાત ગમી નહિ. મીરાં તો સાધુઓને તેડાવતી અને તેમની સાથે ભજનો કરતી.
તેથી રાણાએ એટલે તેના પતિએ ગુસ્સે થઈ તેને શિક્ષા કરી કે મીરાંએ ઝેર
પીવું. મીરાંએ ઝેર પીધું. પરંતુ ભક્તિજનથી તેના ઉપર ઝેરની અસર ન થઈ.]

એક દાસી—(પ્રવેશીને) રાજમાતા ને ગુરુપત્ની પધારે છે.
[દાસી જાય છે. રાજમાતા અને ગુરુપત્ની પધારે છે.]

મેનાવતી—(સહર્ષ) જય ! જય ! મીરાં આપની આજ્ઞા
સ્વીકારે છે.

મીરાંબાઈ—આ, આ ! ભાવના વિનાનું જીવન, પ્રેમ વિનાનું
ભિંમીદીન જીવન કેવું હોય ?

મેનાવતી—ભાવના વિનાનું જીવન જીવન કહેવાય ? પછી તો
જીવન મૃત્યુ !

ગુરુપત્ની—મેનાવતી ! હવે મિથ્યા પ્રયત્ન રહેવા દો. -
રાજઆજ્ઞા નીકળી ચૂકી છે.

મેનાવતી—શું ? રાજમાતા ! શી આજ્ઞા ?

ગુરુપત્ની—(ટાઢાશથી) હળાહળ વિષપાનની.

મેનાવતી—આ સ્વીકાર પછીયે મીરાંને વિષપાન ?

ગુરુપત્ની—સ્વીકાર ? હવે કેવો સ્વીકાર ? આટલું મોડું ?

મીરાંબાઈ—વિષપાન શા માટે ? વિષ, કેવું વિષ ?

ગુરુપત્ની—(ડામતી) વિષ જેવું વિષ વળી. કેવું છે એ જાણવું છે ? તો જાણો ભક્તિના પયગંબર. એ એવું હળાહળ છે, કે તેના એક ણિંદુનો સ્પર્શ માત્ર પ્રાણ હરવા સમર્થ છે. એ વિષ પીનારની શિરાએ શિરાએ ધીરે ધીરે પ્રસરે છે, ને જેમ જેમ પ્રસરતું જાય છે તેમ તેમ છેદાય છે મર્મેમર્મ. ધીમે ધીમે નસો તૂટતી, લીલીછમ બનતી નજરે દેખી મરનાર મરે છે.

મેનાવતી—(કરગરતી) આવાં વિષપાન મારી મીરાંને ! શા માટે ? તેણે રાજનો એવો શો દ્રોહ કર્યો ? રાજમાતા ! તમારી ઇચ્છા હોય તો મીરાં મેવાડમાંથી દેશવટો લે. પણ આમ દેહાન્ત શા સારુ ? આપનેયે પુત્રપુત્રીઓ છે. જેવું આપનું હૃદય તેવું પ્રત્યેક માતાનું. હું માતા તરીકે ભિક્ષા માગું છું રાજમાતા પાસે. (મેનાવતી રાજમાતા પાસે પાસવ ધરે છે, અત્યંત આજ્ઞવંધી. ગુરુપત્ની તરછોડી નાખે છે.)

ગુરુપત્ની—એના અમલની બજવણી જેમ બને તેમ તાકીદે કરવાની ફરમાસ છે. રાજઆજ્ઞાની આડે આવનારનેયે એ જ સજા થાય છે.

મેનાવતી—(આંસુ સાથે વિનંતિ કરતી) તો....તો મને પહેલું આપો. લાવો. લાવો એ વિષનાં પ્યાલાં એકને બદલે હોય એટલાં. હું પી જઈશ—મારી મીરાં ખાતર....મારી મીરાં....ખાતર—એના જીવન માટે આપ કહો એ કરીશું. અમારું રાજપાટ, અમારું જીવન, સર્વસ્વ આપને ચરણે ધરી દઈશું. રાજમાતા ! આપ આજ્ઞા ફેરવાવી શકો છો ?

મીરાંબાઈ—જન્મદાત્રી માતાનું આ કલ્પાંત, વિષપાનની આવી યાચનાઓ ! નથી સહેવાતાં....વિષપાન મીરાંને ! મીરાં, તેં એવાં શાં કામ કર્યાં ? કેને દુલબ્યા ? રાજનો, ધર્મનો એવો શો દ્રોહ કર્યો ? ભક્તિ માટે, એ જીવન ? સાચા તલસાટ માટે વિષપાન....તો એ ભક્તિ માટે, જીવન માટેના તલસાટ સાચા શાના ? જાવ, એ ભગવત જીવનની ભાવના, વિદાય થાવ એ ભક્તિની કલ્પના....બા, સાસુજી, આચાર્યપત્ની ! જાઓ, જાઓ. જાહેર કરો, મીરાં આજથી ભક્તિના સ્વાંગ તજે છે, ને ભાગ લેશે ઐહિક બધાં કર્યોમાં.

ગુરુપત્ની—મીરાં, રાજઆજ્ઞા નીકળ્યા પછી આ ડહાપણ શા બપનાં ?

મીરાંબાઈ—સાસુજી ! રાજઆજ્ઞા એટલે કેની આજ્ઞા ? રાજમંડળની, રાણાજીની કે આપની !

ગુરુપત્ની—ઓહો ! મોટાં મહારાણી થયાં છે ને રાજઆજ્ઞાનો અર્થ જાણતાં નથી.

મીરાંબાઈ—મીરાં એ સારી રીતે જાણે છે ને એથી પૂછે છે, જેથી મહારાણી તરીકે એ આજ્ઞાનો તોડ કરી શકે.

ગુરુપત્ની—તો એ આજ્ઞા ખુદ રાણાજીની છે.

મીરાંબાઈ—સાસુજી ! આ વાત ખરી છે ?

રાજમાતા—મીરાં, તારું મૃત્યુ ! તારું મૃત્યુ કોઈ નેય ગમતું નથી. પણ બીજો આરો જ નથી. રાણાજીએ નિરુપાયે સ્વયં કરમાવ્યું છે.

મીરાંબાઈ—રાણાજીને મારા મૃત્યુની જરૂર હતી તો એ માટે આટઆટલી વિચારણા શી ? આપનેય એ જાણાવતાં આટલો સંકેત શો ? મને એ શિરસાવંધ છે. લાવો એ કઠોરો. હું તેમનાં

મોકલ્યાં વિષ-સુધાપાનશાં આરોગીશ. તેમનાં ઈચ્છ્યાં મારાં અવ-
સાન, એ સુલગ ઘડી ક્યાંથી? તેમનાં મોકલ્યાં પાન મારે કરવાનાં!
હું તો ખરે જ બડલાગી!

(દાસી વિષનો કટોરો લઈ આવે છે.)

મેનાવતી—હું આપને પાચે પડું છું. વીર રાઠોડ કોઈનેય
નમતા નથી. તેમનાં પાઘ અને શિરપેચ પવિત્રતાનાં બને છે.
એ પણ આપના ચરણમાં, એવાં અણુનમ વ્રતને,—મીરાંના
જીવતદાન માટે.

મીરાંબાઈ—(મેનાવતીનું સાંત્વન કરતી) બા! નકામી લિક્ષા
માગવી રહેવા દે. આપણું વીરવ્રત જાળવી રાખ. પતિની આજ્ઞા
આર્યપત્ની નહિ માને તો પછી જગતમાં આર્યત્વ ક્યાં રહેશે?

ગુરુપત્ની—લ્યો, મીરાંબાઈ! અમારાં મહારાણી સાહેબ!
રાજજી આપને ચરણામૃત મોકલે છે. લ્યો, પી લ્યો.

(દાસી એ વિષકટોરો મીરાંબાઈ પાસે મૂકે છે.)

મેનાવતી—(અત્યંત વિહ્વળ દશમાં) મીરાં....મીરાં!

ગુરુપત્ની—(દયાનો ડોળ કરતી) મીરાંબાઈ! બધાને હદ હોય
છે. આવું જીવતર આમ શેં વેડફી મારો છો? આચાર્યશ્રીની
ક્ષમા ચાહો તો....

મીરાંબાઈ—(આવેશથી) આચાર્ય! ક્ષમા? કોની ક્ષમા?
જૂઠું બોલતાં જેની જીભ કપાઈ જતી નથી, એવા ધર્માચાર્યની!
ધર્મની વાતો કરનાર આપ જ આ અસત્ય આચરણની સજા
વિચારો. વિચારજો, ને ખરેખરો ધર્મ આચરતાં હો તો સ્વીકારજો
રાણાજી પાસ.

ગુરુપત્ની—મરતાં મરતાંય માણસ કેવાં તણખલાં બાલે છે!
(મીરાંબાઈ દેવમંદિર પાસે બેસી પડે છે. ચરણામૃત લઈ કટોરમાં નાખે છે.)



મીરાંબાઈ દેવમંદિર પાસે બેસી પડે છે.

મીરાંબાઈ—‘મીરાં કે પ્રભુ ગિરધર ખ્યારેલાલ !’ રાણાજીનાં

મોકલ્યાં વિષ સાથે તારું ચરણામૃત લગવા દે જેથી મીરાંના મૃત્યુનો દોષ કોઈનેય માથે ન ઊતરે.

મેનાવતી—મીરાં....મારી સમક્ષ તું વિષપાન કરશે ? ઓ ! આ શેં સહેવાય, કેમ જોવાય ?

મીરાંબાઈ—આ ! તારા જેવાં, આવાં કલ્પાંત કરતાં હશે ? લગવાનની લીલા તો આનંદમયી. એ લીલામાં આપણી જે જાતની જરૂર હશે તે અનુસાર થશે. આ દેહ નકામો નિરુપયોગી હશે તો નાશ પામશે; નહિ તો મૃત્યુનાં નવસર્જન પામી પાછો ફરશે. ચરણામૃતનો સંગ સેવી વિષના મૃત્યુકટોરાયે સુધા નીવડશે.

(વિષ પીવાની તૈયારી કરતી)

ઓ પ્રભુ ! જો જન્મ આપે તો.....

ચાલો બા, રજા આપો, સાસુજી, વિદાય લઉં છું. ઓ કૃષ્ણ, ગિરધર, ખ્યારેલાલ.....

(વિષપાન કરે છે. મંદિર પાસે બેભાન થઈ પડે છે.)

મેનાવતી—(આકંઠ કરતી) મીરાં....મારી દીકરી....ગઈ....ચાલી નીકળી....મારી સમક્ષ....વિષપાન કરીને....અને હું અલાગી....

(થોડીક ગમગીન ક્ષણો પસાર થાય છે.)

ચંપા—(પ્રવેશ કરીને) બા, સાંભળ્યું ? મંડલિક સભા મુલતવી રહી છે. (રાજમાતા વિભાસે છે.)

ઉદાબાઈ—(ઉતાવળી આવી.) બા, બા, મીરાંએ વિષપાન કર્યું ? રાણાજી અન્નત્યાગ કરે છે.

ગુરુપત્ની—ઉદાબાઈ, શું ? શા કારણે ?

ઉદાબાઈ—(ગુરુપત્ની તરફ તિરસ્કાર દર્શાવતી)

નિરપરાધીને મૃત્યુદંડના, સ્ત્રીહત્યાના પ્રાયશ્ચિત્તરૂપે....

(નિઃશ્વાસ મૂકે છે.)

ચંપેલી—(દોડતી આવી) બા, મહાજન મહારાજના મહેલે જવાનું છે; પ્રજાજન ટોળે મળે છે. શું થશે ?

(નેપથ્યમાં અવાજ સંભળાય છે, ‘ મીરાંનો જય ! જય મીરાંનો. ’)

ગુરુપત્ની—આ શું છે ? જો તો ચંપેલી. (ચંપેલી જાય છે.)

ચંપેલી—(પાછી ફરીને) પ્રજાજનનો આ તરફ આવતા લાગે છે.

(નેપથ્યમાં અવાજ નજીક આવતા જાય છે.)

પ્રતિહારી—(પ્રવેશ કરીને) પ્રજાજનનો ઊલટયા છે. રાજ-માતાનાં, મીરાંબાઈનાં દર્શન ચાહે છે.

રાજમાતા—કહો, હમણાં મળવાની કુરસદ નથી.

(પ્રતિહારી જાય છે.)

મેનાવતી—મીરાં....મીરાં....પરા ભક્તિનું આ ફળ !....કૃષ્ણ માટે કહ્યું છે એ ખોટું તો નથી જ. એ કપટી....તેણે જીવન એવી રીતે વિતાવ્યું....તેણે સૌ સગાંસંબંધીને સંહાર્યાં. એ ભક્તોને....

(પ્રતિહારી પાછી આવી)

પ્રતિહારી—પ્રજાજનને રોકવા હવે અશક્ય બને છે.

ગુરુપત્ની—અશક્ય બને છે ? પ્રતિહારી, તું તારું આટલું કામ પણ બજાવી નથી શકતી ! સિપાઈને લશ્કરની મદદ લેયો. જાઓ. (પ્રતિહારી જાય છે.) હું જાતે આવું છું. (જાય છે.)

મેનાવતી—મીરાં !....મીરાં !....જરા બોલ તો ખરી....મીરાં....મારી મીરાં—

મીરાંબાઈ—(ધીમે રહી આજસ મરડી, ધીમે ધીમે ઊઠતી) બા.... બા....શું છે ? મને શા માટે બોલાવી ? શ્યામસુંદરના રસસાગરમાં હું સમાઈ જતી; તેણે મને ‘ રસસાગરમાં બોળી ઝબોળી. ’

પ્રશ્નો

૧. શા માટે મીરાંને તેના પતિએ ઝેર આપવાની આજ્ઞા કરી ?
૨. મીરાંનો જીવ બચાવવાને મેનાવતીએ શો પ્રયત્ન કર્યો ?
૩. વિષપાનના હુકમથી મીરાં ઉપર શી અસર થઈ ? વિષપાન કરવાની મીરાંએ કેમ તૈયારી બતાવી ?
૪. ઝેર પીધા પછી મીરાં કેમ મૃત્યુ ન પામી ?
૫. મીરાંને કોનામાં વિશ્વાસ હતો ?
૬. મીરાંની લખેલી કવિતાઓ તમે વાંચી છે ? દરેક કવિતામાં છેલ્લે કયી લીટી આવે છે ?
૭. સમજવો:—
ક. મરતાં મરતાંય માણસ કેવાં તણખલાં ઝાલે છે !
લ. ચરણામૃતનો સંગ સેવી વિષના મૃત્યુકટોરાયે સુધા નીવડશે.
૮. નીચેના શબ્દોથી ઊંટોટો અર્થ સૂચવનારા શબ્દો લખો:—
સફળ, વિષ, ઐહિક, ઉપાય, આચરણ.



પાઠ ૩૧ એ

✽

ઉપવાસ

✽

શ્રી. ચુનીલાલ પટેલ

[શરીરને સુદૃઢ રાખવા જેમ કસરતની જરૂર છે, તેમ ઉપવાસની પણ જરૂર છે. એટલા માટે આપણા પૂર્વજોએ દર અગિયારસે ઉપવાસ કરવાનું નક્કી કર્યું હતું. પણ પહેલાંના ધણાયે સારા રિવાજોને આપણે નુકસાનકારક રીતે અમલમાં મૂક્યા તેમ ઉપવાસનું પણ થયું. આપણે તો ઉપવાસને દિવસે મિષ્ટાન્ન

ખાવા લાગ્યા.

ઉપવાસથી શા ફાયદા થાય છે, ઉપવાસ દરમિયાન શું કરવું તથા ઉપવાસ કેવી રીતે તોડવો, તે તમે આ પાઠ વાંચીશો એટલે સમજી જશો.]

ઘણા એમ જ માને છે કે ઉપવાસ કરવાથી નબળાઈ આવે છે. આવો સંદેહ આવવાનું કારણ એ છે કે આપણે આપણા શરીરની રચના અને તેમાં થતી ક્રિયાઓનો અભ્યાસ કર્યો નથી હોતો. ખોરાક પેટમાં ગયા પછી તેના પર શી શી ક્રિયા થઈ લોહી અને છે તેનો જૂજ સરખો ખ્યાલ પણ આપણને હોતો નથી. ક્રૂટા જેમ વધારે ખાઈએ તેમ વધારે તાબદ થઈએ એ સિદ્ધાંતને અનુસરીએ છીએ, અને આને લઈને જ આપણે શરીરે નબળા બનતા જઈએ છીએ. એટલે કે સુકાળમાં આપણે એક જાતનો ભૂખમરો વેઠીએ છીએ !

આવો સંદેહ ટાળવા માટે પહેલાં તો આપણે ઉપવાસ એટલે શું એ બરાબર સમજવું જોઈએ.

આજની આપણી અગિયારસ ઉપવાસ તરીકે લેખાય નહિ; કારણ કે અગિયારસ કરીને તો આપણે સૌ હંમેશાં ખાતા હોઈએ તેના કરતાં સવાદોઢગણું ખાઈએ છીએ; અને કેટલીક વખત તો આરોગ્યને હાનિ પહોંચાડે તેવો ખોરાક, મીઠાઈ, તળેલી ગરમા-ગરમ વગેરે વસ્તુઓ ઠાંસીઠાંસીને પેટમાં ભરીએ છીએ ! તે દિવસે ‘હું શું ખાઉં ? હું શું ખાઉં ?’ એ જ પ્રશ્ન મનમાં ઘોળાયા કરે છે. તેથી આખો દિવસ કંઈ ને કંઈ મોંમાં નાખ્યા જ કરીએ છીએ. પરિણામે ઉપવાસને દિવસે જ આપણી હોજરીને સખત કામ કરવું પડે છે.

જનસમાજ એમ માને છે કે એક દિવસ ભૂખ્યા રહેવાથી શરીરમાં કંઈક ને કંઈક ઓછું થાય અને છેવટે માંદા પડી મરી જઈએ ! આ એક મોટી ગેરસમજ છે. ઊલટું હોજરીમાં નાખેલો ખોરાક પૂરેપૂરો પચી ન જાય તો પછી ખાકી રહેલો ખોરાક કોહવા માંડે છે અને તેમાંથી જંતુઓ પેદા થઈ લોહીને ઝેરી

ખનાવે છે; અને લોહી બગડ્યું એટલે સમજવું કે તંદુરસ્તીમાં કંઈક ને કંઈક વિશેષ પડવાનો જ.

આ સમજવા માટે આપણે એક સામાન્ય પ્રાણી ઘોડાનો દાખલો લઈએ. તે માંદો પડે છે ત્યારે બિલકુલ ખાતો નથી, એટલું જ નહિ પણ તે ખોરાક સામું પણ ભેતો નથી; ફક્ત ઠંડું પાણી જ પીએ છે. આ બહુ મનન કરવા જેવો દાખલો છે. શરીરની સામાન્ય રચના ઘોડામાં અને મનુષ્યમાં સરખી હોય છે. ઘોડાને વિચારશક્તિ નથી, જ્યારે મનુષ્યમાં તે છે. પણ મનુષ્ય બુદ્ધિને વેગળી મૂકી કારણો આપવા બેસી જાય છે. આથી કેટલીક વખત સુખી થવાને બદલે તે દુઃખી થાય છે. આ ઉપરથી એટલું સ્પષ્ટ થાય છે, કે જ્યારે અનાજ ઉપર આપણને રુચિ થતી ન હોય, ત્યારે જે કંઈ ખાવામાં આવે તે શરીરને પોષણ આપવાને બદલે ઊલટું ઝેર બનીને માંદું પાડે છે.

હવે ઉપવાસ દરમ્યાન શું થાય છે તે જોઈએ. આથી શરીરની નબળી વસ્તુઓ, જેમાં પેલા ઝેરી પદાર્થોનો સમાવેશ થઈ જાય, તે પહેલી બળવા માંડે છે. આ પદાર્થો ખલાસ થયા પછી ચરખી અને ગંદું લોહી વપરાવા માંડે છે. આથી ઉપવાસમાં આપણું લોહી વધારે ચોખ્ખું બને છે. ઉપવાસમાં ભૂખ જેવું લાગે ત્યારે ફક્ત ઠંડું પાણી પીવું. પાણીની મદદથી શરીર ઝેરી મળનો જલદી ત્યાગ કરી શકે છે, અને પરિણામે શરીરમાં ચેતન વધે છે.

મનોબળ ન હોય તો ઉપવાસ થઈ શકતો નથી. નિશ્ચય ન હોવાથી ઘણાઓ ઉપવાસ કર્યા પછી તરત જ તોડી નાખે છે. ઉપવાસ એ એક જાતની વેઠ છે એમ સમજી ન કરવો; પણ પૂર્ણ શ્રદ્ધાથી તેના નિયમાનુસાર કરવો. ઘણાંનાં સગાંવહાલાં અને મિત્રોનો ઉપવાસ સામે વિરોધ હોય છે, અને તેઓ કંઈક ને

કંઈક તો ખાવું નોંધએ એમ આગ્રહ કર્યા કરે છે. છેવટે દૂધ જેવો ખોરાક પણ લેવાની ફરજ પાડે છે. આવા દુરાગ્રહને વશ થઈ ઉપવાસ કરનારે આનો વિચાર કરી તેને માટે દૃઢ મનોબળ રાખવું નોંધએ.

ઉપવાસ દરમ્યાન ખૂબ પાણી પીવાની ટેવ પાડવી, ને ખુદ્દી હવામાં બની શકે તેટલું ફરવું. આપણું શરીર સારું થયા કરે છે, એમ માન્યા કરવું. ઉપવાસમાં સૌથી પહેલો ફાયદો ફેફસાંને થાય છે. તેથી રુધિર સાફ થવાની ક્રિયામાં ઘણો વધારો થાય છે. શરીર ઉપર લાલાશ આવશે, ખાવા ઉપર અણુગમો થશે, ને ઘણીવાર તો સારી સારી વાનીઓ સામે હોવા છતાં પણ તે ખાવાની મરજી નહિ થાય.

ઉપવાસ દરમ્યાન એકાદ બે માઈલ ફરવા જવાની કસરત પણ કરવી. તેથી હૃદય, ફેફસાં અને પેટના અવયવોને નોંઠતી કસરત મળે છે, આખા શરીરમાં લોહી ફરવા માંડે છે અને રુધિર સાફ થવાની ક્રિયા ઘણી ઝડપથી થાય છે.

ઉપવાસ કેટલી મુદતનો હોવો નોંધએ એ ચોક્કસપણે કહી શકાય નહિ. ઉપવાસનો અર્થ જ એ છે કે જ્યાં સુધી ખરી ભૂખ લાગે નહિ ત્યાં સુધી કંઈ પણ ખોરાક ન લેવો. શરીરમાં ઊંડી વસ્તુઓનો નાશ થયા પહેલાં ખરી ભૂખ લાગતી નથી. જેઓનું શરીર વધારે બગડેલું હોય તેમણે આ ઊંડી વસ્તુઓનો નાશ કરવા માટે વધુ દિવસનો ઉપવાસ કરવો નોંધએ.

ઉપવાસ કેવી રીતે તોડવો એ જાણવું તો વળી ખાસ જરૂરું છે. ઉપવાસ કરવો સહેલો છે, પણ તોડવો ઘણો અઘરો છે. ગમે તે વસ્તુ ખાઈને ઉપવાસ તોડવામાં આવે તો ફાયદા કરતાં નુકસાન થવાનો પૂરો ભય રહે છે. ઉપવાસ તોડ્યા પછી ભૂખનું

ઝેર એટલું બધું વધી પડી છે, કે ખૂબ ખાવાની ઇચ્છા થઈ આવે છે. સામાન્ય રીતે સૌથી પહેલાં પાણીમાં લીંબુનો રસ નાખીને તે પી જઈ ઉપવાસ સહેલાઈથી તોડી શકાય છે. નારંગીનો રસ પણ ચાલે. આ પછી ઉપવાસની સારામાં સારી અસર લાવવા માટે દૂધનો ખોરાક હિતાવહ છે.

આ પ્રમાણે ઉપવાસ તોડ્યા પછી ફરીથી શરીરમાં કચરો ભરાઈ ન જાય એ માટે સાવચેત રહેવું જોઈએ. પછી તો મહિનામાં એકાદ બે વાર ઉપવાસ કરવાની ટેવ પડી જાય છે. ખોરાકમાં દૂધ, નરિયલ, શાકભાજી, અને આમ્લરસવાળાં ફળો—લીંબુ, નારંગી વગેરે—નું યોગ્ય પ્રમાણ હોય તો આરોગ્ય જળવાઈ રહે છે. શારીરિક પરિશ્રમ—ખાસ કરીને ચાલવાની કસરત—તો દરેકે અવશ્ય કરવી જોઈએ.

પ્રશ્નો

૧. આપણે ઉપવાસ શા માટે કરવો જોઈએ ? ઉપવાસના ફાયદા જણાવો.
૨. ઉપવાસ કરવામાં આપણે કયી ખાખતો ખાસ ધ્યાનમાં રાખવાની છે ?
૩. આપણા લોકો એકાદશી તેમજ ખીજ પર્વને દિવસે ઉપવાસ કરે છે તે ખરો ઉપવાસ કહી શકાય ?
૪. ઉપવાસ તોડવામાં આપણે શી કાળજી રાખવાની છે ?
૫. વધારે ખાવાથી માણસ (જળવાન થાય છે; નખજો પડે છે; માંદો પડે છે.) ઉપવાસથી માણસ (નખજો પડે છે; શુદ્ધ થાય છે.) શું સાચું ?
૬. તબિયત ખરાબ હોય ત્યારે ઘોડો શી રીતે વર્તે છે ?



પાઠ ૩૨ મો

❖

પુરાબોદાર નામ

❖

શ્રી. કીકુભાઈ દેશાઈ

[નામને તે વળી ખુશમો હોતી હશે ? શબ્દો તે વળી સૂંધી શકાતા હશે ? કેવું વિચિત્ર ! આપણને આ પૃથ્વી ઉપર તો આવું સધળું વિચિત્ર જ લાગે; પણ દેવાના દેશમાં તો આવી સ્થિતિ સામાન્ય હોય એમ મનાય છે. ઇન્દ્રે સ્વર્ગ બહાર કાઢેલી એક અભિમાની અપ્સરાને આ પૃથ્વીમાં આવ્યા છતાં સ્વર્ગની એ

અફલુત વસ્તુઓની માત્ર ઝાંખી ઝાંખી ભ્રાંતિ રહે છે. પણ જ્યારે તેનું ગુમાન ચાલ્યું જાય છે, જ્યારે તે ગરીબ નિરાધાર બાળકોની ખરા મનથી સેવા કરવા માંડે છે, ત્યારે તેને સ્વર્ગના વાતાવરણનો પ્રસક્ત અનુભવ થાય છે-સ્વર્ગનું સુખ મળે છે. ‘ગરીબોની સેવામાં જ સ્વર્ગનું સુખ છે,’ એમ કહેવાનો આ વાતચિત્તનો ઉદ્દેશ છે.

શ્રી. કીકુભાઈ દેશાઈએ દેશપરદેશની વાર્તાઓને ગુજરાતીમાં ઉતારી છે. તેમના ‘ખોવાયેલા તારા’ નામના પુસ્તકમાંથી આ વાર્તા લીધી છે. એ પુસ્તકમાં આવી અનેક સુંદર વાતો છે.]

ખેડૂતની એક નાની છોકરી માંદી થઈને ખાટલામાં પડેલી હતી. સ્વર્ગમાં ઇન્દ્રે એક અપ્સરાને પોતાની પાસે બોલાવી તેને પૃથ્વી પર જઈને આ નાની છોકરીને રીઝવવા માટે તેની આગળ નૃત્ય કરવાની આજ્ઞા કરી. પૃથ્વી પરનાં લોકોની આગળ નૃત્ય કરવામાં પોતાના મોભાને હાનિ પહોંચે એવો વિચાર અપ્સરાના મનમાં આવ્યો.

અપ્સરાનો આ ગર્વભર્યો વિચાર ઇન્દ્ર સમજી ગયા. તેમણે તેને માટે શિક્ષા નિર્માણ કરી. પૃથ્વી પરના લોકોમાં તેને જન્મ આપ્યો; અને તે નાની બાળકી બની રાજકુટુંબમાં રાજકુમારી.

સ્વર્ગ અને પોતાના આગલા જીવન સંબંધીનું બધુંએ તે ભૂલી ગઈ; પોતાનું પહેલાંનું નામ સુદ્ધાં તેને યાદ ન રહ્યું.

અપ્સરાનું નામ પવિત્ર અને પુશ્પો આપે એવું હતું, પણ દુનિયાના લોકોને આવા નામની ખબર ક્યાંથી હોય ? એટલે જ્યારે તે પૃથ્વી પર રાજકુમારી બની ત્યારે તેને આ લોકનું નામ આપવામાં આવ્યું, અને તે મેનાવતી નામથી ઓળખાવા લાગી.

મેનાવતી મોટી થઈ ત્યારે પહેલાં પોતે કાંઈક બાણતી તે યાદ આણવાને ખૂબ મથતી. પણ તેને કશું યાદ આવતું નહિ, એટલે તે ખૂબ દુઃખી બની જતી.

એક દિવસ તેણે પોતાના પિતાને પૂછ્યું, “આપણે સૂર્યના પ્રકાશને સાંભળી કેમ નથી શકતાં ?”

પ્રશ્ન સાંભળીને રાજા હસ્યો. પણ તેનાથી તેનો જવાબ દેવાયો નહિ, અને રાજકુમારી ઉદાસ બની.

બીજા એક દિવસે તેણે પોતાની માને કહ્યું, “ગુલાબની સુગંધ બહુ મીઠી છે, પણ એ સુગંધને હું જોઈ કેમ શકતી નથી ?” અને જ્યારે તેની મા આવા વિચિત્ર પ્રશ્નથી હસી, ત્યારે તે વધારે ખિન્ન બની.

કેટલાક વખત પછી તેણે તેની આયા પાસે જઈને પૂછ્યું, “નામ પુશ્પોદ્ધાર કેમ નથી હોતાં ?”

ખુદ્દી આયા હસી પડી. કેઈ તેના પ્રશ્નનો જવાબ નહોતું આપી શકતું તેથી મેનાવતીને ખૂબ દુઃખ થયું. પછી તો દેશમાં વાત ફેલાઈ કે રાજકુમારી તો બીજા બધા લોકથી કાંઈ જુદી જ તરેહની અને જરા નબળા મગજની છે. દરેક જણ તેને સાજી કરવાના ઉપાય શોધવાનો પ્રયત્ન કરવા લાગ્યું.

તે હંમેશાં શાંત અને ઉદાસ રહેતી, અને તરેહવાર પ્રશ્નો પૂછતી. તે પાતળી અને ફિઝી હતી, અને સુંદર તો તે લેખાતી જ નહોતી. તે મોટી થતી ગઈ, અને આખરે પરણવા લાયક ઉંમરની થઈ. ઘણાંયે રાજકુમારો તેનું માથું કરવા તેના પિતાના દરબારમાં આવતા, પણ જ્યારે તે તેમની જોડે વાત કરવા લાગતી ત્યારે કોઈને પણ તેને પોતાની પત્ની બનાવવાનું મન થતું નહિ. આખરે પ્રતાપસિંહ નામનો એક રાજકુમાર આવ્યો. તેને જોઈને રાજકુમારીએ કહ્યું, “આપણને મનુષ્યોને બધું એકમેકથી તદ્દન જુદું જણાય છે—હું શબ્દો સાંભળી શકું છું, પણ તેમને સૂંધી નથી શકતી; અને જો કે હું કૂલોને જોઈ શકું છું, સૂંધી શકું છું, પણ તેમને સાંભળી નથી શકતી. આને લીધે જિંદગી નીરસ તથા કંટાળાભરેલી બની રહે છે, નહિ વારુ?”

પ્રતાપસિંહે પૂછ્યું, “ત્યારે શું હોય તો તમને તમારા જીવનમાં રસ આવે?”

રાજકુમારી જરા વાર શાંત રહી અને આખરે બોલી, “મીઠી સુગંધ આપે એવું નામ હોય તો કેવી મળ પડે!”

“હા, સુંદર રાજકુમારી ‘મેનાવતી’ નામ તમને બરાબર શોભતું નથી. તમને તો ખુશબોદાર કાંઈ નામ હોવું જોઈએ. પણ પૃથ્વી ઉપર આવું કોઈ નામ જાણ્યામાં નથી.” બિચારી રાજકુમારી આ સાંભળીને રડી પડી. પ્રતાપસિંહને તેના ઉપર ખૂબ દયા ઊપજી, અને આખી પૃથ્વીમાં બીજા કોઈના કરતાં પણ તેના ઉપર તેને વધારે પ્રેમ થયો. તેણે તેને સાંત્વન આપતાં કહ્યું, “પ્રિય રાજકુમારી, રડ નહિ. આવા નામની શોધમાં હું નીકળી પડું છું, અને આવું નામ જડશે એટલે હું તને કહેવા આવીશ.”

રાજકુમારી આંસુભરેલી આંખે હસી અને બોલી, “બોલતાંની સાથે મીઠી સુગંધ ફેલાવી મૂકે એવું નામ જે તું મારે માટે શોધી લાવશે તો હું તારા પેંગડાના આમડાને પણ ચુંબન કરીશ.” આટલું બોલતાં તેના મોં પર શરમના શેરડા પડ્યા; કારણ કે તે રાજકુમારી હતી, ને વળી મગફળ હતી.

આ સાંભળીને પ્રતાપસિંહને હિંમત આવી, અને તેણે પૂછ્યું, “અને પછી તું મારી જોડે લગ્ન કરીશ?” રાજકુમારીએ હા પાડી.

મીઠી સુગંધ આપે અને બોલાય ત્યારે વાતાવરણને મધમધાવી મૂકે એવા નામની શોધમાં પ્રતાપસિંહ નીકળી પડ્યો. દૂરદૂરના દેશાવરમાં તેણે મુસાફરીઓ કરી; ભણેલા અને અભણ, ગરીબ અને તવંગર આગળ પૂછપરછ કરી. પણ દરેક જણે તેને આવી ખેવકૂટ્ટી ભરેલા કામે નીકળવા માટે હસી કાઢ્યો. લાંબી શોધને અંતે આખરે રાજકુમારી રહેતી હતી તે જ શહેર પાસે પાછો તે આવી પહોંચ્યો. શહેરની બહાર તેની લગોલગ એક ખેડૂતની ઝૂંપડી હતી, અને તેના બારણા આગળ તદ્દન સફેદ વાળવાળો એક ખુટ્ટો બિભો હતો. પ્રતાપસિંહે જોયો તેને જોયો, કે તરત જ તેને લાગ્યું, “આ ખુટ્ટો બાણતો હશે.” એટલે તે તેની પાસે ગયો; અને પોતે પ્રજ્ઞાપ્રદાન નામની શોધમાં નીકળેલો છે તથા એ શોધમાં દુનિયા બધી રખડી આવ્યો તોયે સફળતા નથી મળી, એવું તેને જણાવ્યું.

તે ખુટ્ટાએ સહર્ષ તેના સામે જોયું, અને પછી તે બોલ્યો, “હા હા, એવું નામ છે, પવિત્ર અને દિવ્ય. હું પોતે આ નામ નથી બાણતો, પણ મારી નાની પૌત્રીએ સાંભળ્યું છે.”

તે ખુટ્ટા જોડે પ્રતાપસિંહ તે ગરીબની ઝૂંપડીમાં ગયો, અને ત્યાં ખાટલામાં પડેલી ખેડૂતની નાની માંદી છોકરીને તેણે દીઠી.


ખુદ્ધાએ તેની પાસે જઈને કહ્યું, “રેવા, તૈં મને પેલા પવિત્ર નામ વિષે કહ્યું હતું ને? તે નામ આ ભાઈને જાણવું છે. યાદ કરીને બેટા, જરા તેમને કહેને!”

તે નાની છોકરી આનંદપૂર્વક પ્રતાપસિંહ સામે જોઈને મીઠું હસી, પણ તેને પેલું વિચિત્ર નામ યાદ આવ્યું નહિ. તેણે પ્રતાપસિંહને કહ્યું, “સ્વપ્નામાં એક અપ્સરાએ આવીને મારી આગળ નૃત્ય કર્યું હતું. તેનો પોશાક સુંવાળો મેઘધનુષ્યના જેવો રંગબેરંગી હતો. તેણે મને કહ્યું હતું, કે બીજી એક અપ્સરા આનાથીયે વધારે સુંદર રંગબેરંગી વસ્ત્ર ધારણ કરીને મારી આગળ નૃત્ય કરવા આવશે. તેણે અપ્સરાનું નામ પણ મને કહ્યું હતું, અને એ નામ સાંભળતાંની સાથે જ મને મીઠી સુગંધ આવી અને આખું વાતાવરણ મહેકી રહ્યું હતું. પણ હમણાં મને એ યાદ નથી આવતું, જો કે તેના વિચારમાત્રથી મને ખૂબ આનંદ થાય છે. જો મને તે યાદ આવે અને હું મોટેથી તે નામ દર્શાવું તો હું જરૂર તદ્દન સાજ થઈ જાઉં. પણ તે સુંદર અપ્સરા થોડા વખતમાં આવશે ત્યારે મને તેનું નામ યાદ આવશે.”

પ્રતાપસિંહે રાજમહેલમાં જઈને જે જે બધું બન્યું હતું તે રાજકુમારીને જણાવ્યું, એટલે રાજકુમારી તેની જોડે તે માંદી છોકરીની ખબર લેવા ગઈ. માંદી છોકરીને જોઈને રાજકુમારીનું હૃદય કરુણાથી ઊભરાયું. તેની પાસે બેસીને તે તેને પંપાળવા લાગી, અને શું કરવાથી તે તેનું દુઃખ ભૂલી જઈને આનંદ પામે તેનો વિચાર કરવા લાગી.

ધીમે ધીમે તે ઊભી થઈ અને તે માંદી છોકરીની સામે તાળી પાડતી, ગાતી ગાતી નૃત્ય કરવા લાગી. પેલી નાની છોકરી રાજકુમારીનું નૃત્ય જોતાં જોતાં નાનાવિધ મનોહર રંગો જોવા

લાગી અને અનેક સુદર સૂર સાંભળવા લાગી. એકાએક તેને અપ્સરાનું નામ યાદ આવી ગયું, અને મોટેથી તેણે તે બોલી દીધું. આખું ઝૂંપડું મીઠી સુગંધથી મહેકી રહ્યું.



રાજકુમારી માંદી છોકરીની સામે તૃલ કરવા લાગી.

જે જે યાદ કરવાને રાજકુમારી આજ સુધી મથતી હતી તે બધું તેને યાદ આવી ગયું. તેને ખબર પડી, કે જે પુરાણોદાર નામને તે શોધતી હતી તે તો પોતાનું જ સ્વર્ગમાંનું નામ હતું. અને પૃથ્વી ઉપર તેને શા માટે મોકલવામાં આવી હતી તે પણ હવે તેને યાદ આવ્યું.

ખેડૂતની પેલી નાની છોકરી હવે તદ્દન સાજી થઈ ગઈ. રાજકુમારી પ્રતાપસિંહ જોડે પરણી; અને પોતાને સ્વર્ગને ઘેર-ધન્દ્રના દરબારમાં-જવાનો સમય આવી પહોંચ્યો ત્યાં સુધી તેણે તેની જોડે પૃથ્વી પર ખૂબ મોજમજ માણી.

પ્રશ્નો

૧. અપ્સરાને ઇન્દ્ર ભગવાને શી શિક્ષા કરી ? શિક્ષા કરવાનું કારણ શું ?
૨. અપ્સરાનો જન્મ કોને ઘેર થયો ? તે કયે નામે ઓળખાવા લાગી ?
૩. રાજકુમારી શા માટે શોકાતુર રહેતી ?
૪. પ્રતાપસિંહે ખુશબોદાર નામ શોધવાને શા પ્રયત્ન કર્યા ?
૫. ખુશબોદાર નામ આખરે શી રીતે મળ્યું ?
૬. ઝૂંપડીમાં માંદી છોકરી પાસે જવાથી રાજકુમારીના મન પર શી અસર થઈ ? તે ફેરફાર થવાનું કારણ શું ?
૭. ઇન્દ્રનું મેધધનુષ્ય તમે જોયું છે ? તેમાં કયા કયા રંગ હોય છે ? કયી ઋતુમાં મેધધનુષ્ય દેખાય છે ?



પાઠ ૩૩ એ

✽

તલવારનો

વારસદાર

✽

સ્વ. ઝવેરચંદ મેઘાણી

[સ્વ. ઝવેરચંદ મેઘાણીને કેટલાકે 'રાષ્ટ્રીય શાયર'નું બિરદાવ આપ્યું છે તે યોગ્ય જ છે. તેમનાં શૌર્યગીતો તો ઘણાં જાણીતાં છે. 'કાષ્ઠનો લાડકવાયો અને ખીન્ન ગીતો' નામનું પુસ્તક તમે જરૂર વાંચજો.

પહેલા પુસ્તકમાં તમે 'નકલી કિલ્લો' નામની વાર્તા વાંચી હશે. તે પણ શૌર્યકથા જ છે. અહીં આપેલું

ગીત પણ શૌર્યકથા છે. પિતાના મૃત્યુ પછી બન્ને ભાઈઓએ ભાગ વહેંચ્યા. મોટાએ મિલકત માગી, નાનાએ માત્ર તલવાર માગી. પૈસાનો વારસદાર

મોટો કાયર થતો ગયો, તલવારનો વારસદાર નાનો શૂરવીર થયો; અને આખરે

મોટે રે માડી તારી કૂખો લગવી;

નાને ઉગળ્યા અવતાર...વીરાજી

કેટલી ભાવમય અને હૃદયમાં ચોટી જાય તેવી પંક્તિઓ ! આવી ખીજી
લીટીઓ તમે જ શોધી કાઢો.]

[ઢાળ-શેના લીધા મારા સ્યામ, અખોલડા શાને લીધા રે ?]

લેટયે જૂલે છે તલવાર,

વીરાજી કેરી લેટયે જૂલે રે.

ભીંતે જૂલે છે તલવાર,

ખાપુજી કેરી ભીંતે જૂલે રે.

મારા ખાપુને બેન ! બે બે કુંવરિયા,

બે વચ્ચે પાડ્યા છે ભાગ;

હાંરે બેની ! બે વચ્ચે પાડ્યા છે ભાગ—વીરાજી

મોટે માગી છે મો'લ મહેલાતો વાડીઓ;

નાને માગી છે તલવાર;

હાંરે બેની ! નાને માગી છે તલવાર—વીરાજી

મોટો મ્હાલે છે મો'લ મેડીની સાયળી;

નાનો ખેલે છે શિકાર—વીરાજી

મોટો ચડિયો છે કાંઈ હાથી અંખાડીએ;

નાનેરો ઘોડે અસવાર—વીરાજી

મોટો કાઢે છે રોજ કાવા કસૂંબલા;

નાનેરો ધૂમે ધમસાણુ—વીરાજી

મોટો પોઢે છે લાલ રંગીલે ઢાલિયે;
નાનો ડુંગરડાની ધાર—વીરાજી

મોટો મઢાવે વેઢ વીંટી ને હારલા;
નાનો સબાવે તલવાર—વીરાજી



નાનેરો ઘોડે અસવાર

મોટો સોઢેં હીર-જરિયાની આંગડી;
નાનાને ગેંડાની ઢાલ—વીરાજી

મોટો સંતાય સુણી શત્રુના રીડિયા;
નાનેરો ઘે છે પડકાર—વીરાજી

મોટો ભાગ્યે છે સેન શત્રુનાં ભાળતાં;
નાનેરો ઝીંકે છે ઘાવ—વીરાજી

મોટો જીવો છે પાય શત્રુના પૂજતો;
નાનેરો સૂતો સંગ્રામ—વીરાજી

મોટેરે માડી ! તારી કૃષ્ણ લબ્ધવી;
નાને ઉબળ્યા અવતાર—વીરાજી

મોટાનાં મોત ચાર ડાઘુએ બાણીયાં;
નાનાની ખાંભી પૂજાય—વીરાજી

લેટયે જૂલે છે તલવાર;
વીરાજી કેરી લેટયે જૂલે રે !

ભીંતે જૂલે છે તલવાર;
ખાપુજી કેરી ભીંતે જૂલે રે !

પ્રશ્નો

૧. આ કવિતામાં કવિ કોની વાત કહે છે ?
૨. મોટા ભાઈએ શું માગ્યું ? નાના ભાઈએ શું માગ્યું ?
૩. મોટો ભાઈ દિવસે દિવસે પાયલો કેમ બનતો ગયો ? નાનો ભાઈ શરવીર હતો એમ તમે શા પરથી કહી શકો ?
૪. પૈસાવાળા માણસમાં કાયરતા કેમ આવે છે ?
૫. આ બે બાઈઓમાંથી તમે કોને પસંદ કરો છો ? તમારી પસંદગીનું કારણ આપો.
૬. ખાલી જગા પૂરો :
મોટો ભાઈ કુળ—હતો; નાનો ભાઈ કુળ—હતો.
૭. આ કવિતાના નામની ચોક્કસતા બતાવો. તેને અદલે તમે કોઈ બીજું નામ સૂચવી શકશો ?
૮. આ કાવ્યમાં તમને ખૂબ ગમતી હોય તેવી થોડીક પંક્તિઓ દર્શાવો.



પાઠ ૩૪ મે

✽

કાંગારુ

✽

સ્વ. પ્રિયવદન બક્ષી

[ઓસ્ટ્રેલિયા ખંડ પૃથ્વીના દક્ષિણ ગોળાર્ધમાં આવેલો છે. ઉત્તર ગોળાર્ધમાં આવેલા દેશોમાં ન દેખાતી અનેક વિચિત્રતાઓ લાં છે. વૃક્ષનાં પાન નીચે લટકતાં નથી, પણ ઊભાં રહે છે. પાનખર ઋતુમાં લાં ઝાડનાં પાંદડાં નહિ પણ છાલ ખરે છે. લાંનાં ફૂલોમાં સુગંધ નથી, અને પક્ષીઓના કંકમાં મધુરતા નથી.]

ત્યાંનાં પ્રાણી ઈંડાં મૂકે છે, અને પેટ આગળ આવેલી કાચળીમાં તેમને સેવે છે. આ પાઠમાં આવા વિચિત્ર પ્રાણી કાંગારુનો પરિચય આપવામાં આવ્યો છે. ગોરા લોકોના વસવાટ પછી આવી વિચિત્રતાઓ હવે ઓછા પ્રમાણમાં દેખાય છે. આ પાઠ 'જગતનાં જંગલમાંથી' નામના પુસ્તકમાંથી લીધો છે.]

ઓસ્ટ્રેલિયાનાં જંગલોમાં દોડાદોડ કરતા કાંગારુનું નામ તો તમે સાંભળ્યું જ હશે.

કેંક અંશે એનું મોં હરણને મળતું આવે છે. તે ઉપરાંત એને લાંબી ને જાડી પૂંછડી હોય છે. નાજુક ને ગળે લાલાશ પડતા ટાઢવાળી ડોક, નાનકડા હાથ, ને પહોળી બંધવાળા લાંબા લાંબા પગ એને હોય છે.

એને હાથ હોય છે, પણ એ હાથનો ઉપયોગ ઘણો જ થોડો કરે છે. ખાતી વખતે એ ખાવાની વસ્તુને હાથ વડે પકડે છે. પોતાનાં નાનાં બચ્ચાંને પણ એ એ રીતે જ પકડે છે.

ખેસે છે ત્યારે એ પાછલા પગ પર પાછળથી પૂંછડી ટેકાવીને ખેસે છે. ખેસતી વખતે એના આગલા પગ (હાથ) લટકતા જ રહે છે. એ તોફાની કરતાં ગંભીર વધારે દેખાય છે.

કાંગારુમાં વધારેમાં વધારે નવાઈ જેવી ખાસિયત હોય તો તે તેના પેટ પરની કોથળી છે. કાંગારુને પેટે કુદરતી રીતે જ કોથળી હોય છે. તે કોથળીમાં તે પોતાનાં નાનાં બચ્ચાંને ઘાલી રાખે છે. જરાક મોટાં થયેલાં બચ્ચાં કોથળીમાં બેઠાં બેઠાં પોતાનું મોં બહાર રાખી બેસે છે.



કાંગારુ

તમે જોયું હશે કે વાંદરાં પોતાનાં બચ્ચાંને પેટે વળગાડી લાંબી લાંબી ફલંગો મારે છે, ને ભલભલાં છાપરાં ખૂંદી નાખે છે. કાંગારુનાં બચ્ચાં પેટે વળગવા જેવાં હોતાં નથી, એટલે પરમેશ્વરે માદા કાંગારુને આ એક સુંદર સગવડ કરી આપી છે.

કાંગારુનું બચ્ચું જન્મે છે ત્યારે તો તે અંગૂઠા જેવડું જ નાનું હોય છે. તે વખતે એ આંધળું ને વાળવગરનું હોય છે. ઉંમર જતાં તેને શરીર પર વાળ થઈ વધવા માંડે છે.

માદા કાંગારુ એને પેલી પેટની કોથળીમાં મૂકી દઈ જે કામ કરવું હોય તે કરવા ઊપડી જાય છે.

નાના અચ્ચાને કોથળીમાં ઘાલવાની કાંગારુની રીત પણ ખરી છે. પોતાના મોં વડે તે બિલાડીની માફક અચ્ચાને ઊચકી લે છે, ને હાથના પંજા વડે કોથળી પહોળી કરી તેમાં તેને સરકાવી દે છે. અચ્ચું નાનું હોય ત્યાં સુધી તો અંદર ગુપચુપ પડી રહે છે. પણ ધીરે ધીરે તે પોતાનું મોં બહાર કાઢતું થાય છે. વખત જતાં તે ઘાસ ઇત્યાદિ તરફ પણ ડોક લંબાવે છે, ને જરા ચાલતું થતાં તો બહાર નીકળી લાહેરથી પોતાનું પેટ ભરવા માંડે છે.

તે ઘાસ પર ફરતું હોય તે વખતે શિકારી કૂતરાની કે કોઈ જંગલી પ્રાણીની ખૂમ સાંભળતાં જ ફૂદીને દડદડ કરતું માની ગોદમાં—કોથળીમાં—મોં ઘાલી દે છે. બહાર નીકળી ગમે ત્યાં ફરે, પણ કોથળીને તે ભૂલતું જ નથી.

નર કાંગારુ કરતાં માદા કાંગારુ ઘણી ઝડપથી નાસી શકે છે. શિકારીઓએ પૂંઠ પકડી હોય તેવે વખતે તેની દોડવાની શક્તિની ખરેખરી કિંમત થાય છે. નર કાંગારુ કરતાં તે ચપળ પણ વધારે હોય છે.

કાંગારુ સપાટ જમીન પર જલદી પકડાઈ જાય છે, પણ ખાડા-ટેકરાવાળી જગા પર તેને પકડવું ભારે થઈ પડે છે. લાંબા લાંબા ફૂદકા ભરતું તે આવી જગોએ જલદી નાસી શકે છે.

ઘડાઘડ છૂટતી ગોળીઓ વચ્ચેથી કાંગારુ દોડે છે ત્યારે તે ખાર ખાર ફીટની છલંગો માર્યે જાય છે. સાધારણ રીતે તેની છલંગ બે ત્રણ ફીટ જેટલી જ લાંબી હોય છે. શિકારી કૂતરાઓનાં ટોળાંને કેઈ કેઈવાર તો તે ભેતભેતામાં વટાવી જાય છે. ખાડાટેકરાવાળી જગા હોય તો તે શિકારીઓને પરસેવામાં નવડાવી જ નાખે છે.

આવી દોડાદોડીમાં ઊભી લેખડ ચડવાની આવે છે ત્યારે એની દશા આવી લાગે છે. ઊંચાણ ચડવા જતાં એ શરીરનું સમતોલ-

પણ સાચી શકતું નથી. ઘણીવાર તો તે ચડતાં ચડતાં ગુલાંટ પણ ખાઈ બેસે છે. આમ હોવાથી એ આવી જગા તરફ જતાં જ અચકાય છે. લેખડો હોય તે બાજુથી તે દૂર ને દૂર નાસતું ફરે છે.

ઓસ્ટ્રેલિયામાં કાંગારુનો શિકાર કરવામાં આવે છે તે તેના માંસ માટે નથી થતો. ત્યાંનાં ખેતરોમાં ઘૂસી જઈ ઊભા ને ઊભા પાકને આ બત લૂટી ખાય છે. એનાં જડમાં છોડને કે ઘાસને મૂળમાંથી ઊખેડી નાખે તેવાં મજબૂત હોવાથી ખેતરોના પાકને એ ઘણું નુકસાન પહોંચાડે છે. આ નુકસાનમાંથી બચવા માટે જ ત્યાંના લોકો શિકારી કૂતરાઓને પાળી તેમનો શિકાર કરે છે.

વડોદરાના બાગમાં કાંગારુ જીવતાં અને મરેલાં બંને છે. બાચો તો જરૂર બેબે.

પ્રશ્નો

૧. આખી દુનિયામાં કેટલા ખંડો છે? ઓસ્ટ્રેલિયા સૌથી મોટો ખંડ છે કે નાનો? એ આપણા દેશની કયી દિશાએ આવ્યો છે?
૨. કાંગારુ અને હરણની સરખામણી કરો.
૩. કાંગારુમાં ખાસ નવાઈ જેવું શું હોય છે? તેનો એ શો ઉપયોગ કરે છે?
૪. ઓસ્ટ્રેલિયામાં લોકો કાંગારુનો શિકાર શા માટે કરે છે?



પાઠ ૩૫ મે

❖

નિરાલા

❖

શ્રી. લાઈલાલ કોઠારી

[આ વાર્તા ' નિરાલા ' નામના કૂતરા સંબંધી છે. ધણીવાર માનવી જે પ્રેમ અને નિમકહલાલી ન બતાવી શકે તે કૂતરો બતાવે છે. આ વાર્તામાં પણ એવું જ બને છે. એના માલિક કેપ્ટન મંગળસિંહ તરફ એને ખૂબ જ પ્રેમ હતો. જ્યારે કેપ્ટન સાહેબ ધાયલ થઈ ઘેર આવ્યા ત્યારે નિરાલા તેમની ચોટી કરવા લાગ્યો. તેની આંખોમાં

ઝળઝળિયાં આવી ગયાં. તેમના મૃત્યુ પછી નિરાલાએ ત્રણ દિવસ સુધી ખાકું નહિ, અને આખરે મૃત્યુ પામ્યો. નિરાલા સાચે જ નિરાલો હતો.]

‘ કયોં દવે સા’બ, ડચૂટી હો ગઈ કયા ? ’

‘ જ હાં. કયા આપકા ખાનાખાના હો ચુકા ? ’

‘ જ હાં. સબકુછ હો ચુકા. આ બઈએ ને ! ’

આટલા ટૂંકા વાર્તાલાપ પછી જ રાતના નવ વાગ્યા બાદ મારી ને કેપ્ટન મંગળસિંહની રોજની બેઠક બમતી. રાતના બાર-એક વાગ્યે જ્યારે હું મારા મકાને પાછો ફરું ત્યારે વીસા એજન્ટ તરીકેના મારા રોજના એકધારા કામકાજમાંથી મને કોઈ અજબ જેવી રાહત કેપ્ટનની બતબતની ચુદ્ધ વિષેની વાતોથી મળતી.

૧૯૪૨ ની સાલ હતી. એ પહેલાં મુંબઈથી હું તાજે જ ત્યાંની શાખાને એજન્ટ નિમાયો હતો. વીસ વરસની નોકરી પછી કામમાં મારે માટે નવું તો કશું હતું જ નહિ. બાકીનાં આઠદસ વર્ષ કાઠી નાણું એટલે પછી આરામ. આવા ખ્યાલથી આ બદલી રંગૂન જેટલા દૂરના સ્થળે લડાઈના વખતમાં થઈ છતાં પણ મેં વાંધો ઉઠાવ્યો ન હતો. પણ મારા વસવાટ પછી તો એ

અધાં સ્થળો જાપાની આક્રમણના કારણે ખૂબ બિહામણાં બની ગયાં હતાં.

કેપ્ટન મંગળસિંહની સરદારી નીચે શુરબા રેજિમેન્ટ કામ કરતી હતી. જાપાની હુમલાખોરો સામે જાપાની એ લોકોની હિંમતનાં વખાણ કરતાં એ થાકતા નહિ. મેં એમને એકવાર હસતાંહસતાં કહ્યું, ‘કેપ્ટનસા’બ, એ તો સોદજરો છે. લડવું, શૂરાતન બતાવવું એ કાંઈ એમને માટે અસામાન્ય વાત નથી. એમાં તમે નવું શું કહો છો ?’

મારા આ સવાલથી એમને ચોટ લાગી. મને કહે, ‘દેવે સા’બ, જે સખ બાતેં આપ હરરોજ ઓફિસમેં ખેઠકર દસ્તખત કર દેતે હો એસી આસાની સે નહીં કી જતી. આપ એક દેક્રે મેરી સાથ ચલના; ફિર આપકો પતા ચલેગા કિ ઈસ મોતકા અંજામ કિસ ઢંગકા હોતા હૈ ?’

મેં કહ્યું, ‘મારા જેવા બ્રાહ્મણોનું એ તમારા ઢંગલમાં કામ નહિ. તમે કહો છો તે હું માનું છું, બસ ?’

કેપ્ટન સાહેબ મારો જવાબ સાંભળી જોરથી હસી પડ્યા અને બોલ્યા, ‘ફિર તો દેવે સા’બ, તુમ્હેં જે સખ ખેવરીકી બાતેં સુનની હી હોગી.’ પછી તો કેપ્ટન મંગળસિંહ પાસેથી એ રેજિમેન્ટના શૂરાતનની જાતજાતની વાતો હું સાંભળતો અને આશ્ચર્ય પામતો.

કેપ્ટન મંગળસિંહ રાત્રે બંગલા પર કેવળ એક જ માણસને રાખતા. પણ એમનો સાચો રખેવાળ તો એમનો કૂતરો હતો. ઘેરા ભગવા રંગનો, એના જાતભાઈઓ કરતાં અસાધારણ ઊંચાઈવાળો એ શિકારી કૂતરો, અમે વાતો કરીએ એ દરમિયાન બંગલાના મોટા કંપાઉડમાં આંટા માર્યા કરે. હું જાઉં એટલે

મારી પાછળ કેપ્ટન સાહેબનો પહાડી ખુલંદ અવાજ સંભળાયઃ
'નિરાલા !'

એ સાંભળતાં જ નિરાલા આખા કંપાઉંડમાં જ્યાં હોય ત્યાંથી જાણે કોઈ શિકારની પાછળ ન દોડતો હોય એટલી ઝડપથી કેપ્ટન પાસે આવી એની તોફાની આંખો નચાવી રહે. કેપ્ટન પણ જાણે પોતાના દીકરાને લાડ ન કરતા હોય એમ એને ખૂબ પ્રેમપૂર્વક પંપાળી છેવટે કહે, 'દેખો ભૈયા, અબ તો હમ સો જાચેંગે, ઠીક હૈ ન ?'

જવાબમાં જાણે પોતાની ફરજનો હવાલો સંભાળી ન લેતો હોય તેમ નિરાલા 'એટેન્શન'ની સ્થિતિમાં ઊભો રહે ને પછી એની રોજની બેઠક પર સ્થાન લઈ લે. પછી તો આખી રાત કેઈની તાકાત નહિ કે કંપાઉંડમાં પેસવાની હિંમત કરે.

લડાઈનો મામલો દિનપ્રતિદિન બેર પકડતો જતો હતો. જાપાનીઓનો કેર વધતો જતો હતો. રંગૂનની ગુજરાતી વસતી તો ક્યારની ય ધોળા કે કાળા રસ્તે પોખારા ગણી ગઈ હતી. માત્ર હું જ જાતે એકલો હોવાથી કંઈક નફરો જીવે આવમાં ય પડી રહ્યો હતો. કેપ્ટનના સહવાસની થોડી હૂંફ પણ હતી. પણ છેલ્લા અઠવાડિયાના વિનાશતાંડવે તો મારા હાંજ ગગડાવી નાખ્યા હતા. કેપ્ટને મને પણ ગર્ભિત સૂચન કર્યું હતું કે હવે લાંબો સમય મારે એ સ્થળે ન રહેવું.

મેં મારી ઓફિસ આટોપી લીધી અને એકબે દિવસમાં જ રંગૂન છોડવાની તૈયારી કરી.

એ રવિવાર હતો. કેપ્ટન આજ છેલ્લા વીસ કલાકથી પાછા ક્યાં ન હતા. એમની ગેરહાજરીથી નિરાલા ક્યારનો ય અસ્વસ્થ

થઈ આમતેમ આંટા માર્યા કરતો હતો. હવે તો એને મારી સાથે પણ દોસ્તી થઈ હતી. મેં એને ધૂમ મારી: 'નિરાલા !'

ઘડીભર એની આંખમાં રોજની ચમક આવી. પણ એ ધૂમ તો મારી હતી એ સમજતાં જ પાછો એ એની મૂળ સ્થિતિમાં ધીરે પગલે મારી પાસે આવી ઊભો. એની પીઠે હેતથી હાથ ફેરવતાં પણ મારી નજર કેપ્ટનના આવવાના રસ્તા પર હતી. નિરાલા અને હું બંને એકાએક એ રસ્તાના એક દૃશ્ય તરફ મીટ માંડી રહ્યા.

પોતે જેને રોજ જાતે હાંકીને આવતા તે છપ મોટર તો એ જ હતી, પણ આજે એનો હાંકનાર જુદો હતો. અંદર માણસો પણ વધારે હતા. મને કુશંકા થઈ કે જરૂર કાંઈક બન્યું હશે.


પણ મારા કરતાં એ પેલા જાની દોસ્તને તો ક્યારની ય કાળ પડી હતી. મોટર અટકતાં જ એ તો મારી પાસેથી ફૂદી ઉપર ચડી ગયો.

કેપ્ટન સાહેબને ગોળી લાગી હતી. એમની સ્થિતિ ગંભીર હતી. મિલિટરી ડોક્ટરે ગોળી તો કાઢી હતી, પરંતુ તે પૂર્વે ઘામાંથી ખૂબ લોહી વહી જવાથી એ ખૂબ જ અશક્ત બની ગયા હતા.

નિરાલાએ તરત જ એમના ખાટલાનો હવાલો લીધો. ખાટલા પાસેથી નિરાલાને દૂર કરવાની કોઈની હિંમત ન હતી.

બીજે દિવસે સવારે એ કાંઈક લાનમાં આવ્યા. આંખ ઉઘાડતાં સામે જ રડતા નિરાલાને જોઈ એમના મુખ પર આંછું દિલગીરીનું સ્મિત અને આંખમાં આંસુ આવ્યાં.

પણ આ સ્થિતિ ય લાંબો સમય ટકી નહિ. અશક્તિના કારણે કેપ્ટને ફરી લાન ખોયું અને પછી તો એ સ્થિતિ છેવટ સુધી રહી. અપોરના ચાર વાગે એ સૌને છોડી ગયા.



નિરાશાએ તરત જ એમના ખાટલાનો હવાલો લીધો.

અમારા સૌની આંખમાં આંસુ હતાં. પણ નિરાશાની સ્થિતિ તો એથી પણ અસહ્ય હતી. અમે તો પરસ્પરની સાથે થોડી વાત કરીને પણ કાંઈક શાતા અનુભવવાનો પ્રયત્ન કરતા હતા; પણ આ તો હવે ‘અટૂલો અને અનાશ્રય’ બન્યો હતો. એની વેદના કોણ સમજે ?

અમારી સૌની સાથે એ પણ સ્મશાનભૂમિ સુધી આવ્યો. ભડભડતી ચિતા બેઠું એની આંખ સખત બની ગઈ. મોડી રાતે એ અમારી સાથે ઉતારા પર આવ્યો.

ક્રેનનો પલંગ હંમેશાં બહારના છબમાં પથરાતો. આજે એ હજી એમ જ હતો. રાતના બાર થયા હતા. નિરાલાને કશું ખવડાવવાના મારા બધા જ પ્રયત્નો નિષ્ફળ ગયા હતા. સૂના પલંગને બેઠું સખત બનેલી એની આંખ ફરી વહેતી હતી.

બાર વાગ્યા. ક્રેનનો, સૂવાનો વખત હતો. આજે પણ બાણે એવી તૈયારી કરી હમણાં પોતાને બોલાવશે એવી આશામાં નિરાલા સ્થિર બિભો હતો—બાણે રખેને પોતાનાથી એ ખૂમ ચૂકી જવાય—એ આશંકાથી.

ટાવરની ઘડિયાળમાં ધીરેથી બાર ટકોરા પડ્યા. નિરાલા રોજની જેમ પલંગ પાસે જઈ ‘એટેન્શન’ની સ્થિતિમાં બિભો અને પછી પોતાની જગ્યાએ જઈને બેઠો.

બે દિવસ સુધી તેણે આ જ ક્રમ સાચવ્યો. ન તો એણે નોકરને એ પલંગ ખસેડવા દીધો, ન તો પોતે પોતાની જગ્યા છોડી. હું તો એની મમતા પર ક્ષણેક્ષણે આશ્ચર્ય પામતો હતો. અને મિત્રના મૃત્યુમાં એને મારાથી સવાયો સહભાગી ગણી એની પીઠ ઢોકી મૃગું આશ્વાસન આપતો હતો.

પણ એ આશ્વાસનનોય મને જવાબ ક્યાં મળતો હતો ? એના જેટલો અધિકારી હું ક્યાં હતો ?

ત્રીજા દિવસની સવાર સુધી દુઃખ અને ભૂખ સામે એ ઝૂઝ્યો. સૌએ એના જીવવાની આશા છોડી દીધી. ચોથા દિવસની સવારે મેં બેઠું તો એ પણ એના દોસ્તના પંથે હતો.

મારી આંખમાં આંસુ બિભરાઈ આવ્યાં. મૈત્રીમાં પણ નિરાલા સાથે જ નિરાલો હતો.

પ્રશ્નો

૧. દેને સાહેબ રંગૂન શા માટે ગયા હતા ?
૨. કેપ્ટન સાહેબ શા કારણથી મૃત્યુ પામ્યા ?
૩. કેપ્ટન સાહેબના મૃત્યુ પછીની નિરાલાની સ્થિતિ વર્ણવો.
૪. નીચેના શબ્દોપરથી વિશેષણ બનાવો :—
આક્રમણ, વખાણ, હિંમત, દિલગીરી, આશ્ચર્ય.



પાઠ ૩૬ એ

✽

કાવ્યમય જન

✽

શ્રી. કાકા કાલેલકર

[પહેલા પુસ્તકમાં તમે કાકા સાહેબની વાર્તા વાંચી. આ વખતે તેમની આત્મકથા 'સ્મરણયાત્રા' માંથી એક પ્રસંગ લીધો છે. કાકાસાહેબ આ પ્રસંગ વખતે તમારાથી સહેજ મોટા હશે. તેમણે સાધકલ જોધ. તેના ઉપરથી તેમને એક સુંદર અને રમૂજ કદવના આવી કે વર, વહુ, જનૈયા, એમને જોનારા, બધા સાધકલ

ઉપર નીકળે તો કેવી મજા પડે ! કદવના નવીન છે, આકર્ષક છે, રમૂજ છે, તેવી જ અદ્ભુત છે.

આ પાઠમાં એક ચિત્ર મૂક્યું છે. તે ચિત્રમાં કાકાસાહેબ પોતે જ જાણે જન જોઈ રહ્યા હોય તેમ કદવનામાં આવ્યું છે. સાથે તમે આજ સુધી ન કદવેલી એવી સાધકલ પરની જન પસાર થતી ચીતરી છે.

કાકાસાહેબનું 'સ્મરણયાત્રા' નામનું પુસ્તક તમે અનુકૂળતાએ વાંચી જાઓ.]

પહેલી સાધકલ મેં જોઈ તે ડૉ. પુરુષોત્તમ શિરગાંવકરની. આખા બેલગામમાં કે શાહપુરમાં ખીજી સાધકલ હતી જ નહિ. જ્યાં જુઓ ત્યાં લોકો સાધકલની જ વાતો કરતા. એક જણ કહે, આપણે પાન ખાઈએ એટલામાં આ પાયગાડી (એ વખતે

સાઈકલ શબ્દ પ્રચલિત ન હતો; બધા એને પાયગાડી જ કહેતા. હજીએ મને સાઈકલ કરતાં પાયગાડી શબ્દ વધારે પસંદ છે.) બેલગામ સુધી પહોંચી જાય છે. બીજે કહે, પણ એ પડતી કેમ નથી? ત્રીજે પોતાને અક્કલવાળો માનતો તે એનો જવાબ વાળે, કે જેમ દોર પર ચાલનાર નટ હાથમાં વાંસ રાખે છે તેમ પાયગાડીવાળો એ હાથમાં પેલો ચળકતો લાંબો હાથો પકડી રાખે છે, તેથી તે પડતો નથી. એક ડોસાએ એક વખત હિંમત કરી ખુદ ડોક્ટરને પૂછેલું, કે 'તમે કેમ નથી પડી જતા?' ડોક્ટરે સામે પ્રશ્ન પૂછ્યો, 'સાડાત્રણ હાથ ઊંચા તમે ઊભા ઊભા ચાલો છો, તો તમે કેમ નથી પડી જતા?' બધે હસાહસ થઈ અને ડોસો ભોંઠો પડ્યો.

તે વખતે હું બહુ જ નાનો; નિશાળે પણ જતો ન હતો. પરંતુ તે દિવસથી આપણે પણ એક પાયગાડી હોય તો કેવું સારું એવી વાસના હૈયામાં ઘર કરી બેઠી. પણ સાઈકલ જેવી કીમતી વસ્તુ આપણા ઘરમાં ક્યારે આવવાની હતી એવો વિચાર મનમાં આવતાં સાઈકલની ઝંખના વિદીન થતી.

પછી તો ધીમે ધીમે સાઈકલો વધતી ગઈ. જ્યાં જુઓ ત્યાં સાઈકલો. પાયગાડી શબ્દ પણ પાછળ પડ્યો, અને તેને બદલે સાઈકલ શબ્દ શિષ્ટ ગણવા લાગ્યો. થોડા દિવસો પછી એ શબ્દ પણ વાસી થયો, અને પ્રતિષ્ઠિત લોકો બાઈક શબ્દ વાપરવા લાગ્યા. પણ જ્યારે દ્વિચક્રીએ અમારા ઘરમાં પ્રવેશ કર્યો ત્યારે તો સાઈકલ શબ્દ બાઈક સાથે હરીફાઈ કરતો થયો હતો.

પણ એ બાઈક ઘરમાં આવી ન હતી તે વખતે તેનું ધ્યાન વધારે થતું. ત્રણસો ચારસો રૂપિયા ખર્ચીને આપણને સાઈકલ કેાણુ ખરીદી આપવાનું હતું? એટલે મનમાં વિચાર આવતો કે સાઈકલ મેળવવાનો ઉપાય એક જ છે. આપણે પરણતી વખતે

રિસાઈને બેસીશું; સસરાને કહીશું, કે “મારે નથી જોઈતી કંઠી (સેર) કે નથી જોઈતી પોંચી. આપણને તો સરસ સાઈકલ જોઈએ.” નાનપણથી જ મનમાં ઈસી ગયું હતું, કે પરણવું એ ખરાબ વસ્તુ છે. પરણાવશે એ બીકથી ઘરમાંથી નાસી પાણુ જતો. પરંતુ સાઈકલે ખુદ્દિ બગાડી. સાઈકલ તુરત મેળવવાનો એ એક જ ઉપાય લાગવાથી સાઈકલના લોભે મન પરણવા પાણુ તૈયાર થયું. પછી તો કલ્પનાના ઘોડા-અરે નહિ ! ચૂક્યો !— કલ્પનાની સાઈકલો દોડવા લાગી. એક દિવસે પરણવાના વિચાર અને સાઈકલના વિચાર અદ્ભુત રીતે ભળી ગયા, અને વિચાર થયો, કે આખી જાન સાઈકલ ઉપર કાઢીએ તો કેવું સારું !



સાઈકલ પરની જાન

વરવધૂ તો સાઈકલ ઉપર હોય જ; બધા જાનૈયા અને શરણાઈ તાંસાવાળા, દાડખાનું ફાડનારા, ગોરમહારાજ, ભટલિશ્વરે બધાજ સાઈકલ ઉપર બેસીને શહેરમાં ફરે તો કેવું મજાનું

દેખાય ! દરેક જણ જે સાઈકલની ઘંટી અને ભૂંગણું વગાડે તેમાં પણ સારીગમની ગોઠવણ હોય. આવી જાન તો ઉતાવળે જ પસાર થવાની; લોકોને પૂરતું જોવાનું પણ ન મળે; એટલે આખા શહેરમાં તેણે તો દશ વાર ફેરા ફરવા જોઈએ. વળી જેમને એ મજા ખાસ જોવાનો શોખ હોય તેમણે પણ ભાડાની સાઈકલો આણી જાન સાથે ફરવું જોઈએ. એવી મજાની કલ્પનાઓ મનમાં વધવા લાગી.

આટલી અદ્ભુત કલ્પના કાંઈ એકલપેટે સેવાય ? મેં ગોંદુને તેની વાત કરી. તેણે એ જ દિવસે ઘરમાં બધાંને હસતાં હસતાં કહી દીધું. થોડા જ દિવસમાં એ વાત ઘરની બહાર ફેલાઈ, અને દરેક જણ મને સાઈકલની જાન વિષે પૂછી પૂછીને ખીજવવા અને હેરાન કરવા લાગ્યો. ઠીક થયું કે તે જ વરસે હું ન પરણ્યો; નહિ તો કોઈ મને સુખેથી પરણવા ન દેત. હું પરણ્યો ત્યારે બધા એ વાત ભૂલી ગયા હતા. હું એકલો ભૂલ્યો ન હતો. પણ રોજ મનમાં ઈશ્વરને પ્રાર્થના કરતો, કે આ કાર્ય પૂરું થાય ત્યાં સુધી કોઈને એ સાઈકલની જાનનું સ્મરણ ન થાઓ. લગ્નમાં રિસાવાનો સમય આવ્યો ત્યારે પણ, મનમાં તીવ્ર ઈચ્છા હોવા છતાં, મેં સાઈકલનું નામ ન લીધું;—રખેને એટલાથી જ ભાઈને સાઈકલની જાનનું સ્મરણ થઈ આવે.

પછી જ્યારે સાચે જ ઘરમાં સાઈકલ આવી અને હું સાઈકલ પર બેસતો થયો ત્યારે મેં ભાઈને કહ્યું, ‘નાના, (હવે હું ગોંદુને ‘નાના’ કહેતો હતો.) મારો એક ફ્રેટો પાડને!’ એ કહે, “એમાં તે શી મોટી વાત ? પણ શરત એ કે ફ્રેટા નીચે હું લખવાનો કે ‘સાઈકલ પરની જાન’” એ શરત માફ કરવા માટે મારે નાનાને કેટલીયે આજીજી કરવી પડી.

પુસ્તકાલય

પ્રશ્નો

૧. 'સાધકલ'ને માટે આ પાઠમાં કયા કયા શબ્દો વાપર્યા છે ?
૨. કાંકા સાહેબને સાધકલ મેળવવા કયો સહેલો ઉપાય સૂઝ્યો ?
૩. કાવ્યમય જ્ઞાનનું ટૂંકામાં વર્ણન લખો.
૪. કાકા સાહેબે લગ્નપ્રસંગે સાધકલનું નામ કેમ ન લીધું ?
૫. જોડુંએ ફોટો પાડતાં કયી શરત કરી ?
૬. તમે જોયેલી કોઈપણ જ્ઞાનનું વર્ણન કરો.
૭. જ્ઞાનનો રિવાજ તમને ગમે છે ? શા માટે ?



પાઠ ૩૭ મો

મ

ગુજરાત મોરી
મોરી રે

મ

શ્રી. ઉમાશંકર જોશી

[આ કાવ્યમાં કવિ ગુજરાતની મહત્તાનું વર્ણન કરે છે. જેમ માતા પ્રત્યે બાળકને પ્રેમ હોય છે, તેમ જન્મભૂમિ પ્રત્યે પણ માનવીમાં કુદરતી પ્રેમ જન્મે છે. તેથી જ કવિને ગુજરાત આખા હિંદુસ્તાનમાં શ્રેષ્ઠ લાગે છે.

અને ગુજરાત ખીજા પ્રાંતો કરતાં કાંઈ જિતરે એવી છે ? એમાં શું નથી ?

એના કિનારે સમુદ્ર મોતીછોળો ઉડાડે છે. સાયરમતી અને રેવા એની જમીનને રસાળ કરે છે. પાવાગઢ, ગિરનાર, ચરોતર અને ચોરવાડમાં કુદરતી સૌન્દર્ય અને સમૃદ્ધિ ભર્યા છે. ગુજરાતે નર્મદ જેવા કવિને અને ગાંધીજી જેવા જગદંઘ મહાપુરુષને જન્મ આપ્યો છે. આવી ભૂમિમાં જન્મવું એ ખરેખર સદ્ભાગ્ય છે.

સ્વદેશપ્રેમથી નીતરતું આ ગીત તમને ગાવું ગમશે.]

મળતાં મળી ગઈ મોંઘેરી ગૂજરાત
 ગૂજરાત મોરી મોરી રે.
 ભારતની ભોમમાં ઝાઝેરી ગૂજરાત
 ગૂજરાત મોરી મોરી રે.

સાબરનાં મર્દાની સોણલાં સુણાવતી,
 દેવાનાં અમરતની મર્મર ધવરાવતી,
 સમદરનાં મોતીની છાળે નવરાવતી
 ગૂજરાત મોરી મોરી રે.

ગિરનારી ટુંકો ને ગઢ રે ઇડરિયા,
 પાવાને ટોડલે મા'કાળી મૈયા,
 ડગલે ને ડુંગરે ભર દેતી હૈયાં
 ગૂજરાત મોરી મોરી રે.

આંખની અમીમીટ ઊમટે ચરોતરે;
 ચોરવાડ વાડીએ છાતી શી ઊભરે!
 હૈયાનાં હીર પાઈ હેતભરી નીતરે
 ગૂજરાત મોરી મોરી રે.

કોયલ ને મોરને મેઘમીઠે બોલડે,
 નમણી પનિહારીને ભીને અંબોડલે,
 નીરતીર સારસશાં સુખડૂખ્યાં બેડલે,
 ગૂજરાત મોરી મોરી રે.

નર્મદની ગૂજરાત દોહલવી રે જીવવી,
 ગાંધીની ગૂજરાત કપરી જીવવી,
 એકવાર ગાઈ કે કેમ કરી ભૂલવી?
 ગૂજરાત મોરી મોરી રે.

ભારતની ભોમમાં ઝાઝી રે ગૂજરાત
 ગૂજરાત મોરી મોરી રે.
 મળતાં મળી ગઈ મોંઘેરી ગૂજરાત
 ગૂજરાત મોરી મોરી રે.

પ્રશ્નો

૧. ગુજરાતમાં આવેલી નદીઓનાં નામ આપો.
૨. ગુજરાતમાં પર્વતો કેટલા ? ક્યાં આવ્યા ?
૩. ચરોતર અને ચોરવાડમાં શું પાકે છે ?
૪. ગુજરાતનાં સૌન્દર્ય ધામો ક્યાં ? તમે કદી કોઈ એવા સ્થળે ગયા છો ?
 ગયા હો તો તેનું ટૂંકમાં વર્ણન કરો ?
૫. નર્મદ કોણુ હતો ? એ ક્યાં જન્મેલો ? એ શા માટે પ્રખ્યાત છે ?
૬. ગાંધીજી ક્યાં જન્મેલા ? ગાંધીજી શું ગુજરાતના જ કહેવાય ?
૭. નીચેની પંક્તિ સમજાવો:—

નર્મદની ગૂજરાત દોહલો રે જીવવી,
 ગાંધીની ગૂજરાત કપરી જીવવી.



પાઠ ૩૮ એ

❖

ટેલિકોમ

❖

શ્રી. નવલકાન્ત ભાવસાર

[ટેલિકોમ એ હાલના જમાનાની
 શોધ છે. હજારો માઇલ દૂર બેઠેલો
 માણસ આપણી સાથે ટેલિકોમની
 વાત કરી શકે. પહેલાં જ્યારે તાર કે
 ટેલિકોમની સગવડ ન હતી ત્યારે
 સમાચાર પહોંચતાં ધણો વખત
 લાગતો. આવી જાતની શોધખોળને
 લીધે આપણે આપણા આપદાદાથી
 વધારે સુખી તો કહેવાઈએ જ.


એ ટેલિકોમના સંદેશા કેવી રીતે પહોંચે છે તે તમે આ પાઠમાં વાંચશો.
 પાઠમાં એક નાનું ચિત્ર છે. તેમાં નીચે ઘોળા ભાગમાં આંકડા મૂક્યા છે. ઉપર
 રિસીવર છે. તેને ઉપાડી, મોઢા પાસે રાખી આપણે વાત કરી શકીએ.

આ લેખ ‘વિજ્ઞાનવિનોદ’ નામના પુસ્તકમાંથી લીધો છે. આવું આવું વધારે જાણવાની ઇચ્છા થાય તો આ પુસ્તક વાંચી જાઓ.]

“એલાવ, તમે કોણ છો ?”

ટેલિફોનની ઘંટી વાગી. બાળુના મામાએ તરત રિસીવર હાથમાં લીધું અને જવાબ આપ્યો, “એલાવ, એ તો હું નવીનચંદ્ર; તમે કોણ છો ?” અને પછી તો ક્ષણમાં હસવાનો અવાજ અને ક્ષણમાં ગંભીરતા—અને એ પ્રમાણે વાત ચાલી. બાળુ બિચારો તો આલો જ બની ગયો.

આખરે તેણે જેમ તેમ હિંમત કરી. ‘મામા, એ શું છે ? તમે શું બોલતા હતા ? તમે કોની સાથે વાત કરતા હતા ? ફોનોગ્રાફના વાળમાં જેવું ભૂત હોય છે તેવું આ ભૂંગળામાં છે કે શું ?’ અનેક પ્રશ્ન બાળુએ બાલસાધામાં મામાને પૂછી નાખ્યા.



ટેલિફોન

બાળુને દિવાળી કરવા મામાએ ગામડેથી મુંબઈ તેજ્યો હતો. બાળુએ શહેર આજે જ પહેલી વાર જોયું હતું, એટલે તેની નવાઈનો પાર ન હતો. ઇલેક્ટ્રિક, આગગાડી, ટ્રામ, મોટરબસ, ટેલિફોન, રેડિયો, બધું તેને નવું નવું લાગતું. બિચારો નવાઈ પામતો જતો હતો.

મામાએ હસતાં હસતાં ટેલિફોનની વાત માંડી.

બાબુ અને બચુ, મનુ અને બધાં આસપાસ વીંટળાઈ વળ્યાં.

“જુઓ, આ ભૂંગળા જેવાને ટેલિફોન કહે છે. ટેલિ એટલે દૂર, અને ફોન એટલે વાત કરવી. દૂરના માણસો સાથે વાત કરવાનું જે સાધન તેનું નામ ટેલિફોન. ટેલિફોનના બે ભાગ છે. એક ભાગ આગળ બોલવાનું અને બીજો ભાગ સાંભળવા માટે કાને અડાડવાનો. પાણીમાં જેમ પથ્થર પડે તે મોજાંઓ થાય છે તેવી જ રીતે હવામાં અવાજનાં મોજાંઓ થાય છે. ટેલિફોનના મોંના ભૂંગળા આગળ આપણે જે બોલીએ તેનાથી તેનો એલ્યુમિનિયમનો પડદો પાણીનાં મોજાંની માફક હાલવા માંડે છે. પાણી આપણે હાલતું ભેઈ શકીએ છીએ; પણ આ પડદો બહુ જ થોડો હાલતો હોવાથી આપણે નરી આંખે ભેઈ શકતા નથી. ઠીક, પછી શું થાય છે? એ પડદો હાલવા માંડે એટલે અંદર વીજળીનો પ્રવાહ વહેવા માંડે છે. એ વીજળીનો પ્રવાહ ટેલિફોનના તારનાં દોરડાંઓ, જે સડક પર થાંભલાની ટોચે દેખાય છે, તેમાં થઈને સામાવાળાના કાન આગળના ભૂંગળામાં દાખલ થાય છે. આ ભૂંગળાની અંદર વીજળીથી કામ કરતો એક સાદો લોખંડનો ટુકડો હોય છે. જ્યારે વીજળીનો પ્રવાહ અંદરથી પસાર થાય છે ત્યારે એ લોહચુંબક બને છે. લોહચુંબકનો ગુણ શો? લોખંડની વસ્તુઓને પોતાની તરફ આકર્ષવાનો. એટલે જેવો વીજળીનો પ્રવાહ લોહચુંબકમાં વહેવા લાગે છે તેવો એ ધાતુની એક ટીકડીને પોતાના તરફ આકર્ષે છે. અને તેથી તેને જેવો વીજળીના પ્રવાહનો જુસ્સો હોય તે પ્રમાણે વારંવાર ધક્કા લાગે છે, અને તેથી પેલી ટીકડી હાલવા માંડે છે.

“જેવી રીતે આપણા મોં આગળનો પડદો હાલવા માંડે છે,

તેવો સેકંડના હબરમા ભાગની અંદર સામાવાળાના કાન આગળના ભૂંગળાનો પડદો હાલવા માંડે છે; અને તેથી આપણા અવાજ જેવો જ સામેનો પડદો અવાજ કરે છે. તેથી જાણે માણસ બોલતો હોય તેવું આ પડદો બોલે છે. કેમ, કેવી સુંદર ખૂબીથી કામ થાય છે !”

બાળુ બોલી ઊઠ્યો, “મામા, ત્યારે ચાલોને આપણે મારા બાપા સાથે મારે ગામ તેનાથી વાત કરીએ.”

મનુ અને કનુ હસી પડ્યા, કારણ કે તે બંને મુંબઈગરાના દીકરાઓ હતા. બાળુ અને બચુનાં મોં લેવાઈ ગયાં.

મામાએ ધીરજથી સમજાવ્યું પાડી. “ભાઈ, એમ નહિ બને. આપણા ગામમાં ટેલિફોનનાં દોરડાં નથી. એ તો જેટલા ભાગમાં તારનાં દોરડાં હોય અને જેટલો લાંબો સંબંધ હોય તેટલી જ જગ્યાએ વાત કરી શકાય. મુંબઈમાં ટેલિફોનના તાર બધે નાખ્યા છે, અને એ બધા એક ઓફિસમાં ભેગા થાય છે. આપણે ન્યારે ટેલિફોનના ડાયલ પરના આંકડા ફેરવીએ છીએ ત્યારે ત્યાં એવી સગવડ હોય છે કે આપણે જે નંબર આપીએ તે નંબરના તાર સાથે આપણો ટેલિફોન જોડાઈ જાય.

“પહેલાંના વખતમાં આપણે નંબર બોલવો પડતો હતો, અને ઓફિસના માણસો આપણો માગેલો નંબર કાઢીને જોડાણ કરી આપતા હતા. ખાસ કરીને મુંબઈમાં આવી ઓફિસમાં સ્ત્રીઓ કામ કરતી હતી, તેથી કેટલાક હલકા સ્વભાવના નિર્લજ્જ માણસો તેમની મશ્કરી કરતા અને ચીડવતા; એટલે ટેલિફોનની કંપની-વાળાએ એની મેળે નંબર જોડાય એવી રીત દાખલ કરી છે.

“ભીંત ઉપર એક મોટું પાટિયું છે તેમાં કાણું હોય છે, અને દરેક પર નંબર લખેલા હોય છે. આ કાણાની પાછળથી તારનાં

દોરડાં બહારના લત્તાઓમાં બંધ છે. આપણે જે નંબર બોલીએ તે નંબર સાથે ત્યાં કામ કરવાવાળી બાઈ એક તારના કડા સાથેનો પ્લગ પેલા નંબરવાળા કાણામાં મૂકી દે છે. એટલે આપણા તાર સાથે પેલા માણસના ઘરના તારનું જોડાણ થાય છે. તેથી આપણે જે જે બોલીએ છીએ તે તે તેને સંભળાય છે. સૌથી પહેલાં આપણે રિસીવર એટલે કે ટેલિફોનનું ભૂંગળું ઉઠાવીએ છીએ ત્યારે એક ટકોરી થાય છે અને ઓફિસમાં ટકોરી વાગવા માંડે છે. આપણે નંબર આપતાં જોડાણ થાય છે એટલે તરત જ સામાન્યવાળાને ઘેર જે ટેલિફોન હોય છે તેની ઘંટડી વાગવા માંડે છે. આથી પેલા ઘરમાંથી ગમે તે રિસીવર ઉપાડી કાન પર ધરીને જેવી રીતે આપણે વાતો કરીએ તેવી રીતે સહેલાઈથી વાતો કરે છે.

“આવાં દોરડાંઓ દુનિયાભરમાં ચોમેર નાખવામાં આવ્યાં છે. કેટલાંક મોટાં મોટાં શહેરો વચ્ચે જોડાણ હોય છે. દરેક સ્ટેશન પર પણ ટેલિફોન હોય છે. હાલમાં જ થોડા વખત થયાં યુરોપ સાથે વાતો કરવાને ટેલિફોનની સગવડ થઈ છે. જેથી યુરોપના કોઈ પણ દેશ સાથે આપણે ઘેર બેઠાં વાતચીત કરી થોડે ખર્ચે ધંધો કરી શકીએ છીએ, વેપારસમાચાર મોકલી શકીએ છીએ કે મેળવી શકીએ છીએ. હાલમાં વાતચીત કરી શકાય અને સાથે-સાથે ચહેરો જોઈ શકાય એવા યંત્રની શોધ થઈ રહી છે. તેનું નામ ટેલિવિઝન. ટેલિ એટલે દૂર, વિઝન એટલે જોવું. દૂરથી જોવું અને સાંભળવું એ બંને આ યંત્રની મદદ વડે થઈ શકે છે. આપણે હુમણાં જેવી રીતે બેસીને વાતો કરીએ છીએ તેવી રીતે હજારો માઈલનું અંતર છતાં બે માણસો ઠંડે કલેજે એકમેકને જોઈ શકે છે, અને વાતચીતની મજા માણી શકે છે. હુમણાં તો એવી રીતે અમેરિકામાં એક યુવક અને સ્ત્રીનાં લગ્ન પણ થઈ ગયાં. બંનેએ

આ યંત્રમાં એકબીજાને જોયાં, વાતો કરી, અને લગ્ન પણ કરી દીધાં.

“ટેલિફોન આપણા દેશમાં આવ્યું નથી. ધીમેધીમે એવ આવશે અને ત્યારે વિલાયત અને અમેરિકાના દેખાવો આપણી આંખ આગળ રમશે, અને આપણે ત્યાંના લોકો સાથે વાત કરી શકીશું.”

પ્રશ્નો

૧. આ જમાનાની નવી શોધખોળનાં નામ આપો.
૨. તમને કયી શોધ વધારે ગમે છે ? શા માટે ?
૩. કોઈપણ એ શોધખોળના લાભ તથા ગેરલાભ સંબંધી ૨૦ લીટી લખો.
૪. આ પાઠ પરથી ટૂંકામાં ટેલિફોનની રચના સમજાવો.
૫. ખાલી જગ્યા પૂરો :—

—થી આપણે દૂરથી વાત સાંભળી શકીએ, —થી આપણે દૂરથી વસ્તુ જોઈ શકીએ, —થી આપણે જાંચે જાડી શકીએ.

૬. રેડિયો અને ટેલિફોન એ બેમાં કયે બંને મળતાપણું છે ?
૭. નીચેનાં વાક્યોમાંથી ક્રિયાપદ શોધી કાઢો અને તેના કાળ કહો :—
 (ક) મનુ અને કતુ હસી પડ્યા. (ખ) મુંબઈમાં ટેલિફોનના તાર નાખ્યા છે. (ગ) પહેલાંના વખતમાં આપણે નંબર ખોલવો પડતો હતો. (ઘ) અમેરિકાના દેખાવો આપણી આંખ આગળ રમશે.



પાઠ ૩૯ મો

✽

ધોધારાણી

યશગાથા

✽

શ્રી. કનૈયાલાલ મુનશી

[શ્રી. મુનશીની એક વાર્તા તમે પહેલા પુસ્તકમાં વાંચી હશે. સાહિત્ય ઉપરાંત રાજકીય ક્ષેત્રમાં પણ શ્રી. મુનશીએ ગણનાપાત્ર ફાળો આપ્યો છે. ભારતના પશ્ચિમ કિનારે આવેલા પ્રભાસ પાટણના જ્યોતિર્લિંગ સોમનાથની કીર્તિ આજથી હજાર વર્ષ પૂર્વે દિગંતમાં પ્રસરી હતી. એની સમૃદ્ધિથી આકર્ષાઈ યવનોનાં અનેક

ધાર્ડાએ એના પર આક્રમણ કરેલાં. ઈ. સ. ૧૦૨૪ માં મહમૂદ ગઝનીએ કરેલા આક્રમણને ખાળવા કચ્છના રણના કાંઠે આવેલા એક નાનકડા ગઢના રાજવી ધોધારાણીએ જે અપૂર્વ બ્રહ્મદાન આપ્યું તેનું હૈયું હયમચાવી નાખે એવું વર્ણન આ પાઠમાં છે. સોમનાથ તો આખરે લૂંટાયું, એની મૂર્તિ ખંડિત થઈ, એનું ધન હરાયું. આજે આપણે આપણી આઝાદી પાછી હાંસલ કરી ત્યારે આપણી રાષ્ટ્રીય સરકારે એ મંદિરનો જીર્ણોદ્ધાર કરવાનું કાર્ય આરંભ્યું છે.

ધોધારાણીએ કેસરિયાં ક્યાં ત્યારે એનો પુત્ર તથા પૌત્ર સોમનાથની યાત્રાએ ગયેલા. આથી એમના પરાક્રમની ગાથા નન્દિદત્ત નામનો રાજગુરુ ધોધાખાપાના પૌત્ર સામંતને કહી સંભળાવે છે.]

“ ધોધાખાપાના ગુસ્સાનો પાર ન રહ્યો. એનો હાથ તરવારની મૂઠ પર ઉઘાડ દે થતો હતો, એની મૂછો ક્રોધમાં ફરફરતી ને આંખો ચમકતી—જાણે ભૂખ્યા, ભૂલા પડેલા વાઘની હોય તેમ; અને તેણે ગર્જના કરી : ‘ બાયલા, મારા હાથમાંથી છૂટવા માગે છે ? ’ અમે એમનું મન કળી ગયા. એમને તો પાછળ પડી યવનસેના સંહારવી હતી ! રાણીઓ કાંપી ઊઠી. ચૌહાણ વીરોની છાતી ન ચાલી. આપણે ગણ્યાગાંઠ્યા; યવનો તો શતસહસ્ર. મહાદેવજીએ બચાવ્યા છતાં યમના મુખમાં ધસવું ! મારી કલ્પના શ્રેષ્ઠી ગઈ. હું મૂંગે મોઢે શિવકવચ બોલવા બેઠો.

“પછી ઘોઘાભાષા બોલ્યા—નેવું વર્ષના પરમ ગૌરવાન્વિત વાર્ધક્યની શોભાથી બધાને મહાત કરતા; જાણે ભગવાન સોમનાથે જ પ્રેર્યા હોય તેમ—‘નેવું વર્ષ મેં સોમનાથ પૂજ્યા છે; સિત્તેર વર્ષ હું રહ્યો છું રણુનો રાજવી. મારી રજા વિના પંખી સરખું અહીંથી સાંચર્યું નથી, ને શું હું સ્વેચ્છને માગ આપું, સોમનાથને ભ્રષ્ટ કરવા ? કુલકલંકો ! રહો અહીં, ને ભોગવો કાયરતા વડે કમાયેલી કીર્તિ. મારા જીવતાં મેં સોમનાથનો જય ઉચ્ચાર્યો છે—ને મારા જીવતાં સદાય રહેશે સોમનાથનો જય.’

—“ને ગઢવીએ લથડતી જાણે, હાથ જોડીને કહ્યું : ‘બાપા, દુશ્મનો એટલા બધા છે કે આપણે ચપટીમાં ચોળાઈ જઈશું.’ અને વાત ખરી હતી. પણ ઘોઘાભાષા ટટાર થઈ ગયા. એમનું શીશ ગગને સ્પર્શ્યું; મને લાગ્યું કે હમણાં એ ગઢવીને ઘા કરશે.

—“સિંહ ગર્જે તેમ બાપા ગર્જ્યા : ‘મૂર્ખ ! રિપુઓ ઘણા ને અમે થોડા એમ તો બાયલા બોલે. આજે મારી ચોક્કી ચુકાવી યવન લાગ્યો. હવે મારે-તમારે-જીવવાનો શો અધિકાર ? સોમનાથે આપેલું કામ ન થઈ શક્યું, હવે પ્રવાસ લેવો હરામ છે. દેવે અહીં મોકલ્યા ! —આજે દેવ બધાને પાછા બોલાવે છે. તૈયાર થાઓ,’ અને બાપાએ ખડ્ગ ખેંચ્યું—જાણે અંધારાયેલા ગગનમાં વીજ ચમકી અને હું ‘ધન્ય છે, ધન્ય’ કહેતો પલવાર મૂર્છા પામ્યો. ઘોઘાભાષાનાં વેણ કોણ સહી શકે ? બધા પુત્રપરિવારે ખડ્ગ ખેંચ્યાં. બધી સ્ત્રીઓએ કંકણનો વિજયનાદ કર્યો. હું શિવ-કવચથી બધાને સુરક્ષિત કરી રહ્યો.

“દોડધામ થઈ રહી. તૈયારીનાં વાજિત્રો ગગડ્યાં. ઘોડા ને સાંઠણીઓએ હર્ષનાદ કર્યા. કેસર કુમકુમની છોળો ભીડી. સામંત ! ચૌહાણવીરોનો એ મહોત્સવ દેવોને દેખવો પણ દુર્લભ

તે મેં જોયો. મારી આંખમાં તો હર્ષનાં આંસુ હતાં—અને તેમાં થઈ ઈશ્વર-પાર્વતીને વિમાનમાંથી પુષ્પવૃષ્ટિ કરતાં મેં જોયાં.

“ઘોઘાખાપાએ જરીના વાઘા સળ્યા, માથે બાંધી કેસરી પાઘડી, ગળે પહેર્યો રાતાં પુષ્પોનો હાર. ચૌહાણ વંશના વીરો તૈયાર થયા. મેં થાળ ભરી દેવ પૂજ્યા, કેસરિયા વીરોને કર્યા કુમકુમ ચાંદલા, ને આશીર્વાચન ઉચ્ચાર્યા: ‘યાવચ્ચંદ્રદિવાકરૌ તપન્ને ઘોઘારાણુનો યશ.’ દરવાજા પાસે મને બાપાએ બોલાવ્યો ને બધા સાંભળે એમ કહ્યું: ‘નન્દિદત્ત, તારા બાપે મને રાજ્ય-તિલક કરી ગાદી દીધી. તેં આજ મને સ્વર્ગે જતાં વિજયમાળા પહેરાવી. બ્રહ્મદેવ મને વચન આપ. ચૌહાણ વીરો પડે કે એમની સતીઓને અગ્નિદેવને અર્પણે. કેમ છોકરીઓ!’ બાપાએ ઝડપે કુમકુમ અક્ષત લઈને ઊભેલી વીરાંગનાઓને સંબોધી: ‘અમારી જોડે કેલાસે આવવાની હિંમત છે કે?’ ને તે હસ્યા-જાણે લગ્નમંડપે કુટુંબીજનો નોતરતા હોય એમ. કમલસમ સુંદર મુખો પર નિમંત્રણનો સુમધુર સ્વીકાર શોભી રહ્યો. બધી આંખોમાં હર્ષનાં આંસુ હતાં. વીરોએ ભીષણ ગર્જના કરી: ‘જય સોમનાથ.’

“દરવાજા ખૂલ્યા ને ઊગતા સૂર્યનાં સોનેરી કિરણોમાં દેવસમા દેદીપ્યમાન ચૌહાણ વીરો—ઝગમગતે વાઘે, કેસરી પાઘે, ને ચમકતે ખડ્ગે વેરીઓને આંધળા કરતા—ઘુઘરિયાળા ઘોડા ને ઊંટો નચાવતા ગઢ ઊતર્યા. ને બધાના પહેલાં બે વામ ઊતરતા હતા ચૌહાણશિરોમણિ બાપા. ગઢ પરથી હું વૃદ્ધ આંખે આ ભવ્ય વિજયપ્રસ્થાન જોઈ રહ્યો. રણનો રાજવી ટેક સાચવવા સારા કુળનું બલિદાન દેતો હતો. ધન્ય છે, ઘોઘાખાપા, ધન્ય છે! દેવોએ ચંદનવૃષ્ટિ કરી; કેસરિયે છાંટે ઘોઘાગઢ શોભી રહ્યો. ચંદનના છાંટા પડ્યા ત્યારે ઘોઘાખાપાએ મારી સામું જોયું. વર્ષોના

ગૌરવે રેખાળું એમનું લવ્ય મુખ મારા તરફ-એમના ગુરુ તરફ-
આત્મસંતોષભર્યા મૃદુ હાસ્યથી જોઈ રહું. તે મને પૂછતા હતા,
‘હું જીવ્યો, ને હું જ મરું છું, નહિ?’ મેં ગદ્ગદ કંઠે જવાબ
દીધો : ‘ધન્ય છે, ઘોઘારાણા, ધન્ય છે!’

‘નીચે યવનસેના સ્તબ્ધ બની જોઈ રહી, ને તરત આ દિવ્ય
દર્શનથી મુગ્ધ બની ધન્યવાદના પોકાર કરી રહી. પહેલાં તો કોઈ
સમજી ન શક્યું કે બચી ગયેલા ઘોઘાબાપા ચાલી જતી સેનાને
શા સારુ ભેટવા ધાતા હતા. પછી તેમને સમજાયું. કાળસમા
ચૌહાણવીરો મરવા કે મારવા ધસી આવતા હતા. યવનસેનામાં
‘અલ્લા હો અકબર’ ની ગર્જના થઈ. લીલી પાંથે ને રાતી
દાઢીએ ચોળખી શકાતો હુમ્મીર, હાથી પર જૂલતો, આગ્રા
આપી રહ્યો. સેનાએ લક્ષ શસ્ત્રો વડે ચૌહાણ વીરોને વધાવ્યા.
ઘોઘાબાપા ઝૂમ્યા. કોઈ તારો સમુદ્રતરંગને ચારે બાજુ ફેંકતો
આગળ વધે તેમ ઘોઘાબાપા આગળ વધ્યા. તેમની ગર્જના ગઢ
સુધી સંભળાતી. જ્યાં તેમનો હાથ ફરતો ત્યાં મનુષ્યસમૂહમાં
ભંગાણ પડતું. એમની કેસરી પાંથ એ મેદનીમાં પણ ચમકતી
ચમકતી આગળ વધી—પછી અદૃષ્ટ થઈ—પાછી ચમકી—’ અને
નન્દિદત્તે રડી દીધું. સામેત તો ગાંડા જેવો જોઈ જ રહ્યો હતો.

“—ને ચમકી—ને પડી. હજાર દુશ્મનોની તલવારે એમની
મૃત્યુશૈયા પર છત્ર કર્યું. થયું—ઘોઘાબાપા કેલાસવાસી થયા :
એમનું જરિયાળું નિશાન નમ્યું. મારે મારું કર્તવ્ય કરવાનું હતું
તેથી હું કોટપરથી નીચે ઊતર્યો ને સોમનાથના મંદિરમાં આવ્યો.
ત્યાં બધાં ભેગાં થયાં હતાં. થોડાક દુકાનદારો ને લોડાઓ થરથર
ધ્રુજતા હતા. તેમને પાછલે રસ્તે બહાર મોકલી આપ્યા. જેને
જાતે મરતાં ન આવડે તે મનુષ્યજંતુને મારવામાં શી મોટાઈ?

‘મારો પુત્ર શસ્ત્રવિદ્યામાં અજ્ઞાન હતો છતાં મેં બાપા સાથે મોકલ્યો હતો. જીવતાં મોક્ષ અમે અપાવીએ, તો મરતાં સાથ કેમ ન કરીએ? ગઢમાં હું એકમાત્ર પુરુષ હતો. પથ્થર છાતી પર મૂકી મારે મારું કર્તવ્ય કરવાનું હતું. બેટા, બેટા! મારે કેમેં આ બધું ક્યાંથી જોવાનું?’ કહી નન્દિદત્ત ધ્રુસકા ભરી રડવા લાગ્યો. દુઃખના ડુંગરા નીચે કચરાયેલા સામંતને તો અશ્રુનું પણ આશ્વાસન નહોતું રહ્યું.

“પછી, ભાઈ, ધ્રૂજતે હાથે મારું કર્તવ્ય કર્યું. મંદિરના ચોકમાં મેં ચંદનકાષ્ઠની ચિતાઓ ખડકી. ને ભાઈ, જેને મેં પરણાવી, જેનાં સીમંત મેં કર્યાં, જેનાં છોકરાંઓને મેં લણાવ્યાં તે બધી સુકુમાર લાડલી સ્ત્રીઓ વસ્ત્રાભૂષણ સજી બહાર નીકળી. ઝાંઝરને તાલે ઠમકતી તે, હું મંદિરને ઓટલે ઊભો હતો ત્યાં, આવીને મને પગે પડી. આંસુઓએ મને આંધળો કર્યો હતો છતાં કુમકુમચંદને તેમનાં લાલકપોલ મેં મહેકાવ્યાં. એમણે સૂર્યને અક્ષત કુસુમોએ પૂજ્યા, કુલદેવતાની પૂજા કરી, સહુર્ષ વદને, પતિઓને મળવા અભિસારિકા સમી તત્પર તે વીરાંગનાઓએ મારું અર્ચન કર્યું. મારી સતી ને પુત્રવધૂ મારે પગે પડ્યાં.’ ને નન્દિદત્તે એક ધ્રુસકું બાધું.

“અને એમના મધુર કંઠમાંથી લાવણ્ય સ્રવન્તી તે દેવી. ઓ ચિતા પર ચડી...અને અરે, શંભો-મેં-એમના ગુરુએ, પિતાએ અગ્નિસંસ્કાર કર્યા. હું અંગે અંગે કાંપતો. મુખ મારું શંભુ નામ રટતું. મારી આંખ આગળ મારો સોમનાથ ને મારું કર્તવ્ય બે હતાં.

...“ભાઈ, અગ્નિ ભડભડ ચેત્યો.

....“અને....ઓ મારા પ્રભુ....તે વીરતા, તે સૌંદર્ય જવાલામાં બળીને ભસ્મ થવા લાગ્યાં. તેમની ચીસો સાંભળવાને અશક્ત

હું મંદિરમાં નાઠો ને સારા સોમનાથના બાણ પર કપાળ ફૂટ્યું.
પ્રાણ છોડવાની ઈચ્છા થઈ....પણ, ભાઈ બાપાએ મને વચને
બાંધ્યો હતો. તને ને તારા બાપને મારે બધી વાત કહેવાની
હતી. દયાનિધિ ! તે જ પળે મને કેમ નહિ લીધો ?' નન્દિદત્ત
ઝોટલા પર માથું અડાળી રહી રહ્યો.

પ્રશ્નો

૧. ધૌધારાણી ક્યાંના રાજવી હતા ?
૨. મહામૂદની સેના બાણુએ થઈને ચાલી જતી હતી, છતાં ધૌધારાણીએ
શા માટે તેની સાથે યુદ્ધ આદર્યું ?
૩. ધૌધારાણીની શરવીરતાનું વર્ણન તમારા શબ્દોમાં કરો.
૪. ધૌધારાણી અને એમનું સૈન્ય હણાર્થ ગયું ત્યાર પછી ગઢમાંની
સ્ત્રીઓએ શું કર્યું ? એ કાર્યને વર્ણવવા માટે કયો એક શબ્દ
વપરાય છે ?
૫. નીચેના શબ્દસમૂહો સમજાવો—
શતસહસ્ત્ર, ચપટીમાં ચોળાઈ જવું, શીશ ગગને સ્પર્શ્યું,
શિવકવચ, મહોત્સવ, આશીર્વચન, યાવચ્ચંદ્રદિવાકરૌ, યૌહાણ-
શિરોમણિ, ભાલકપોલ.
૬. નીચેના શબ્દો કયા મૂળ શબ્દો પરથી કેવી રીતે બન્યા છે :—
ગૌરવાન્વિત, વાર્ધક્ય દેદીપ્યમાન, સુમધુર, રેખાળું.



પાઠ ૪૦ મો

❧

દેશપ્રેમ

❧


શ્રી. હરિશંકર વિદ્યાર્થી

સ્વાર્થને જતો કરવાનો આ મહાન ગુણ અંગ્રેજ પ્રજા પાસેથી દરેકે શીખવા જેવો છે. 'ઘંટડી' નામના લેખકના વાર્તાસંગ્રહમાંથી આ વાર્તા લીધી છે.]

ઇતિહાસપ્રસિદ્ધ રાયગઢ એક ઊંચા પહાડ ઉપર આવેલો છે. એક ઘણા વિકટ અને પથ્થરવાળા માર્ગ ઉપર ચઢવાથી કિલ્લાનો પ્રથમ ફાટક આવે છે. તેમાં પ્રવેશ કર્યા પછી એક ઢોળાવવાળો અને સાંકડો માર્ગ છે. તે માર્ગ ઉપર કેટલેક દૂર ગયા પછી આ વિશાળ કિલ્લો દૃષ્ટિગોચર થાય છે. તે પછી કિલ્લાનો બીજો તથા ત્રીજો ફાટક આવે છે. તે પછી મુખ્ય કિલ્લો આવે છે. તેની મજબૂત ઊંચી દીવાલો જોઈ આપણને એમ જ લાગે કે આ કિલ્લો અવશ્ય અજેય છે.

આ કિલ્લામાં એક વિશાળ ભવનમાં મહારાજ શિવાજીનો દરબાર ભરાતો હતો. અહીં શિવાજી મહારાજ વિરાજમાન થયેલા હતા. તેમની નજીક કંઈક નીચા આસન ઉપર તેમના પુત્ર સંભાજી બેઠા હતા, અને દરબારીઓ પોતપોતાને સ્થાને ગોઠવાઈ ગયેલા હતા. તે વેળા આલ્બર્ટ તથા તેના સાથીને દરબારમાં લાવવામાં આવ્યા. બંને યુવકોએ સિંહાસન ઉપર બેઠેલા તેજસ્વી પુરુષ સામે જોયું, અને શિવાજી મહારાજ હશે એમ જાણીને નમન કર્યું. બંને

યુવકોને કલ્પનામાં જોયેલા અને પ્રત્યક્ષ જોયેલા શિવાજી મહારાજમાં ઘણો તફાવત લાગ્યો. કલ્પનામાં કૂર લૂંટારો હતો; પ્રત્યક્ષમાં ઉદાર, ગંભીર, પરાક્રમી ભૂપતિને જોયો. મહારાજના મસ્તક ઉપર એક પાથડી હતી. તેમાં હીરામોતીની સેરા વીંટાયેલી હતી. શરીર ઘાટીલું, ચહેરો ગૌર, અને આંખોમાં એક પ્રકારનું અપૂર્વ તેજ દેખાતું હતું.



શિવાજીના દરબારમાં આદ્યર્થ

અહીં આદ્યર્થે અને તેના સાથીએ સુરતની લૂંટનો માલ પહેલો જોયો. તેમાંના હીરા, મોતી, પત્તા અને સોનારૂપાના અન્ય કીમતી પદાર્થોથી તે લવન ઝગમગી રહ્યું હતું. આ પદાર્થોમાં આદ્યર્થની આંખો કોઈ બીજી જ વસ્તુની શોધ કરી રહી હતી. તેણે હીરા તથા પત્તાથી વિભૂષિત બનેલી એક સુંદર મૂર્તિ એક સ્થળે જોઈ. એ જ પોતાની પ્રિયતમા હેલીનાની માતાની

મનગમતી મૂર્તિ હતી, જેને મેળવવા માટે આદ્યર્ષ રાયગઢ સુધી આવ્યો હતો.

થોડી વારે મહારાજ શિવાજીએ આદ્યર્ષની સામે દષ્ટિ કરી પૂછ્યું, “વીર અંગ્રેજ યુવક ! તમે કયી ઇચ્છાથી મારા આ હુર્ગમ કિલ્લામાં આવવાનું સાહસ કર્યું છે ?”

આદ્યર્ષે મસ્તક નમાવી કહ્યું, “મેં આપની કીર્તિ ઘણી સાંભળી છે, અને તેથી આપનાં દર્શન કરવાની બહુ જિજ્ઞાસા હતી.”

તેણે પછી પેલી મૂર્તિ તરફ આંગળી કરીને કહ્યું, “પરંતુ મુખ્ય કારણ એ છે કે પેલી મૂર્તિ મારે જોઈએ છે.”

શિવાજી મહારાજે હસીને કહ્યું, “મને તે મૂર્તિ આપવાનો અધિકાર નથી. લૂંટનો સઘળો માલ સમસ્ત પ્રજાની માલિકીનો છે. હા, તેનું મૂલ્ય આપશો તો તે તમને મળી શકશે.”

આદ્યર્ષ પાસે મૂર્તિ ખરીદી લેવા જેટલું ધન ક્યાંથી હોય ? તે શિવાજી મહારાજની વાત સાંભળી મૂંગો બિલો રહ્યો.

શિવાજી મહારાજે ફરીથી કહ્યું, “યુવક ! જેવી રીતે તમે આ કિલ્લામાં આવી શક્યા તેવી જ રીતે સકુશળ બહાર પણ જઈ શકશો. મને અંગ્રેજો પ્રત્યે કોઈ જાતનો દ્વેષ નથી. સુખેથી જાઓ !”

આદ્યર્ષ અને તેના સાથીએ મસ્તક નમાવી રજા લીધી.

* * * *

સાયંકાળનાં લાલચોળ કિરણોથી પહાડ ઉપર અપૂર્વ શોભા બની રહી હતી. તે વેળા યુવક આદ્યર્ષ અને તેનો મિત્ર એક સ્થળે આ મનોહર દૃશ્ય જોઈ રહ્યા હતા. ધીરે ધીરે શોભા જતી રહી અને અંધકાર પથરાવા લાગ્યો, છતાં આ બંને યુવકો વાતોમાં મગ્ન બની ગયા હતા. પરંતુ થોડીવારે વાતોમાં એક વિદ્ય આવી

પડ્યું. તેઓ બેઠા હતા તેથી થોડે દૂર એક માર્ગ પર એક મનુષ્ય
ધીરે ધીરે જતો હતો. તે જરા આગળ ગયો, એટલે બાજુની
ઝાડીમાંથી બીજા ત્રણ મનુષ્યો છુપાઈ છુપાઈ ને ચાલતા નીકળ્યા,
અને જમીન ઉપર ધીમે ધીમે પગ મૂકતા મૂકતા તેની પાછળ
ચાલ્યા. આ ચારે મનુષ્યો પોતપોતાના ધ્યાનમાં એવા ડૂબી ગયેલા
હતા કે તેમાંથી કોઈએ આદ્યર્ષ અને તેના સાથીને જોયા નહિ.

પેલો આગળ ચાલતો મનુષ્ય બહુ દૂર ગયો નહોતો ત્યાં તો
એકાએક પાછળના ત્રણ જણા તેના ઉપર ખુદ્દી તલવારો લઈને
તૂટી પડ્યા. આગલો મનુષ્ય સાવધ હતો, અને તે સ્થિતિને
ઓળખી લઈ વીજળીની ત્વરાથી પોતાની તલવાર કાઢી તેમની
સામે થયો. આ દૃશ્ય જોઈ આદ્યર્ષ અને તેના સાથીથી ત્યાં
એસી ન રહેવાયું. એક વ્યક્તિ ઉપર ત્રણે જણાએ હુમલો કરેલો
એટલે તેઓ બંને પેલા એકની મદદમાં દોડ્યા, અને લડાઈની
જગાએ ત્વરાથી પહોંચી જઈ પેલા ત્રણમાંથી બેને ખતમ કરી
દીધા. બાકી એક રહ્યો, એટલે પેલા એકની સાથે એકની સમાન
સ્થિતિ ગણીને તેનું નામ ન લીધું. આદ્યર્ષ તથા તેનો સાથી દૂર
જઈ બંનેનું યુદ્ધ જોવા લાગ્યા.

આદ્યર્ષે તલવારોના ચમકારામાં જોઈ લીધું કે બંને લડતારામાં
એક શિવાજી મહારાજ હતા.

શિવાજીને ઓળખતાં જ આદ્યર્ષ તેમની મદદમાં પુનઃ
દોડ્યો, પરંતુ એટલામાં તો તેમણે પેલા માણસનું માથું ધડ
ઉપરથી ઉડાવી દીધું! આદ્યર્ષ અને તેનો સાથી સામે આવીને
ઊભા રહ્યા. શિવાજી મહારાજે તરત જ આદ્યર્ષની સામે આવી
તેનો હાથ પકડી કૃતજ્ઞતાપૂર્વક કહ્યું, “બહાદુર યુવક! આજ તમે
મારા પ્રાણની રક્ષા કરી છે. હું તમને ધન્યવાદ આપું છું.”

આલ્ખર્ટ—“મહારાજ ! અમે કેવળ અમારા કર્તવ્યનું જ પાલન કર્યું છે !”

શિવાજી—“હું તમારા ઉપર ઘણો પ્રસન્ન થયો છું; આજે તમે મારી પાસે જે ઈચ્છો તે માગી શકો છો.”

શિવાજી મહારાજને પ્રસન્ન થઈ ગયેલા જોઈ આલ્ખર્ટની ખુશાલીનો પાર રહ્યો નહિ. પરંતુ કંઈ યાદ આવી જવાથી તે વિચારમાં પડી ગયો. તેને સર્વથી અધિક વહાલી વસ્તુ પેલી મૂર્તિ જ હતી, જેને માટે તે પોતાના જીવનને પણ જોખમમાં નાખીને અત્રે આવ્યો હતો. તેને પેલી મૂર્તિ પ્રાપ્ત કરવાની લગની લાગેલી હતી. છતાં તેનાથી પણ એક અધિક વહાલી વસ્તુ તેના અંતઃકરણમાં વસી રહી હતી, અને તે પોતાની જન્મભૂમિ માટે લાલ ! અત્યારે તે એવા વિચારમાં પડી ગયો હતો, કે ‘અત્યારે મારે મૂર્તિ પ્રાપ્ત કરવી કે દેશ માટે લાલ ?’ એક બાજુ મોહમય મૂર્તિ હતી, તો બીજી બાજુ જન્મભૂમિ હતી. તે કયી વસ્તુને પ્રાપ્ત કરવી તેનો નિર્ણય કરવામાં નિમગ્ન બની ગયો હતો.

શિવાજી મહારાજે આલ્ખર્ટને મૂંગો બોલો રહેલો જોઈ પુનઃ કહ્યું, “વીર યુવક ! તમારે મૂંઝાવાની આવશ્યકતા નથી. તમે મરજીમાં આવે તે વસ્તુ મારી પાસેથી અવશ્ય મેળવી શકશો. મને યાદ છે કે તમે પેલી સુવર્ણમૂર્તિ માટે કાલે મારી પાસે યાચના કરી હતી. આજે તમે તે મૂર્તિ અને ઉપરાંત જોઈએ તેટલું ધન પણ માગી શકો છો. બોલો, બોલો, શું જોઈએ ?”

આલ્ખર્ટ—“મહારાજ ! હું અવશ્ય તે મૂર્તિને મેળવવા ઈચ્છું છું, અને તે માટે જ હું મારા જીવનની દરકાર રાખ્યા વિના અત્રે આવ્યો છું. પરંતુ મહારાજ ! જ્યારે આપ મારા ઉપર પ્રસન્ન છો ત્યારે મને એથી પણ અધિક મૂલ્યવાન વસ્તુ મેળવવાની લાલચ

થાય છે. જો આપ મને ખરેખર આપનો કૃપાપાત્ર જ સમજતા હો તો હું માગી લઉં છું કે આજથી આપના રાજ્યમાં મારા દેશના કોઈપણ મનુષ્યને વેપાર કરવાની સંપૂર્ણ સ્વતંત્રતા મળે !”

શિવાજી મહારાજ આદર્શની આ વાત સાંભળીને ક્ષણભર આશ્ચર્યમાં ગરકાવ બની ગયા. પશ્ચાત્ તેમણે હસીને કહ્યું, “એમાં શું માગ્યું ? એમાં તમારું શું કલ્યાણ થશે ? શું તમે હીરા, મોતી વગેરે અમૂલ્ય વસ્તુઓથી સુખી થઈ શકશો નહિ ? પેલી મૂર્તિ ઉપરાંત બીજી વસ્તુઓ તમે માગશો તે મળશે.”

આદર્શ—“મહારાજ ! હીરા, મોતી, મૂર્તિ વગેરેથી મને અત્યંત વૈભવ અને સુખ પ્રાપ્ત થશે એ હું સમજું છું. પરંતુ એ સઘળું કેટલા દિવસ રહેવાનું ? અને જેટલા દિવસ રહેવાનું તેથી મને એકલાને જ લાલ છે. પરંતુ હું માગું છું તે વસ્તુ મહારાજ આપશે તો મારી જન્મભૂમિનાં સર્વ બાળકો તેનો લાલ દીર્ઘ કાળ પર્યંત ઉઠાવી શકશે. મારી જન્મભૂમિના કલ્યાણમાં મારું પણ કલ્યાણ જ સમાયેલું છે !”

શિવાજી મહારાજ આ અંગ્રેજ યુવકની આ ઉન્નત ભાવના જોઈ અત્યંત પ્રસન્ન થઈ ગયા અને તેનો હાથ પકડી બોલ્યા, “બહાદુર આદર્શ ! તમને ધાન્ય છે. તમારા જેવા ઉદાર, વીર અને સ્વાર્થત્યાગી પુત્રોને જન્મ આપનારી ભૂમિનો યશ ભૂમંડળમાં ફેલાય એમાં લેશ પણ સંશય નથી. જાઓ, આજથી મારા રાજ્યમાં કેઈ પણ અંગ્રેજ છૂટથી વેપાર કરી શકશે. પેલી મૂર્તિ પણ લઈ જાઓ.”

એમ કહી શિવાજી મહારાજ તે અંગ્રેજ યુવકને પોતાની સાથે લઈ ગયા, અને બીજે દિવસે પેલી સુવર્ણમૂર્તિ અને કેટલુંક ધન આપી વિદાય કર્યો.

પ્રશ્નો

૧. શિવાજી કોણ હતા ? તેમના વિશે તમે શું જાણો છો ?
૨. આ પાઠનો પ્રસંગ કયા શહેરની લૂંટ પછીનો છે ?
૩. અંગ્રેજો તે વખતે હિંદુસ્તાનમાં શા માટે આવ્યા હતા ?
૪. આદ્યર્ષે શા માટે રાયગઢમાં આવવાનું નેખમ ખેડ્યું ?
૫. શિવાજીએ આદ્યર્ષને તેની પ્રતિમા આપવા કેમ ના પાડી ?
૬. આદ્યર્ષે પ્રતિમા કેવી રીતે મેળવી ?
૭. આદ્યર્ષે પોતાના દેશના માણસો માટે વેપારની છૂટ શા માટે માગી ?
૮. આ વાર્તા પરથી શિવાજી અને આદ્યર્ષના ચારિત્ર્ય વિષે તમારો અભિપ્રાય પાંચ પાંચ લીટીમાં આપો.



પાઠ ૪૧ મો

❧

કવિ શામળ કહે ઉત્તર લખો—

❧

શામળ

[‘છપ્પા’ તો શામળના જ. શામળે કવિતામાં વાર્તાઓ લખી છે, તેમ જ બુદ્ધિચાતુર્યથી ભરેલા છપ્પાઓ પણ લખ્યા છે. અહીં આપેલા પહેલા બે છપ્પાઓમાં શામળ પ્રશ્નો પૂછે છે, અને બીજા બે છપ્પાઓમાં એ પ્રશ્નોના ઉત્તર ક્રમવાર લીટીએ આપતો જાય છે. ઉત્તર વાંચ્યા સિવાય પ્રશ્નોના જવાબ આપવા તમારી

મેળે પ્રયત્ન કરી જોજો. ધણાના ઉત્તરો તમને તાત્કાલિક જડશે નહિ. પછી શામળના ઉત્તરો વાંચશે ત્યારે સમજશે કે તે કેટલા યોગ્ય છે ! સંસારના અનુભવોનો આખો સાર જાણે આ પ્રશ્નોત્તરીમાં આવી જાય છે.]

[છપ્પા]

૧.

કોણ પૃથ્વીથી પ્રાઈ ? કોણ આણુથી પણ નાનો ?
કોણ પવનથી પહેલ ? કોણ દેવોથી દાનો ?

કોણ ઇંદુથી વિમળ ? કોણ અગ્નિથી તાતો ?
પયથી ઉજ્જવળ કોણ ? કોણ મદિરાથી માતો ?
વળી કવણ તેજ તરણિ થકી ? કોણ શર્કરાથી ગળી ?
કવિ શામળ કહે, ઉત્તર લખો, તો તો પહોંચે મન રળી.

કવણ તરણથી તુચ્છ ? કવણ મણિથી છે મોંઘો ?
સ્વર્ણથી શોભે કવણ ? કવણ કુશકાથી સોંઘો ?
કવણ બરાસથી બહેક ? કવણ કાજળથી કાળો ?
કવણ લોહથી કઠણ ? કવણ બાળકથી બાળો ?
વળી કવણ વીંછીથી વેદના ? કવણ સરવથી છે ગળી ?
શામળ, મેલું શું મેશથી ? કહો તો પહોંચે મન રળી.

૨.

[ઉત્તર]

મહીથી મોટું દાન, આણથી લોભી નાનો;
પવનથી પહેલું મન, વિવેક દેવોથી દાનો;
ચંદ્રથી નિર્મળ ક્ષમા, ક્રોધ અગ્નિથી તાતો;
દૂધથી ઊજળો યશ, અમલ મદિરાથી માતો;
છે તેજ તરણિથી નેત્રનું, ગરજ સાકરથી છે ગળી;
શામળ કહે, ઉત્તર લખ્યો, પહોંચી તેની મન રળી.
તૃણથી બચક તુચ્છ, મણિથી સદ્ગુણ મોંઘો;
સ્વર્ણથી શોભે સપૂત, ગરીબ કુશકાથી સોંઘો;
કીર્તિ બરાસથી બહેક, કપૂત કાજળથી કાળો;
સૂમ લોહથી કઠણ, અજ બાળકથી બાળો;
દુર્વચન વીંછીથી વેદના, મિષ્ટ વાણી સૌથી ગળી;
છે કલંક મેલું મેશથી, પહોંચી તેની મન રળી.

પ્રશ્નો

૧. 'પવનથી પહેલું મન' શા માટે ?
૨. ક્રોધને અગ્નિથી પણ તાતો શા માટે કહ્યો છે ? તમને ક્રોધ ચડે છે ત્યારે શું થાય છે ?
૩. 'ગરબ સાકરથી ગળી' એ વાતનો તમને કદી અનુભવ થયો છે ?
૪. 'જાયક' અને 'ગરીબ'ને કોની સાથે સરખાવવામાં આવ્યા છે ? એ સરખામણી બરાબર લાગે છે ?
૫. દુર્વચન અને મધુર વાણીમાં શો ફરક બતાવ્યો છે ?
૬. કાર્તિ અને કલંકની શાની સાથે સરખામણી કરી છે ?



પાઠ ૪૨ મો

❖

આઝાદીની ઉપા

❖

શ્રી. ચુનિલાલ મડિયા

[૧૫ મી ઓગસ્ટ ૧૯૪૭નો દિવસ હિંદના ઇતિહાસમાં હંમેશાને માટે કોતરાઈ રહેશે. સેંકડો વર્ષની ગુલામી પછી હિંદ તે દિવસે સ્વતંત્ર થયું. એ ભવ્ય દિવસને ભારતની પ્રજાએ ખૂબ ઉત્સાહથી ઊજવ્યો. ગુલામીની ભયંકર રાત્રી પછી આઝાદીની ઉપા ઊગતાં શા શા ફેરફાર થયા તે લેખકે અહીં પ્રેરક ભાષામાં વર્ણવ્યું છે.]

સાતસાત સામ્રાજ્યોનું જે નગરીમાં સ્થાપન અને ઉત્થાપન થયું એ ઐતિહાસિક દિલ્હી નગરીમાં આજે એક અનોખો જ ઇતિહાસ આલેખવાનો હતો. ૧૯૪૭ના ઓગસ્ટ માસની ચૌદમી તારીખે રાતે હિંદની પહેલીપ્રથમ લોકસભાની બેઠક મળી હતી. સાત સામ્રાજ્યોની ચડતીપડતી નિહાળનાર દિલ્હી નગરી આજે આઠમા-બ્રિટિશ-સામ્રાજ્યના ઐચ્છિક વિસર્જનનું સાક્ષી બનનાર હતું.

દોઢદોઢ સૈકાથી જે પરદેશી શાસન તળે દેશ પિલાતો હતો એ પરચકનો આજે છેલ્લો દિવસ હતો-છેલ્લી ઘડી હતી. હિંદના આળીશ કેટિ માનવીઓ ઘડિયાળના કાંટા ભણી મીટ માંડી રહ્યા હતા. ગુલામીની અવધ પૂરી થવા માટે બાણે કે મિનિટ અને સેકન્ડ ગણાતી હતી.

અને એ અવધ પૂરી થઈ! ઘડિયાળમાં ખારના આંકડા પર અન્ને કાંટા ભેગા થયા અને શ્રાવણ વદિ તેરસની કૃષ્ણપક્ષની કાળીઘોર રાતે પણ આપણા દેશની આઝાદીનું નવલું પ્રભાત પ્રગટયું. કૂકડા કૂકરે....કૂક કરીને વહાણું વાયાની બાણે કરે એમ દેશભરમાં કાશ્મીરથી કન્યાકુમારી સુધી આઝાદીની ઉપાનાં વધામણાં કરતા શંખધ્વનિ કૂંકાયા; મંગલ્યસૂચક શરણાઈઓ ગહેકી ભડી; દિગ્દિગંતોમાં પડઘા પાડતી તોપો ગળું ભડી; શાહજહાને બાંધેલા ઐતિહાસિક લાલ કિલ્લા ઉપર તેમજ દેશભરમાં બ્રિટિશરોના યુનિયન જેકને સ્થાને આઝાદ હિંદના તિરંગા રાષ્ટ્રધ્વજ લહેરાવા લાગ્યા.


તા. ૧૪મીની એ મધરાતે આપણી લોકસભા આઝાદ હિંદની પાર્લામેન્ટ બની ગઈ. બ્રિટિશ સામ્રાજ્યના છેલ્લા ગવર્નર જનરલ લોર્ડ લૂઈ માઉન્ટબેટને આપણા લાડીલા વડાપ્રધાન પં. જવાહરલાલને આ વિશાળ દેશની શાસન-ધુરાની સોંપણી કરી. એ મંગલપ્રસંગે વડાપ્રધાનના ભાગ્યવંત કપાળ પર કુમકુમનો ચાંદલો થયો. ઉપનિષદો અને વેદોમાંથી મંત્રોચ્ચાર થયા. કુરાને શરીફ, અન્દઅવસ્તા તેમજ અન્ય ધર્મગ્રંથોમાંથી પ્રાર્થનાઓ કરવામાં આવી.

અહિંસાના અમોઘ શસ્ત્ર વડે આઝાદી લાવી આપનાર રાષ્ટ્રપિતા મહાત્મા ગાંધીજીના જયનાદો વડે દેશનો ખૂણે ખૂણો

ગાળુ ઊઠ્યો. આઝાદ હિંદની લબ્ય ઈમારતના પાયામાં ઇંટો બનનાર અનેક જાણ્યા-અજાણ્યા શહીદોની સ્મૃતિ તાળુ કરી એમને અંજલિ આપવામાં આવી. સત્તાવનના સ્વાતંત્ર્ય સંગ્રામનાં શહીદો વીર મંગલ પાંડે, નાનાસાહેબ, ઝાંસીની રાણી લક્ષ્મીબાઈ, તાંભા ટોપે, વગેરેનાં અધૂરાં કાર્યો આજે પૂરાં થયાં. વિપ્લવી ખંગાળના નવલોહિયા તરુણો ખુદીરામ ખોઝ અને પ્રફુલ્લ ચાકીએ કરેલાં પ્રાણાર્પણ આજે સાર્થક થયાં. રાવી નદીને તીરે જેને અગ્નિદાહ દેવાયો હતો એ વીર લગતસિંહની બળબળતી ચિતાના અંગારા આજે ઓલવાયા. ૧૯૪૨ ના સ્વાતંત્ર્ય સંગ્રામમાં હસતે મોંએ બ્રિટિશરોની ગોળીઓ ઝીલનાર વિનોદ કિનારીવાળા અને હેમુ કલાણી જેવા અસંખ્ય શહીદોની શહાદત આજે ક્ષણભૂત થઈ.

હિંદ આઝાદ થયું એ બદલ દુનિયાભરના દેશોએ આનંદ વ્યક્ત કર્યો. લંડનમાં ઉત્સવ ઉજવાયો. અમેરિકાએ આપણને અભિનંદન પાઠવ્યાં. સંયુક્ત રાષ્ટ્રસંસ્થાની કચેરી પર દેશેદેશના વાવટા ફરકતા હતા એમાં આજ સુધી હિંદના ધ્વજ તરીકે યુનિયન જેક ઊડતો હતો. પણ પંદરમી તરીખે યુનિયન જેક ઉતારી લેવાયો અને એને સ્થાને સ્વતંત્ર હિંદનો ત્રિરંગી રાષ્ટ્રધ્વજ લહેરાયો.

દેશને શહેર શહેર અને ગામડે ગામડે લોકોએ આઝાદીનાં વધામણાં કર્યાં. મંદિરો અને મસ્જિદોમાં હિંદુ-મુસ્લીમો ભાઈ ભાઈની જેમ લેગા મળ્યા અને સઘળા લેલભાવ ભૂલીને એકબીજાને લેટ્યા. દેશને ખૂણેખૂણે ઉત્સવ ઉજવાયો. દોઢસો વર્ષની ગુલામીનો અંધકાર દૂર થતાં લોકોએ ચોટેચોટે અને શેરીએશેરીએ દીપમાળાઓ પ્રગટાવી. મુંબઈ જેવી નગરીની એકઠેએક ઈમારત રોશની વડે ઝગમગી ઊઠી. ધનવાનોએ વીજળીદીવાનાં તોરણ અને તાક તાણ્યાં તો ગરીબ લોકોએ



आजादीने आवकारतुं सरधस

પેટાવેલ કોડિયાના દીવાનું મૂલ્ય પેલા વીજળીદીવા કરતાં જરાયે ઊતરતું નહોતું—બલકે વધારે હતું. કેમ કે, આપણી આઝાદી મૂઠીભર ધનવાનો માટે નહિ પણ દેશના કરોડો કંગાલો માટે હતી.

પણ સાચી રેશની દીપમાળામાં નહિ પણ લાકોની આંખમાં દેખાતી હતી. આઝાદી આવવાથી આમજનતાની આંખમાં આશાની નવી ચમક આવી હતી. આઝાદીના ઉત્સવમાં લાકો ઘેલા બન્યા હતા. સ્ત્રીઓ અને પુરુષો, બાળકો અને વૃદ્ધો સહુ ગાંડાતૂર બનીને ઉત્સવ માણી રહ્યા હતા. દેવો જેમ સોમરસ પીતા એમ હિંદની પ્રજાએ પણ પંદરમી ઓગસ્ટે સ્વરાજ્યનો સોમરસ પીધો હતો.

લોકોએ ધ્વજવંદન, પ્રાર્થનાઓ, સ્નેહસંમેલનો, રંજનકાર્યક્રમો, વગેરે યોજીને તેમનો અમાપ આનંદ વ્યક્ત કર્યો. આજે તેમનો આનંદ સમાયો સમાતો ન હતો. તેમના હૃદયમાં એક જાતની મસ્તી આવી હતી. ઠેકઠેકાણે અપૂર્વ સરઘસો યોજાયાં. “જયહિંદ,” “મહાત્મા ગાંધીજી જય” વગેરેના ગગનભેદી પોકારો સાગરમાં ઊછળતાં મોઝાં જેમ ફેલાતા હતા. કોઈ મંજિરા વગાડતું હતું તો કોઈ ખ્યૂંલ વગાડતું હતું. કોઈ ગાતું હતું તો વળી કોઈ નાચતું હતું.

આ મંગળ દિવસ મહાત્મા ગાંધીજીએ કલકત્તામાં ઉપવાસ કરીને ઊજવ્યો. સાંજે સુહરાવર્દી સાથે મોટરગાડીમાં બેસીને બાપુ કલકત્તાના રસ્તાઓ પર ઉત્સવના દેખાવો જોવા નીકળ્યા ત્યારે હિંદુ મુસ્લિમ સહુએ, આપણી આઝાદી લાવી આપનાર મહાત્માજીને વંદન કર્યા અને શુભાભિષેક અને મધમધતાં અત્તરોનો અભિષેક કર્યો.

આપણી આઝાદીની સુવાસ પણ આ અત્તરની જેમ સદાય
અહેકતી જ રહે !

પ્રશ્નો

૧. દિલ્હીએ કેટલાં સામ્રાજ્યોનો અંત જોયો ?
૨. દિલ્હીમાં આઝાદીનાં પગરણ કેવી રીતે થયાં ?
૩. હિંદની આઝાદી માટે ભોગ આપનાર કેટલાક શહીદોનાં નામ આપો.
૪. દુનિયાએ હિંદની આઝાદીને શી રીતે વધાવી ?
૫. લોકોએ આ ભવ્ય દિવસને કેવી રીતે ઊજવ્યો ?
૬. ગાંધીજીએ આ દિવસે શું કર્યું ?
૭. 'મેં જાણેલું એક સરવસ' એ વિષય ઉપર એક નિબંધ લખો.



પાઠ ૪૩ માં

❖

પીળું પાનું

❖

શ્રી. મનુભાઈ જોધાણી

અકતજન. તેમણે રામા પટેલને ત્રણસો રૂપિયા અંગ ઉધાર આપ્યા અને તે
રકમ પીળે પાને લખી નાખવા મુનીમને કહ્યું. જતે દહાડે પટેલની સ્થિતિ
સુધરી. હવે આગળ વાંચો.]

‘એટા, હીરા ! આ શું બબડે છે ?’ રામા પટેલ ડેલીના
ગડારામાં ખાટલા ઉપર સૂતા હતા, તેમણે અવાજ સાંભળી એકા
થઈ જતાં પૂછ્યું. રામા પટેલે અંધ બન્યા પછી હંમેશાં ડેલીના

ગડારામાં સૂઈ રહેવાનું રાખ્યું હતું. ઉનાળાના તાપમાં લૂખો રોટલો ખાઈને જાત તોડી નાખી ને મગજની ગરમી આંખે ઊતરતાં આંખો ગઈ, એટલે ગડારામાં સૂઈ રહેવા સિવાય કંઈ કરતા નહિ.

‘બાપા ! એ તો ઘોડાની લગામ ખખડે છે.’ ઘોડીને દોરી લાવતાં હીરાએ ડોસાના ખાટલા પાસે આવી જવાખ આપ્યો.

‘ઘોડી ! કેની ઘોડી છે ?’ આતુરતાથી ડોસે પૂછ્યું.

‘આપણે લીધી છે ને !’

‘ઘોડી લીધી !’ ડોસો અટકી ગયો. કોઈ માઠા સમાચાર સાંભળી સ્તબ્ધ બની ગયેલ માનવી પેઠે એ ગમગીન બની ગયા. ફરી એમણે પૂછ્યું, ‘પણ ખખડે છે શું ?’

‘ઘોડાની લગામ છે, બાપા.’

‘લ....ગા....મ ! ઘૂઘરીઓ ટંકાવી ?’

‘હા બાપા !’

ડોસાએ માથું ધુણાવ્યું. ‘બેટા ! આપણાથી ઘોડીએ બેસાય નહિ ને લગામને ઘૂઘરીઓ ટંકાવાય નહિ.’

‘કેમ બાપા ?’

‘બેટા !’ જાણે ભારે દુઃખી હૃદયમાંથી માંડ માંડ શબ્દો નીકળતા હોય એમ ડોસાના હોઠ ફફડી રહ્યા. ‘હજી આપણું નામ ચતરભજ શેઠના ચોપડે પીળા પાનામાં છે.’

હીરાને જૂના દિવસો યાદ આવ્યા. એ નીચું જોઈ રહ્યો. ડોસાની આંખમાંથી આંસુ સરી પડ્યાં.


‘બાપા ! એ દેવું વાળી દઈએ તો ?’

‘હા બેટા ! પછી જ ઘોડે બેસાય.’

ને હીરાએ લગામ ઉતારી લઈ ઘોડીને ખીલે બાંધી દીધી. તે ભારે પગલે આપના ખાટલા પાસે આવી પાંગતે બેસી ગયો અને ડોસાના પગ ઝાલી બેઠો. એની આંખમાંથી બિનાં આંસુનાં ટીપાં ડોસાના પગ ઉપર પડ્યાં. અંધ ડોસાની પ્રજ્ઞાચક્ષુએ દીકરાનું હૃદય જોઈ લીધું. એણે હીરાને પૂછ્યું : ‘ઘરમાં સગવડ છે ?’

‘હા બાપા.’

લખમીના પગલે ઘરની દશા સુધરતી ચાલી હતી. વરસોવરસ બપોળ વધતી ગઈ ને ડોસો જૂની બહોળલાલી પાછી આવતી



રામા પટેલ શ્વપિયા દેવા જાય છે.

અનુભવી રહ્યો હતો; છતાં ચતુરભજ શેઠનો ચોપડો અને પીળા પાનાની સ્મૃતિ એને અકળાવી મૂકતી. આજે એ ઋણમાંથી મુક્ત થવાનો પ્રસંગ સાંપડતાં એનું ખાનદાની ભયું લોહી ધબકી

ઊઠ્યું. એના પગમાં જોર આપ્યું ને એ ખાટલામાં અડધો બેઠો ગઈ ગયો. એના ચહેરા ઉપર તેજ ઝલકી રહ્યું.

હીરો સમજી ગયો. એણે ઘરમાં જઈ રૂપિયા ભરેલી માણુ ખોદી કાઢી. ને ગારું જોડી અંદર ગાદલું નાખીને બળદની ડોકે ઘૂઘરમાળ બાંધી બળદ જોતર્યા. ડોસાએ બેઠો બેઠો પૂછ્યું: ‘મારાં લૂગડાં ક્યાં છે?’

હીરાએ નેનકલાકનાં ધોયેલાં સફેદ ખાસ્તા જેવાં બંડી અને પાઘડી આણ્યાં. તે પહેરી ડોસા કસખી પછેડીની ભેટ બાંધીને ગાડામાં બેઠો.

બાર વાગ્યા પહેલાં જૂના મંદિરના ચોરે આવીને તેઓ બેઠો. નિયમ મુજબ ચતરભજ શેઠ આવ્યા, સદાવ્રત અપાયું ને મહેમાનોને જમવા માટે આમંત્રણ આપ્યું. રામા પટેલે અવાજ ઉપરથી શેઠને પરખી લીધા ને ઊઠીને પગ ઝાલ્યા: ‘શેઠ! જમવાનું પછી; પહેલાં મારું પતાવો.’

ચતરભજ શેઠ તાકી રહ્યા: ‘પટેલ, શું પતાવવું છે?’

‘એક પટેલને તમે પીળે પાને લખીને રૂપિયા આપ્યા હતા?’

શેઠને જૂની સ્મૃતિ તાજી થઈ. ડોસાના લાગ્યનો ફેરફાર એ સમજી ગયા. ‘પણ પીળે પાને લખેલ પૈસા પાછા કેમ લેવાય?’ એ વિચારે એ ચૂપ થઈ ગયા.

પટેલે હીરાને ખેંચી ઈશારો કર્યો એટલે હીરો ગાડામાંથી માણુ ઉપાડી લાવ્યો; અને ત્રણસેં રૂપિયા ગણી શેઠના પગ આગળ ઢગલી કરી. ‘હવે આપનું વ્યાજ કેટલું થયું?’

‘પટેલ! મારે તો આ પૈસા પણ ન ખપે. મેં તમને આપ્યા હતા તે તો ચત્રભજ ભગવાનને નામે લખીને આપ્યા છે. એના ઉપર મારો હુકમ ન હોય.’

પીળું પાનું

‘ના શેઠ ! હીરા, બીજા ત્રણસેં રૂપિયા વ્યાજના મૂક,’ કહી પટેલે શેઠના પગ પકડ્યા.

‘પટેલ, ઊઠો ઊઠો ! આટલું ન હોય. હું પૈસા નહિ લઉં.’

‘તો મારે ત્યાં સુધી અન્નજળ હરામ છે.’

શેઠની મુશ્કેલીના પાર ન રહ્યો. પૈસા ન લે ત્યાં સુધી પટેલ જમે નહિ, ને પોતાને પણ ખાવું શી રીતે ? એમના લેજમાં એક વિચાર આવ્યો, ને એમણે સુનીમને બોલાવી કહ્યું : ‘જાઓ, આ પટેલ છસો રૂપિયા આપે છે; બીજા છસો આપણી દુકાનેથી લાવીને એમાં નાખો.’

પટેલ સમજ્યા કે શેઠ પૈસા ઉમેરીને પાછા આપે છે, એટલે એમણે ડૂસકું ખાઈને રડવા માંડ્યું : ‘શેઠ ! આપને પ્રતાપે હવે તૂટો નથી. આ પૈસા ગમે તેમ કરશો તો ય હું આખ્યા વગર રહેવાનો નથી.’

‘લલે પટેલ, તમારી જીદ છે એટલે આપણે આ જગ્યાએ પાકી ડેલી બંધાવીને ચત્રભુજજીને અર્પણ કરીએ.’

ડોસો હર્ષથી બીલી ઊઠ્યો : ‘હીરા ! માણ લાવ્ય ! ને હીરાના હાથમાંથી ડોસાએ માણ લઈ ઠલવી નાખી. ‘શેઠ ! ચત્રભુજ ભગવાન જેવા ચતરભજ શેઠના પગમાં આટલું ધરું તો એ આજી છે.’

શેઠ હસી પડ્યા ને જમવા લઈ ગયા. પણ મોં ભાણા ઉપર સિવાઈ ગયું ! કોળિયો ઉપાડવાની શક્તિ જ પટેલમાં ન હોય એમ દેખાયું. શેઠ સામે જોઈ રહ્યા : ‘પટેલ ! જમતા કેમ નથી ?’

‘શેઠ ! મારી આંધળાની આંખે રાતાંપીળાં દેખાય છે !’

શેઠ સમજી ગયા. ‘પટેલ નિરાંતે જમી લ્યો. પછી બધું થઈ પડશે.’

‘ના, શેઠ, એ પીળું પાનું મને આપો.’

ને પટેલની ખાનદાની ઉપર વારી જતા ચતરભજ શેઠે એ ચોપડાનું પીળું પાનું ફાડીને પટેલના હાથમાં મૂક્યું. અને પટેલ એ પાનાની ઘડી વાળીને પોતાની બંડીની લાંબી કસ સાથે બાંધતાં જીવન સાર્થક થયું અનુભવી રહ્યા.

પ્રશ્નો

૧. રામા પટેલે હીરાને ઘોડી પર બેસવાની મનાઈ શા માટે કરી ?
૨. પૈસાનો ઢગણો પોતાના પગ આગળ થયો છતાં શેઠ કેમ એ લેવાની ના પાડી ?
૩. આખરે શા રસ્તો નીકળ્યો ?
૪. ‘પીળું પાનું’ એટલે શું ? શા માટે એ રામા પટેલના હૃદયને કોતરી રહ્યું હતું ? એમનું હૃદય ક્યારે શાંત થયું ?
૫. નીચેના રૂઢિપ્રયોગો વાક્યમાં વાપરી ખતાવો :—
અન્નજળ હરામ કરવાં, મોં સિવાઈ જવું, રાત્રીપીળાં દેખાવાં.



પાઠ ૪૪ મો

❖

બાળપણ

❖

શ્રી. સુદરજી બેટાઈ

[મનુષ્યજીવનમાં બાળપણ જોવો નિર્દોષ અને સુખી બીજો કોઈ પણ સમય નથી. અહીં કવિએ પોતાના બાળપણનો એક પ્રસંગ વર્ણવ્યો છે. નાનાં બાળકોને દરિયાકિનારે રમતાં તમે કદપી શકો છો ? લાં રેતી હોય, બાળકો ત્યાં ખાડા ખોદે, ભીની રેતીમાં મંદિર બાંધે, તેના લાડવા ખતાવે અને દેવને ધરાવે.

વળી દરિયાકિનારો જો ખુલ્લો હોય તો મોજાં જોરથી ઊછળે છે, અને તેમાંથી શીશુના ગોટા ઊડી ઊડી જમીનના પટ ઉપર દોડે છે. તેને પકડવા એ બાળપણનો લક્ષણ છે.

આ કાવ્યના લેખક નવા કવિઓમાંના અગ્રગણ્ય છે. તેમનાં કાવ્યોના સંગ્રહ “ન્યોતિરેખા” અને “ધન્વન્તરુ” નામે પ્રગટ થયા છે. તે તમે મોટા થાઓ સારે વાંચી શકાય તેવા છે.]

અનેક શિશુકાલ સંસ્મરણ હૃષ ઉલ્લાસનાં,
ઘડી વિષય વર્તમાન દ્વણવાર ભુલાવતાં,
સ્ફુરે નવલ અંકુરો હૃદયમાં પુરાણાં છતાં.

સંધ્યાસમે આ જલસિક્ત વેળામાં
અનેક વેળા મુજ પાય કૂદ્યા;
સમાન મિત્રો અહીં બાલખેલને
લડ્યા વઢ્યા કૈં રડ્યા હસ્યા અમે.

ઊઠો કોણ કૂવો ખોદે? એવી હોડ બકી અમે,
હાથને પાવડે રેતી કાઢતા હોંસથી ખુણે.

ત્યાં સિંધુની લહેર અચિન્ત્ય આવી,
અનેક વેળા બધું દે બગાડી;
ભીંજવી દે એ અમ અંગ અંગ,
રેલી રહે ત્યાં અધિકો ઉમંગ.

જઈને જલથી આધી અમારી શિશુમંડલી,
કૂવાખેલ તણ પાછી ગૃહસૃષ્ટિ રચે નવી.

મેં એકદા મંદિર ત્યાં બનાવી,
તે માંહી કાળી શિવમૂર્તિ માંડી;
રેતી તણા ગોળ અનેક વાળી,
ધર્યો મહાભોગ ત્રિલોકનાથને.

ચોમેર ઊડતા દીઠા, સિંધુના ફીણગોટ ત્યાં,
રહ્યાં મંદિર ને મૂર્તિ, ભોગે ત્યાં જ પડ્યા રહ્યા.

હોડ્યા અમે સુંદર શીણલોભ્યા,
પરંતુ એ તો ક્યમ રહે જ થોભ્યાં ?
પાછા વળ્યા સર્વ, ઊભા કિનારે
ને કૈંક લીધાં જલશીણ હાથે.

હર્ષોદ્દિગાર થતાં સાથે પરપોટા ફૂટી ગયા,
ફૂંકતાં શીણ ને રંગો રમ્ય સર્વ ઊડી ગયા.

પ્રશ્નો

૧. સંધ્યાસમયે મિત્રો ક્યાં રમતા હતા ?
૨. એકવાર તેમણે શી શી હોડ કરી ? પછી સિંધુએ શું કર્યું ?
૩. કવિએ એકવાર દરિયાકિનારે શું તૈયાર કર્યું ?
૪. કવિએ શું ઊડતું જોયું ?
૫. તમારા બાળપણના કોઈ પણ એક પ્રસંગનું વર્ણન કરો.



પાઠ ૪૫ મો

✱

ઝપક જ્યોત

✱

શ્રી. કૃષ્ણલાલ શ્રીધરાણી

[ઈ. સ. ૧૯૩૦ માં મહાત્મજી
ગાંધીજીએ અંગ્રેજ સરકાર સામે
મીઠાના કાયદાનો ભંગ કરીને લડત
ઉપાડેલી. એ લડતમાં નાનાં બાળકોથી
માડી વૃદ્ધો સુધી દરેકે ભાગ લીધેલો.

અમલ દેરાસરી 'સર' હતા એટલે
અંગ્રેજ સરતનતના વફાદાર સેવક
હતા. તે પોતાનાં છોકરાઓને સત્યા-
ગ્રહની આ ચળવળમાં ભાગ લેવા

દેતા નહોતા. આથી તેમનો પુત્ર દીપક છાતી રીતે બંગલા પર રાષ્ટ્રધ્વજ
ચડાવવા ગયો અને ત્યાંથી લપસી પડ્યો ! તેને ખૂબ વાગ્યું અને એ દૃદમાં
એણે દેહ છોડ્યો. દીપકનો રાષ્ટ્રધ્વજ પ્રત્યેનો અદ્ભુત પ્રેમ આ નાટકમાં
વર્ણવવામાં આવ્યો છે.

૧૯૩૦-૩૨ની રાષ્ટ્રીય ચળવળમાં આવી અનેક ઘટનાઓ સાચેસાચ બનેલી. આવી વાસ્તવિક ઘટનાને લેખકે કલ્પનાના થોડાક રંગોથી રંગીતે અહીં રજૂ કરી છે.

એક સમય એવો હતો કે રાષ્ટ્રધ્વજ ચડાવવા માટે આપણે આપણું ઘરનાં માણસોથી ડરવું પડ્યું. આજે સમય પલટાયો છે. પણ રાષ્ટ્રધ્વજને રક્ષવા માટેની આપણી જવાબદારી વધી છે.]

[૧૭ મી મે ૧૯૩૦, અંધારી રાતના આઠ. ગામદેવીના રસ્તા ઉપર આવેલા સર અમલ દેરાસરીના યંગલાના ત્રીજા માળાનું દીવાનખાતું. સોનાની ફેમમાં મહેસો સરનો ઇલકાખમત વીજળીના પ્રકાશમાં ચમકે છે. ઝરુખા પાસે એક પલંગમાં આઠ વર્ષનો દીપક તાપથી ધ્રુવધ્રુવે છે. એના માથા ઉપર અડધા કપાળને ઢાંકી દેતો સફેદ પાટો બાંધ્યો છે. પાટામાં લોહીના ડાઘ છે. દીપકની માતા મેનાં તથા તેની નવ વર્ષની બહેન બિર્મિ ઓશીકાની બાજુએ બેઠાં છે. આસપાસ ખુરશીઓ ઉપર દીપકના પિતા સર અમલ દેરાસરી, ડોક્ટર, પોલીસ ઉપરી નંદરાય, અને અન્ય વ્યાકુલ બિત્તે બેઠા છે.]

ડોક્ટર : (નીચા નમી દીપકનો હાથ પોતાના હાથમાં લે છે.)
દીપક, હવે તને કેમ લાગે છે ? માથું દુઃખે છે ?

મેનાં : (દીપકના કાન સુધી નમી) બેટા, ડોક્ટર કાકા પૂછે છે કે હવે તને કેમ છે ? માથું દુઃખતું મટી ગયું .

દીપક : (ધીરે ધીરે આંખો ખોલે છે.) બા, માથું તો ખૂબ દુઃખે છે, પણ મને ઠીક છે. (ફરી આંખો મોંઘી દે છે. ક્ષણવાર ફરી ઉઘાડી) બા, બિર્મિને બોલાવને.

મેનાં : બિર્મિ તો અહીં જ છે, તારી પડખે જ બેસી છે. (બિર્મિનો હાથ પકડી પોતાની તરફ ભાવથી ખેંચી ખોળામાં બેસાડી માથું પંખાળવા લાગે છે.) તું પડી ગયો ત્યારથી એણે આંસુ સૂકવ્યાં જ નથી. (બિર્મિ ફરી રડવા લાગે છે અને મેનાંની છાતીમાં મોઢું ઢાંકી દે છે.)

દીપક : ઊર્મિ, રોવાનું નહિ, હો. રાષ્ટ્રધ્વજ ચડાવવા હું અગાસીએ ચડ્યો, બાપુ દેખી જશે એ બીકે ઉતાવળ કરવા ગયો અને પડી ગયો એમાં તારો વાંક નથી.

સર અમલ : રાષ્ટ્રધ્વજને વીસરી ઘડી જંપી જા, દીપક.

નંદરાય : રાષ્ટ્રધ્વજે તો મોકાણ માંડી છે. હજારોનાં માથાં ફૂંચ્યાં તો ય લોકોનો ચડસ ખૂટતો નથી. નેતાઓ તો બધાં જોલમાં જોસી બગાસાં ખાય છે, અને આવા હૈયાફૂટાઓ હોમાય છે.

દીપક : એવું ન બોલો, નંદકાકા. તમે બોલો છો ત્યારે મને એમ થાય છે કે જાણે મારા માથાનો પાટો છૂટી ગયો અને સવારની જેમ દડદડ લોહી દડવા માંડ્યું. (સહેજ ફરી) પણ બા, હું પડી ગયો ત્યારે રડ્યો નો 'તો નહિ? મારાથી રડાય જ કેમ? હું તો રાષ્ટ્રધ્વજ ચડાવતાં પડ્યો.

સર અમલ : દીપક, હવે રાષ્ટ્રધ્વજની વાત છોડે છે કે નહિ? તેં પાપ કર્યું અને પ્રભુએ તને તેની સજા પણ કરી. તું કેમ કાંઈ સમજતો નથી?

દીપક : રાષ્ટ્રધ્વજને હું ભૂલું, બાપુ? આંખો બંધ કરું છું, ત્યારે જાણે આખું આકાશ સફેદ, લીલા અને કેસરી પટ્ટામાં વહેંચાઈ જાય છે, અને અંદર તારલાઓનો રેંટિયો પુરાય છે. આંખો ઉઘાડું છું તોય દીવાલે દીવાલે એ જ ત્રણ રંગો!

સર અમલ : (કડકાષથી) દીપક.....

ડોક્ટર : સાહેબ, આપ અત્યારે સંભાળી જાવ. આપ ધારો છો તેથી કેસ વધારે ગંભીર છે. આપની વાતોથી દીપક વધારે ઉશ્કેરાશે. અત્યારે તો પ્રભુ ઉપર.....

મેનાં : (આંખોનાં આંસુ લૂછતી) બેટા, જે ઘડી સૂઈ જા ને.

દીપક : બા, મારા શિક્ષક કહેતા હતા કે કોરિયામાં મારા નેવા હજારો બાળકોએ, વાવટા માટે પ્રાણ આપ્યા હતા. એમના પિતાઓ એમને યાદ કરી ગૌરવ લેતા; તો યે મારા બાપુ કેમ મારી ઉપર ચિડાય છે ?

મેનાં : (પાટા ઉપર હળવો હાથ ફેરવતી) બેટા, સૂઈ જા ને.

દીપક : બા, મને ઊંઘ આવતી નથી. જરાક મટકું મારું છું ત્યાં સ્વપ્ન આવે છે કે બાપુ વાવટો ઉતારી લેવા આવ્યા. અને અબકીને જાગી જાઉં છું. પછી બાપુને અહીં જ લાળી શાંત થાઉં છું. ઊર્મિ; જા તો, બેઈ આવને વાવટો બરાબર છે કે નહિ.

સર અમલ : બેટા, એ બરાબર છે. તું હવે છાનો રહે. જિંદગીભર સેવેલી મારી વિચારસરણીઓ બાણે કડડભૂસ કરીને તૂટી પડે છે. હવે બંધ કર, બેટા, બધું બરાબર છે.

મેનાં : હવે સૂઈ જા બેટા, તારું માથું ચડશે !

(દીપક આંખો મીંચી જાય છે. થોડીવાર શાંતિ પથરાય છે. સૌ એકમેકની સામે ચિંતાતુર નયને જુએ છે. થોડી વારે દીપક આંખો ઉઘાડે છે.)

દીપક : ઊર્મિ, જો નવ વાગે, બરાબર નવને ટકોરે હું અહીંથી ફરવા જવાનો છું. તું મારી સાથે આવવાની હો તો તૈયાર થઈ રહેજે.

(ફરી આંખો મીંચી જાય છે. ડૉક્ટર 'હરિ, હરિ !' કરતા અસ્વસ્થ થઈ એરડામાં આમથી તેમ ટહેલવા લાગે છે.)

સર અમલ અસહ્ય થવાથી બારીમાં જઈ આંખો લૂછે છે. મેનાંની આંખમાં આવળુ ને ભાદરવો વહે છે. દીપક થોડી વારે ફરી આંખો ઉઘાડે છે.

બા તું આવીશ ને ? બાપુનું કામ નથી. આપણે જંગલમાં જઈને વાવટો ખોડશું. ત્યાં કોઈ આવશે તો તકરાર કરશું હો ! (ફરી આંખો મીંચી જાય છે. એતો શ્વાસ ચડતો જાય છે.)

નંદરાય : સાહેબ, હું જઈશ. કોઈ કામ પડે તો ટેલીફોન કરજો. આપને ત્યાં વાવટો ચડ્યો તેની કોઈને જાણ પણ નહિ થવા દઉં. એટલે બેફીકર રહેજો. બાકી તો મને આવાં કુમળાં મગજોને બહેકાવી મૂકનાર બેજવાબદાર.....

સર અમલ : (એકદમ ફરી) ઠીક, ઠીક, નંદરાય, પધારજો. તમારો ખૂબ ઉપકાર થયો.

(નંદરાય જાય છે. થોડી વાર કોઈ જ બોલતું નથી. બિમ્બિ બાધાની માફક ધડીક બારીમાંથી બહાર જોતા સર અમલ તરફ, તો ધડીક મેનાં તરફ જોવા કરે છે. રસ્તા ઉપર દૂરથી સરખસનાં પગલાંના અવાજ સાથે ધીરે ધીરે સ્પષ્ટ થતા ગીતનો ધ્વનિ આવે છે.)

ત્રીશ કેાટિ શીશ પ્રણમે તને
ભારતની એા ધર્મ—ધજ્જ !
નવલખ તારા આશિષ અંબે
ભારતની એા કર્મ—ધજ્જ !

દીપક : (અચાને જાગે છે.) બા, સાયંફેરી નીકળી લાગે છે. મને બારીએ લઈ જાવ ! અરે જલદી કરો, મારે સૌને જોવા છે !

મેનાં : બેટા, તને કંઈ પડશે. અહીં જ સૂઈ રહે ને. આવતી કાલે જોજો. એઓ તો આવતી કાલે ચ નીકળશે !

દીપક : બા, તું આજે મને કશાયની ના નહિ કહેતી ! આજે નહિ ! હું તને કેમ સમજાવું ? મને બારીએ લઈ જા !

ડોક્ટર : એ જે કહે તેમ કરો ! એને ઉશકેરો નહિ !

(સૌ ખાટલાને ઉપાડી અંખામાં લઈ જાય છે. મેનાંની છાતીમાં ટેકવાઈ-ગોઠવાઈ દીપક બેઠો થાય છે. નીચેથી આવતા મશાલોના પ્રકાશમાં ગીતથી ઉત્તેજિત થયેલું એતું મોહું ચમકી રહે છે. આગળ વાતર અને માંજર સેનાની મેળ વિનાની પગલીઓ પડે છે. પાછળનાં નરનારીઓ યુલંદ અવાજે

ગાતા હોય છે. નીચેથી વાનર સેનામાં 'દીપકની જય !' ગળું બેઠે છે અને સૌ પસાર થઈ જાય છે.)

દીપક : બા, એ કેની જય પુકારતા ગયા ?

મેનાં : દીપકની.

દીપક : દીપક કેણુ ?

મેનાં : તું બેટા ! તેં આજે ધન્ય ચડાવતાં માથું વધેરું એટલે તારો જય જયકાર કીધો !

દીપક : તે બા, ધન્ય ચડાવે તેની જય બોલાવે એમ ? તો તું ચ ચડાવ ને ? હું, ભિંમિ અને સુંદર, ત્રણેય તારી જય બોલાવશું.

(મેનાં દીપકને એક ચૂમી લે છે. દીપક ધડીવાર આકાશમાં નેહ રહે છે. પછી મેનાં એને સુવાડી દે છે. ફરીથી આંખ ઉઘાડી)

બા, હું ફરવા નહિ પછી તું ગાંધીજીને જેલમાં કાગળ લખીશને કે દીપક ફરવા ગયો છે ! પણ એવું લખજે કે દીપક જ્યાં જશે ત્યાં વાવટો ફરકતો રાખશે !

મેનાં : (એક ખચી ભરી) હા બેટા, જરૂર લખીશ. પણ હવે તું સૂઈ જા.

(દીપક આંખો મીંચી જાય છે. સૂતકાર છવાય છે. દીપકની છાતીની ધમધમ ઊપડતી જાય છે.)

સર અમલ : (પાસે જઈ) બાંધી ગયો લાગે છે !

મેનાં : હા.....પણ.....

(આંખમાંથી આંસુની ધારાઓ વહે છે.)

ડૉક્ટર : મેનાં બહેન, ઈશ્વર ઉપર શ્રદ્ધા રાખો. જેણે એને સરભળ્યો છે એ જ એનું રક્ષણ કરશે.

મેનાં : ડૉક્ટર, તમારે દીકરો છે ?


ડૉક્ટર : ના, મેનાં બહેન.

મેનાં : તો બસ કરો.

(ડૉક્ટર આંટા મારવા લાગે છે. સર અમલ ઓશીકાની ખીજ ખાળુએ નીચે વદને બેસી રહે છે.)

આ બધા તમારા પ્રતાપ !

સર અમલ : મેનાં, તને એમ કહેવાનો અધિકાર છે. પણ જો તું મારા મનની સ્થિતિ બાણતી હોત.....



સર અમલ : (પાસે જઈ) બિધી ગયો લાગે છે.

મેનાં : (આંસુ લૂછતી) મારે તો હવે મન જેવું જ કશું રહ્યું નથી.

સર અમલ : સંભવ છે, મેનાં.

મેનાં : (રડી પડતી) વાહ રે પિતા ! શી તટસ્થતા ?

સર અમલ : (મનની લાગણીઓ દર્શાવી) હું પુરુષ છું, મેનાં.

મેનાં : અને હું માતા છું, અમલ ! દીપક વિના મને.....

(ઘડિયાળમાં નવના ટકોરા થાય છે. દીપક અખંડીતે જગી જાય છે. સૌ ચમકી રહે છે.)

દીપક : બા, નવના ટકોરા થયા, નહિ? ચાલો, ચાલો ત્યારે હું ફરવા ઊપડું. પછી બા મેં વિચાર ફેરવી નાખ્યો. મેં એકલા જ જવાતું નક્કી કર્યું ! એ રસ્તે એકલા જ સારું ! બાપુ, ઊર્મિ, જઈ છું હો. અને બા, મોડી રાત સુધી પાછો ન ફરું તોયે મારી રાહ નહિ જોતી !

(થોડી વારે) અને બા, ગાંધીજીને જેલમાં કાગળ લખવાતું નહિ ચૂકતી.

(દીપક આંખો મીંચી દે છે.)

મેનાં : (ખેમાકળી) બેટા, બેટા !.....

(એતો અવાજ ફાટી જાય છે. દીપકના શરીર ઉપર એ ઢગલો થઈ જાય છે. ઊર્મિ રડવા લાગે છે.)

ડૉક્ટર : (પાસે જઈ નાડી તપાસી) દીપક હોલવાઈ ગયો !

સર અમલ : અને આખું જગત અંધારું ! અંધારું ! ઓહ ! ઓહ ! નથી ખમાતું !

(બે હાથમાં જોરથી માથું દાબી ઝરખામાં આંટા મારવા લાગે છે. મેનાંતો કલ્પાંત આખા જોરડાને ધ્રુજાવી મૂકે છે. પવનની લહેર દીપકની લટોને એના હસતા ચહેરા ઉપર રમાડી જાય છે.)

પ્રશ્નો

૧. દીપક શા માટે પથારીમાં સૂતો હતો ?
૨. એને શું કરતાં વાળ્યું ?
૩. પક્ષા પક્ષા એની આંખે શું દેખાય છે ?

૪. બરાબર નવ વાગ્યે દીપક ક્યાં ફરવા ગયો ?
 ૫. 'દીપકનો રાષ્ટ્રધ્વજપ્રેમ' એ ઉપર દસ લીટી લખો.



પાઠ ૪૬ મો

✽

ભારતના પહેલા

પ્રમુખ

✽

શ્રી. મગનભાઈ નાયક

[આ પાઠમાં લેખકે ભારતના પહેલા પ્રમુખ શ્રી. રાજેન્દ્રપ્રસાદના જીવનની આછી રેખાઓ દેરી છે. નાનપણથી જ તેમનામાં મહાન થવાના ગુણો હતા, એ તમે જોઈ શકશો. દેશ માટે એમણે જે ભોગ આપ્યો છે તેવો ભોગ ગણ્યાગાંઠ્યા નેતાઓએ આપ્યો છે. પૂ. ગાંધીજીના તો એ પદ શિષ્ય હતા. તેઓ

બિહારના ગાંધી તરીકે ઓળખાય છે. ભારતની પાર્લામેન્ટે ભારતના પહેલા પ્રમુખ તરીકે તેમની વરણી કરી છે તે જ તેમની મહત્તા દર્શાવે છે.]

બાળુ રાજેન્દ્રપ્રસાદનો જન્મ બિહારમાં થયો હતો. પાંચ ભાંડુડાંમાં એ સૌથી નાના. રાજેનબાળુની નાનપણની વાતો પણ જાણુવા જેવી છે. એ રાતે સૂરજ આથમે તે પહેલાં ઊંઘી જાય. ઘણીવાર તો વાળુ ફરવા પણ ઊંઘમાંથી ઉઠાડવા પડે. એમનાં લગ્ન નાનપણમાં જ થયેલાં ને તે પણ ઊંઘમાં જ લીધેલાં.

નાના રાજેનબાળુ વહેલા ઊંઘી જતા એટલે જાગી પણ વહેલા જતા. વહેલા જાગે ને બાની સોડમાં ભરાય ને બા પાસે રામાયણ, મહાભારત વગેરેની વાતો સાંભળે. પાંચ વરસે એમણે મૌલવી પાસે ફારસી શીખવા માંડ્યું. મૌલવી સાહેબે એમને કેટલાંક ફારસી પુસ્તકો પઢાવ્યાં. નવ વરસની વયે રાજેનબાળુએ છપરાની નિશાળમાં જવા માંડ્યું. તેમની હોશિયારીથી તેઓ શિક્ષકના ખૂબ માનીતા થયા ને એક જ વર્ષમાં બે વર્ગ ઉપર ચઢી ગયા.

છપરાથી પટણા અને પટણાથી છપરા કરતાં કરતાં રાજેનબાબુએ ઈ. સ. ૧૯૦૨ માં કલકત્તા વિદ્યાપીઠની પ્રવેશપરીક્ષા આપી. તેમાં એ સહુથી પહેલા આવ્યા.

પછી રાજેન્દ્રબાબુ કલકત્તા લાજવા ગયા. પહેલે દિવસે કોલેજમાં હાજરી લેવાઈ. એમનું નામ ન બોલાયું. એ ઊભા થયા. અધ્યાપકે તો એમનો વેશ જોઈ એમને મુસલમાન માની લીધા. માને જ ને! મા પાસેથી હિંદુત્વના સંસ્કાર પામેલા, મૌલવીઓ પાસે રહીને લણેલા રાજેનબાબુના મનમાં હિંદુ અને મુસલમાનનો ભેદ કદી પણ વસ્યો જ નથી. આજે પણ હિંદુમુસલમાનોના ઝઘડાની વાત સાંભળીને એમની આંખમાં આંસુ આવી જાય છે. રાજેનબાબુએ પોતાનું નામ કહ્યું ત્યાં તો સહુ દિંગ થઈને જોઈ રહ્યા. પ્રવેશપરીક્ષામાં બેઠેલા બંગાળ, બિહાર, આસામ, ઓરિસા અને બ્રહ્મદેશના વિદ્યાર્થીઓમાં સહુથી પહેલો આવનાર વિદ્યાર્થી આવો સાદો! પણ એ સાદાઈ તો એમનામાં આજે પણ છે.

કોલેજમાં બાબુ રાજેન્દ્રપ્રસાદ અધ્યાપકોના ને વિદ્યાર્થીઓના માનીતા હતા. લગભગ બધી જ પરીક્ષાઓમાં એ પહેલા આવતા ને શિષ્યવૃત્તિઓ અને ઇનામો જીતી જતા ને આમ વડીલોને માથેથી બોલે ઓછો કરતા. રાજેનબાબુ કલકત્તામાં લજતા હતા ત્યાં આખા દેશમાં સ્વદેશીની ચળવળ શરૂ થઈ. રાજેનબાબુએ પણ સ્વદેશીવ્રત લીધું. તેઓ સભાઓમાં ને મંડળોમાં જવા લાગ્યા. ત્યાં તેમને દેશસેવાની ધૂન લાગી. તે સાથે તેમને બિહારના વિદ્યાર્થીઓનું સંગઠન કરવાનો વિચાર આવ્યો. બિહારના આગળ પડતા લોકોને મળીને પટણામાં વિદ્યાર્થીપરિષદ બોલાવી. માત્ર બિહારમાં જ નહિ પણ આખા હિંદુસ્તાનમાં પહેલવહેલી વિદ્યાર્થી-

પરિષદ યોજવાનું ને સફળતાથી પાર પાડવાનું માન રાજેન્દ્રબાબુને મળ્યું.

ઈ. સ. ૧૯૦૮ માં હિંદી રાષ્ટ્રીય મહાસભાની ખેડક કલકત્તામાં થઈ હતી. રાજેનબાબુ સ્વયંસેવકદળમાં જોડાયા હતા. ખેડકમાં એવી રસાકસીભરી ચર્ચા ચાલતી કે બીજા બધા સ્વયંસેવકો તો પોતાનું કામ પડતું મૂકી એ ચર્ચા સાંભળવા દોડી જતા, પણ રાજેનબાબુ પોતાની ફરજ બજાવવામાં જ તટ્પર રહેતા.

સ્વ. ગોખલેએ ભારતસેવક સમાજની સ્થાપના કરી હતી. તેમાં કામ કરવા તૈયાર હોય એવા કુશળ સેવકોની જરૂર હતી. ગોખલે રાજેનબાબુને તેમાં ખેંચવા માગતા હતા. રાજેનબાબુ ગોખલેની સમજાવટથી તેમાં જોડાવા તૈયાર પણ થયા, પણ મોટાભાઈની રજા જોઈએ. મોઢામોઢ પૂછી શકાય નહિ ને રાજેનબાબુ મનમાં ને મનમાં મૂંઝાયા કરે. છેવટે એમણે કાગળ લખ્યો ને મોટાભાઈએ કાગળ વાંચ્યો. બન્ને મળ્યા ત્યારે મોટા ભાઈ પોશપોશ આંસુએ રોઈ પડ્યા. નાના ભાઈને દેશસેવા કરતાં રોકવાની તેમની ઈચ્છા ન હતી, પણ પોતાનાથી કુટુંબનો ભાર કેમ ઉપાડી શકાશે એની તેમને ચિંતા હતી. છેવટે રાજેન્દ્રબાબુને પોતાનો વિચાર પડતો મૂકવો પડ્યો.


ગોખલેથી ન ઝડપાયા તે રાજેનબાબુ ગાંધીજીથી ઝડપાયા. બિંહારમાં ખેડૂતોના ઉપર ગોરા નીલવરો—ગળીના કારખાનદારો—ખૂબ ત્રાસ ગુજારતા હતા. તે દૂર કરવા બિહારના લોકોએ ગાંધીજીને બોલાવ્યા હતા. ગાંધીજી ઠેરઠેર ફરીને જીલમની હકીકત એકઠી કરતા હતા. રાજેન્દ્રબાબુ એમની સાથે જોડાયા હતા. જેલ જતું પડે એવી પરિસ્થિતિ ઊભી થઈ. ગાંધીજીએ બધાને પૂછી જોયું. આ સમયે ધીકતી વકીલાત છોડીને

રાજેનબાબુ જેલ જવા તૈયાર થઈ ગયા. ત્યારથી તેઓ દેશસેવામાં પડ્યા છે ને અનેકવાર જેલમાં પણ જઈ આવ્યા છે.

ઈ. સ. ૧૯૩૪ ના બન્યુઆરીની પંદરમી તારીખે બિહારમાં ભયંકર ધરતીકંપ થયો. રાજેનબાબુ જેલની સજા લોગવતા હોસ્પિટલમાં પડ્યા હતા ત્યાંથી સરકારે તેમને છોડી મૂક્યા. છૂટીને તરત જ તેઓ કામે લાગી ગયા. ઘરબાર વિનાનાં, અન્નવસ્ત્ર વિનાનાં થઈ ગયેલાં હજારો લોકોને ઠેકાણે પાડવાનું કામ એમણે આરંભી લીધું. સરકારથી ન થયું એવું સુંદર કામ એમણે કરી બતાવ્યું. ધરતીકંપનું કામ પૂરું થયું ન થયું ત્યાં વરસાદ આવ્યો. ધરતીકંપને લીધે બિહારનું ધરાતલ બદલાઈ ગયું હતું. આથી નદીઓ ગાંડી બનીને ગમે ત્યાં ફરી વળી. સેંકડો ગામ ઉજ્જડ થઈ ગયાં. બાબુ રાજેન્દ્રપ્રસાદે અનેક સ્વયંસેવકોની મદદથી લોકોને એ આફતમાંથી પણ ઉગારી લીધા.

તે વર્ષે મુંબઈમાં રાષ્ટ્રીય મહાસભાની બેઠક થઈ. તેમાં એમની પ્રમુખ તરીકે વરણી થઈ ત્યારે લોકોને ખૂબ આનંદ થયો. દરિદ્રનારાયણની સેવા કરવાનું તે એમનું બાણે વ્રત જ થઈ ગયું છે. પોતાના દેશભાઈઓના દુઃખની વાત કરતાં રાજેન્દ્રબાબુ આજે પણ રોઈ પડે છે.

૧૯૪૭ માં અંગ્રેજોએ આપણા દેશનો કારભાર આપણને સોંપ્યો. અને દેશ માટે નવું રાજબંધારણ ઘડવા લોકસભા ચૂંટાઈ. બાબુ રાજેન્દ્રપ્રસાદ એ બંધારણસભાના પ્રમુખ ચૂંટાયા. અને અઢી વર્ષ પછી ભારતમાં સાર્વભૌમ પ્રજાસત્તાકનાં પગરણ થતાં તેમના ઉપર ફરી એકવાર કળશ ઢાળાયો અને તેઓ ભારતના પહેલા પ્રમુખ તરીકે વસાયા છે.



બુદ્ધ જેવા સ્વસ્થ અને શાંતિપ્રિય રાજેન્દ્રબાણુ

ગાંધીજીની માફક તેઓ લંગોટીભર નથી રહેતા, છતાં એમનામાં એટલી બધી સાદાઈ, નમ્રતા, સેવાવૃત્તિ અને સચ્ચાઈ ભરેલી છે કે લોકો એમને બિહારના ગાંધી તરીકે ઓળખે છે. રાજેનબાણુ અબ્જતશત્રુ છે. તેમની સ્વસ્થતા અને શાંતિપ્રિયતા માટે કેટલાકે તેમને બુદ્ધ સાથે સરખાવ્યા છે. એમના એક સાથીદારે એકવાર એમની ટીકા કરવા માંડી. સાથીદાર હૈયામાં હુશે એટલી વરાળ એમના પર ઠાલવતા રહ્યા, પણ રાજેનબાણુના

માં ઉપર ન આવી. ઉચ્ચતા કે ન આવી કડવાશ. એ તો મીઠાશથી બધું સાંભળી જ રહ્યા. ચંદ્રે શીતળતા છાંડી સાંભળી છે? આ સૌમ્યમૂર્તિની શાંતિ જોઈને પેલા સાથીને પસ્તાવો થયો. તે ત્યાં જ રાજેનબાબુના પગમાં પડી ગયા.

રાજેન્દ્રપ્રસાદે ગૃહજીવનમાં ઘણી લીલીસૂકી જોઈ છે, અનેક સ્નેહીઓ ગુમાવ્યાં છે, જમીનદારી વેચીને કરજ પતાવવું પડે એવો પણ પ્રસંગ એમને માથે વીત્યો છે. છતાં દેશને ખાતર એમણે એ બધું સહન કરી લીધું છે. એક વાર બિહારમાં હિંદુ અને મુસલમાનો વચ્ચે હુલ્લડ થયાના સમાચાર આવ્યા. બાબુ રાજેન્દ્રપ્રસાદ પટણા જવા નીકળ્યા. ત્યાં પોતાના પુત્ર મૃત્યુંજયની વહુના મરણના સમાચાર આવ્યા. ઘરમાં બધે ગમગીની ફેલાઈ ગઈ છતાં રાજેનબાબુ હિંદુ-મુસ્લિમો વચ્ચે શાંતિ સ્થાપવાના કામમાં વળગી ગયા. “અનેક જણ માર્યા” ગયાં હતાં, ઘેરઘેર રોકકળ થઈ રહી હતી, તે જોઈને મારો ઘરનો શોક તો દબાઈ જ ગયો,” એવું આ પ્રસંગને વિષે રાજેનબાબુએ પોતાની આત્મકથામાં લખ્યું છે. આવા ત્યાગી છે આપણા પહેલા પ્રમુખ.

પ્રમુખ તરીકે ચૂંટાયા તે દિવસે લોકસભામાં એમની ખૂબ પ્રશંસા થઈ હતી. તે સાંભળી કૃષ્ણે અર્જુનને આપેલો ઉપદેશ એમને યાદ આવી ગયો હતો. કૃષ્ણે અર્જુનને કહ્યું હતું, “પોતાની પ્રશંસા કરવી અને સાંભળવી એ આત્મઘાત કરવા બરાબર છે.” આવા નમ્ર છે આપણા પહેલા પ્રમુખ

પ્રશ્નો

૧. શ્રી. રાજેન્દ્રપ્રસાદના બાળજીવનનું વર્ણન કરો.
૨. તેમના વિદ્યાર્થીજીવનનું વર્ણન કરો.
૩. ભારતસેવક સમાજમાં તેઓ શા માટે ન જોડાઈ શક્યા?

૪. બિહારની તેમણે શી શી સેવાઓ કરી છે ?

૫. એઓ અખતશત્રુ શા માટે કહેવાય છે ?

૬. નીચેના શબ્દો પરથી વિશેષણ બનાવો :—

સંસ્કાર, ઝઘડો, ચળવળ, સફળતા, રસાકરતી, શોક.



પાઠ ૪૭ માં

✽

માંધા મારે
ગામડે આવો

✽

શ્રી. નાનાલાલ પટેલ

[આ કાવ્ય ગ્રામજીવનનું સુંદર ચિત્ર ખડું કરે છે. શહેરથી મામડું કેવું લિખ છે! સ્ત્રીઓ, ખેડૂત, કાશિયો, વગેરે કેવા આનંદથી રહે છે! દહીંદૂધની મજા, કાચલના ટહુકાર, ભક્તિની ધૂન એ બધું ગામડામાં જ લેવા તથા અનુભવવા મળે. મહેમાનગીરી ચાખવાની પણ ગમડામાં જ મજા પડે.]

માંધા મારે ગામડે આવો,
લેવાને લાખેણો લહાવો.

મોટે પરોઢે વાગે વલોણાં, ગાજે ઘંટીના ઘોર;
દહીં ને દૂધની વહેતી સરિતા, છાશની છાકમછોળઃ
અવનીનાં એ અમૃત મીઠાં,
દેવોએ સ્વર્ગે ન દીઠાં.

સરખી સાહેલીની સંગે સંચરતી, જાણે ઢળકતી ઢલ;
સુખદુઃખની નિજ ગોઠડી કરતી, માથે મૂકી જળહેલઃ
માતુનીનો મહિયર મેળો,
કૂવા કેરો કાંઠડો પેલો.

ખરછટ જોલી ને કાળજાં ફૂણાં, ભોળો મારો ભડવીર;
 ભૂખ્યાં તરસ્યાંનો માળવો એ તો દુઃખીનો ધીંગો ધીર:
 નિહાળી દ્યો નાડે નરવો,
 ખેડુ શેઠે ગાજતો ગરવો.

કિચૂડ કિચૂડ કોશ ફરંતો, કોશિયો ગાતો ગાન;
 ફૂડકપટ એ કાંઈ નં જાણે, તનમાં એક જ તાન:
 વાંકી કેડે પાણીડાં વાળે,
 ખૂડે ભાણુ આંખડી ઢાળે.

મહેમાન દેખીને મુખડું મલકે, અડધો ઉરે એ થાય;
 સ્વાગત માટે સર્વ મૂકીને, પાધર સુધી એ જાય:
 ચરણુ ધરે સંપત્તિ સારી,
 અમરાપુરી નાખે ચોવારી.

વનવનનાં વનપંખી જોલે, મોર કોયલ ટહુકાર;
 સાચંકાળે આરતીટાણે, ઝાલરના ઝણકાર:
 ડંકે ડંકે ડુંગરા ડોલે,
 અભિમાની આંખડી ખોલે.

અમાસ એકાદશીના અણૂજ, વાયક સઘળે જાય;
 ઝાંઝ, પખાજ ને વાગે મંજરા, ભગત ભેળા થાય:
 તંબૂરાના તારને છેડે,
 અખોલે આતમા રેડે.

ગરવાં મારાં ગામડાં જોવા, આવજો માવા! આજ;
 કેડીલી કુદરત આપે આમંત્રણ જોળામાં ખૂંદવા કાજ:
 શીળામીઠા વાયરા વાયે,
 તાપો તનમનના જાયે.

પ્રશ્નો

૧. સવારે ગામડાંમાં શું સંભળાય છે ?
૨. કવિ ખેડૂતને કેવો ચીતરે છે ?
૩. કૌશિયો શું કામ કરે છે ?
૪. સંધ્યાકાળે ગામડાંમાં શું સંભળાય છે ?
૫. 'શહેર અને ગામડું' એ ઉપર એક ટૂંકો નિબંધ લખો.
૬. નીચેના શબ્દોના અર્થ આપો:—
વલોણા, માનુની, નરવો, ભાણ, અમરાપુરી, અલૂખ.
૭. 'સૂર્ય'નાં બીજાં બે નામ લખો.



પાઠ ૪૮ મો

✽

કુંભારની જાન

✽

શ્રી. ગુણવંતરાય આચાર્ય

પ્રેરણાથી કચ્છ આપો ચમકી ઊઠ્યો અને અશ્વધાન આક્રમણકારો વેરવિખેર થઈ ભાગી ગયા. એ ધોંગાણામાં આ બ્યાસીએ કુંભારોએ, નવપરિણીત દંપતી સુદ્ધા દરેકે, પ્રાણ પાથર્યા અને કચ્છની સ્વતંત્રતાને જીવતી રાખી.

ઇતિહાસની આ વીરકથા વાંચતાં તમારાં રુવાંટાં પણ ઊર્મી થઈ જશે. બહાદુરી એ કોઈ કામનો વારસો નથી. એને કેઈ વયનાં પણ બંધન નથી. ક્ષત્રિય કે વાણિયા, બાળક કે જુવાન દરેકને વીરતા બતાવવાના પ્રસંગો આવે છે. આપણો દેશ હવે સ્વતંત્ર થયો છે. એ સ્વતંત્રતા ત્યારે જ સચવાશે જ્યારે આપણુ દરેક આવી ભયહીનતા આપણા જીવનમાં વણી લઈશું.]

કચ્છનું રાપર ગામ. એ ગામના પાદરમાંથી એક જાન વહી જાય છે. ત્રણચાર ગાડાં બેઝ્યાં છે. એક વેલ આગળ છે. વેલને માથે લીલી છત્રી છે, ને લાલ ઝૂલથી શણગારેલા બળદો વેલને ખેંચે છે. નવદંપતી સહિત જાનમાં કુલ પચાસી નરનારી છે.

કેટલાક જાનૈયાઓ પગે ચાલતા જાય છે, હોકા પીતા જાય છે, આગલી પાછલી વાતો કરે છે.

એકાએક ગેબમાંથી ભૂતાવળ પ્રગટી હોય એમ નાસભાગ કરતાં માણસો, ચીસ પાડતાં ગીધો ને હુણહુણતા ઘોડાઓથી મેદાન ભરાઈ જાય છે.

જાન થંભી ગઈ. હજી હમણાં જ પાછળ મૂકેલું રાપર ગામ દેખાય છે. પરંતુ નાસભાગ કરતું માણસ કોઈ રાપર તરફ ઢળતું નથી. એ તો આગળ જ ભાગતું જાય છે.

ભાગતા એક સવારને વરરાજના બાપે પૂછ્યું : ‘ભા છે શું?’

‘તે તમે કુંભાર લાગો છો? કુંભાર! એટલીયે ખબર નથી? કાળો કેર થઈ ગયો!’

‘અમે તો ભા, છોકરો પરણાવીને હાલ્યા આવીએ છીએ!’

‘ને પછવાડે છોકરા બધાય રાંડી ગયા, ઓઝા! ખબર નથી? આરાની લડાઈમાં કચ્છીઓનો કચ્ચરઘાણ નીકળી ગયો.’

‘લડાઈ? કોની સાથે?’

‘મારે ભાગવું છે ને તારે સવાલ પૂછવા છે. બે સાંભળ. સિંધને ભીર ગુલામશાહ કલોરો કચ્છ ઉપર ચઢી આવ્યો છે. કચ્છની પ્રજા કચ્છના રાજાની પાછળ ચાલી ને ગુલામશાહને આરાના મેદાનમાં ભેટી. ગ્રાહ્ય હતા, જાડેજ હતા, ભાયાત હતા, કોળી હતા, ને આઠસો કચ્છી સ્ત્રીઓ પણ હતી.

માત્ર કુંભાર બધા છોકરા પરણાવવા આવ્યા ગયા લાગ્યા. હ્યો, જે જે !'

‘તે આમ જવામાં જોખમ તો ખરું ને ?’

‘ગાંડા, જે દિવસ પછે તો ઘરને ખૂણે પાણી પીવું હશે તોય ગુલામશાહની પરવાનગી જોઈશે.....’

સવાર તો આવ્યો ગયો. જન થંભી રહી.

‘હવે શું કરશું ?’ એક જનૈયાએ પૂછ્યું.

વરરાજના બાપે કહ્યું : ‘આગળ તો જવાય એમ છે જ નહિ, ને પાછા પણ લાંબે ફરાય નહિ. ચાલો રાપર ભેગાં થઈ જઈએ.’

ગીત સુકાઈ ગયાં. કંઠે શોષ પડ્યા. વાતો બંધ થઈ. પેટમાં ટ્રાસકા પડ્યા. શરીરની સર્વ શક્તિઓ જાણે પગમાં આવી ચૂકી હોય એમ બધા ઝપાટાબંધ રાપર તરફ દોડ્યા. દૂરથી સંભળાતા બંદૂકોના અવાજ હવે ખૂબ નજીક સંભળાયા. ક્ષિતિજ ઉપર ગુલામશાહના ખોરાસાની સૈન્યની હરોલ દેખાઈ. એમના માથા ઉપરના લોખંડી ટોપમાંથી સૂર્યનાં કિરણો પાછાં ફેંકાવા માંડ્યાં—જાણે આખું ક્ષિતિજ વીજળીના તણખાઓથી પ્રજ્વલી રહ્યું.

જન રાપરમાં પેઠી. રાપરમાં કોઈ વસતી ન હતી. ગામ સદંતર ખાલી થઈ ગયું હતું.

દરવાજા બંધ કરીને જનૈયા કોઠાઓ ઉપર ચડ્યા. કોઠામાં બંદૂકો પડી હતી, પણ વાપરનાર કોઈ ન હતું.

જનૈયા એકબીજા સામે મૂઠ બની તાકી રહ્યા. ને એમનું અચરજ પૂરું થાય એ પહેલાં તો રાપરના દરવાજા આગળ અકુશાન સેના આવીને ખડી થઈ ગઈ. ગુલામશાહનો ધરાદો રાપરમાં રાતવાસો કરવાનો હતો.

ને એણે રાપરના દરવાજા બંધ જોયા.

‘એક ઘડીમાં દરવાજા ખોલી નાખો. નહિતર મારી સેના રાપરને આંખના પલકારામાં લોંમાં લંકારી દેશે !’

વરરાજાના બાપે જાનૈયાઓને કહ્યું : ‘પેલા સવારે મેણું માર્યું એ સાંભળ્યું ને ? કેમેકેમ, વરણેવરણ આ સિંધી સામે લડી. હજમ પણ લડ્યા ને કુંભાર કોઈ નહિ. આ બધું તોફાન તો સમશે, પણ કુંભારનો દીકરો પછી કયી લોમકામાં મોઢું બતાવી શકશે ? આપણાં છોકરાં આપણાં મોઢાં પર થૂંકશે પણ નહિ. માટે મારો મત તો એવો છે કે થાય તે ખરી, પણ રાપર સોંપવું તો નહિ.’

‘સવાલાખની વાત કરી ભાઈ તમે, પણ વરઘોડિયાંને પહેલાં રવાના કરી દો તો ઠીક નહિ ?’

‘એમાં જે કોઈ હા બોલે એને રામજીની આણ છે.’ વરરાજાએ કહ્યું.

એક ઘડી થઈ, પણ રાપરના કિલ્લાના દરવાજા ઊઘડ્યા નહિ. એટલે શુભામશાહે કિલ્લા ઉપર હુમલો કરવાનો હુકમ આપ્યો.

કુંભાર-નારીઓએ બંદૂકો ભરી; કુંભાર પુરુષોએ કિલ્લાનાં બાકેરાંમાંથી સિંધી હુમલાનો જવાબ દીધો.

કચ્છનો રા’ગોડ તો ઝારાની લડાઈ પછી ભાગી ગયો હતો. ભૂજમાં નગરશેઠ દેવચંદ મહેતા સવારસાંજ શુભામશાહના સૈન્યની રાહ જુએ છે. ભૂજના કિલ્લાની ચાવી એમના હાથમાં છે. શુભામશાહને એ સુપરત કરવાની છે. પણ શુભામશાહ ક્યાં ?

એક ભાગતો સિપાઈ સમાચાર લાવ્યો : ‘એંસીખ્યાસી જેટલા કુંભાર રાપરના ગઢમાં ભરાયા છે. રાપરને કબજે કરીને શુભામશાહ આવે છે. પોતાના લશ્કરની પાછળ કોઈ અણનમ કિલ્લાને એ કેમ મૂકે ?’

ખ્યાસી કુંભાર બિચારા શું કરવાના છે ? ત્યાં એક લાખની કચ્છી સેના ને એના સેનાપતિ જીવણશેઠ મેદાનમાં ખળી ખૂટ્યા ત્યાં ?

એક દિવસ—બે દિવસ—ત્રણ દિવસ—ચાર દિવસ.....અરે આ શું કૌતુક કહેવાય ! અધ્યાનની ચડતી ભરતી શું રાપરને પાદર ચાર દિવસથી થંભી ગઈ છે ?

રાપરના એ કિલ્લાનો એ ખચાવ ! કચ્છ પહેલાં કુંભારોની મૂર્ખતા પર હસ્યો !

પાંચ દિવસ—છ દિવસ—સાત દિવસ....સારો કચ્છ અચરજથી રાપરને તાકી રહ્યો.

આઠ....નવ....દશ....અગિયાર. રંગ રે ઓઝા રંગ ! કચ્છનું નાક ખરું તમે રાખ્યું. પણ આખર તો બીજું શું થવાનું છે ? રાપર પડશે—પડ્યું નહિ હોય તો; કુંભારો મરાશે—મરાયા નહિ હોય તો; ઘડી બે ઘડીમાં ભુજિયાના ડુંગર ઉપરથી, ખોરસાની સેનાના લોખંડી ટોપ, સૂર્યના પ્રકાશમાં ચળકતા દેખાવા લેઈએ.

બાર....તેર....ચૌદ દિવસ ! ‘અરે ! શું લેઈ રહ્યા છો ? કુંભારો ગુલામશાહની કૂચને રોકી રાખે છે ને તમે શી વાટ લેઈ રહ્યા છો ? જેનામાં જીવાનીની હામ હોય ને વૃદ્ધોનો થાક ન હોય એ બહાર નીકળો ! ખ્યાસી કુંભાર બે રાપરને સાચવે તો પછી બીજાઓ શું નહિ સાધી શકે ? ભાગો મા ! મોં છુપાવો ના ! ખ્યાસી કુંભારોએ આપણને બતાવ્યું કે ગુલામશાહ કાંઈ અજેય નથી. આપણે તો હવે બતાવી દો કે કચ્છ અજેય છે.’

બરાબર દોઢ મહિનો કુંભારોએ રાપરને સાચવ્યું. રાજ બેત્રણ બેત્રણ જણ મરતાં હતાં. કિલ્લા ઉપરનું પોતપોતાનું સ્થાન કોનાથીયે છોડાય નહિ એમ હતું. કેવળ આલંકારિક નહિ,

પણ નકકર હકીકત તરીકે કોઈને ભોજન લેવાનો સમય ન હતો. કોઈને ઘડી પણ ખેસવાનો અવસર ન હતો. દોઢ માસના ઉબગરા અને દોઢ માસની ભૂખ છતાં ન કોઈ કુંભાર પોતાના સ્થાનેથી ખસ્યો, ન કોઈ પોતાના કાર્યથી ચૂક્યો.

દોઢ મહિનો રાપર એ ઘેરો છુરવ્યો. હજી એ અણુનમ ઊલું છે. પણ હવે કેટલે સુધી? ઉચ્ચતમ પુરુષાર્થનો હવે તાગ આવતો હતો. આંખની પાંપણો વાળીને-આંખમાં આંખ પરોવીને તેઓ ઉબગરા કરતા હતા. કાચું અનાજ ખાઈને ગુજરાન કરતા હતા.


પિસ્તાળીસમે દિવસે ગુલામશાહે રાપરનો ઘેરો ઉઠાવ્યો. રાપર પડ્યું નહિ. રાપર અણુનમ રહ્યું.

રાપરના અણુનમ કિલ્લા પાસેથી નવી પ્રેરણા ને નવી હામ, નવું ખમીર ને નવી તાકાત મેળવી ચાળીસ હજાર જેટલી સેના દડમજલ ઝડપી કૂચ કરતી ગુલામશાહનો ભેટો કરવાને ભૂજથી રવાના થઈ ચૂકી હતી. જમાદાર ડોસલવેલ એના સરદાર હતા.

તે દિવસે ગુલામશાહ કિલ્લાની રાંગમાં ખાકોરું પાડવા શક્તિમાન થયો હતો. કડિયાળી ડાંગો લઈને કુંભારો અંદરથી ખાકોરાની ખેચ ખાજી ઊભા હતા. ને ખાકોરામાં આવેલા અફઘાનોનાં માથાં ફડાફડ ફૂટવા માંડ્યાં હતાં.

આખરે સેના અંદર ઘૂસી. એમાં શેષ રહેલા કુંભારો હણધ ગયા, ને એ જ સમયે રાપરની જીતને અધૂરી મૂકીને ગુલામશાહ, ધસતા આવતા કચ્છી સૈન્યનો સામનો કરવા ઘેરો ઉઠાવી સામે ચાલ્યો.

પણ ઝારાના પુરુષાર્થે, ને રાપરની પ્રાથમિક જીતે એને કંઈ ચારી ન આપી.



અધિકારીનાં માથાં ફડાફડ ફૂટવા માંડ્યાં હતાં.

શુલામશાહ હાર્યો, ને પોતાની સેનાને કચ્છી સૈનિકોની દયા ઉપર મૂકીને એકલો ઘોડા ઉપર નાઠો.

ને શુલામશાહને નસાડીને અને એની સેનાનો પીછો પકડવાનું કામ ચુનંદી ટુકડીઓને સોંપી જ્યારે કચ્છી સૈન્યનો સેનાપતિ જમાદાર ડોસલવેલ રાપરના કિલ્લામાં ગયો ત્યારે એ ખ્યાસી કુંભારોમાંથી એક પાણુ જણ એ મહાપુરુષાર્થની વાત કહેવા માટે હયાત નહોતો રહ્યો.

પ્રશ્નો

૧. રસ્તામાં એક સવારે કુંભારોને શું મેળું માર્યું ?
૨. રાપરનો ગઢ સાચવવાનો નિર્ણય કુંભારોએ કેવા સંજોગોમાં કર્યો ?
૩. કુંભારોએ રાપરનો ગઢ કેટલા દિવસ સુધી ટકાવ્યો ? કેવી રીતે ?

૫. કુંભારોની બહાદુરીની કચ્છી પ્રજા પર શી અસર થઈ ?
 ૬. નીચેનાં વાક્યો સમજાવો:—
 ક. આપણાં છોકરાં આપણાં મેઢાં પર યુદ્ધો પણ નહિ.
 લ. ઉચ્ચતમ પુરુષાર્થનો હવે તાગ આવતો હતો.



પાઠ ૪૯ એ

દમયંતીનો ત્યાગ

મહાકવિ પ્રેમાનંદ

[પહેલા પુસ્તકમાં તમે અ
 કવિએ સમ્રાટ 'આપદીકરી' નામનું
 એક કાવ્ય શીખ્યા હશે. આ તેમનું
 બીજું કાવ્ય છે. 'નળાખ્યાન' નામના
 તેમના મોટા કાવ્યમાંથી તે લીધું છે.
 નળદમયંતીની વાત તે તમે
 જાણતા હશે. નળનું સુખી અને
 પવિત્ર હવન કળિયાં જોવાયું નહિ.
 તેથી તેને હેરાન કરવા તેણે તેના

શરીરમાં પ્રવેશ કર્યો. તરત જ નળની ખુદ્ધિ જમવા લાગી. તે તેના બાઈ
 પુષ્કરરાય સાથે જુગાર રમ્યો, હાર્યો અને તેને રાજગાદી છોડવી પડી. પોતાના
 જ શહેરમાં તેને કોઈ આશ્રય આપવા તૈયાર ન હોતું. આથી બાળકોને
 મોસાળ મોકલ્યાં અને નળદમયંતી પહેલે પછે જંગલમાં જવા લાગ્યાં. કળિ
 તેમની પાછળ પડ્યો હતો અને તેમને હેરાન કરવા માગતો હતો. તેથી તે
 તેને પગવવા લાગ્યો.

એ કળિએ જ નળની મતિ બ્રષ્ટ કરી અને નળ દમયંતીને છોડી
 ચાલ્યો ગયો.]

એક રાત રહ્યાં નગરમાં, ચાલ્યાં વહાણું વાતે;
 પુણ્યશ્લોકની પૂંક જ લીધી, કળિ થયો સંગાથે.
 જ્યાં વાવ સરોવર ફૂવા આવે, પાકાં ફળની વાડી;
 રિપુ કળિભુગ આગળ જઈને, સર્વ મેલે ઉડાડી.
 ફળ, જળ ને પર્ણ ન પામ્યાં, રાણી કરે આંસુપાત;
 વનમાં ફરતાં, રુદન કરતાં, વહી ગયા દિન સાત.
 અકેકું પટફૂળ પહેર્યું, પ્રેમદા કોમળ કાયા દાઝે;
 પાય પંકજપત્ર જેવા, તીવ્ર કાંટા ભાજે.
 એક માનસરોવર આગળ આવ્યું, તેમાં દીકું પાણી;
 ઘણા દિવસની તૃષ્ણા શમવવા પીધું રાય ને રાણી.
 વારંવાર પાણી પીએ ને બેસે ને વળી હીડે;
 નરનારી વારિએ તૃપ્ત થયાં, પણ ક્ષુધા પાપિણી પીડે.
 સ્વામી કહે સાંસતાં થઈએ, શ્યામા બેસ થઈને સ્વસ્થ;
 જઈ સરોવરમાં શોધી લાવું, જો જડે એક બે મચ્છ.
 થોડા જળમાં પેઠો નળરાજ, દીમરતું આચરણ;
 સાધુ રાયને શ્રમ કરતાં, મીન જડિયાં ત્રણ.
 આણીને અબજાને આપ્યાં, વામા કહે થયું વારુ;
 નળ કહે આપણુ બે પ્રાણીને, શું હોશે એટલા સારુ?
 ભાર્યાના ભુજ મધ્યે સોંપી, ભૂપ ગયો બીજી વરાં;
 કળિભુગ સર્પ થઈને બિહાવે, મચ્છ નાસે અરાંપરાં.
 નળે શ્રમ કીધો ઘડી બે, મચ્છ ન ચડિયાં હાથ;
 પેલાં ત્રણે મચ્છ વહેંચીને લીજે, વિચાર્યું મન સાથ.
 નળ આવ્યો નિરાશ થઈને, ત્રણ મીનમાં ચિત્ત;
 એટલામાં અંતરમાં દમયંતીને, થઈ આવ્યું વિપરીત.

દમયંતીનો ત્યાગ

૨૧૬

અમૃતસ્રવિયા કર અબળાના, સજીવન થયાં મચ્છ પળમાં;
 હાલ્યાં મહિલાએ મૂકી દીધાં, ઊડી પડ્યાં જઈ જળમાં.
 ઘેલી સરખી મીનને કાળે, પાણીમાં વેવલાં વીણે;
 હવે સ્વામીને શો ઉત્તર આપીશ? રુદ્ધન કરે સ્વર ઝીણે.
 વીલે મુખ દીઠી વૈદરણી, નાથ આવતો નીરખે;
 ઓઢશ લાગે આંસુ ઢાળે, સ્વાતિભિંદુ વરસે!
 રોતી પત્ની પતિએ દીઠી, ઘોળું મુખ થયું દીન;
 કહે રે પાપિણી, શકે મુજ પાખે, લક્ષ કર્યાં તેં મીન.
 હું સુધાતુર ફરીને આવ્યો, રઝળ્યો પાણી માંહે;
 દોઢ દોઢ મચ્છ લોજન કીરે, લાવ પાપિણી કાંહે ?
 હુદે ફાટતી બોલી રાણી, આંસુ પડે મોતી ઢાણા;
 સુધા પાપિણીએ મચ્છ લખાવ્યાં, મેં ન રહેવાયું રાણા.
 નળ કહે હંસે શિખામણુ દીધી, વિદાય થયો આકાશ;
 એક ઘૂત ન રમીએ, ખીજું ન કીરે નારીનો વિશ્વાસ.
 એ વાનાં વાર્યાં તે કીધાં, હાથે દુઃખ લીધું માગી;
 હું ભૂખ્યો ને તેં મચ્છ ખાધાં, શું આગ પેટમાં લાગી ?
 દમયંતી હા હા કરે, જાણે સમ ખાઉં શાને;
 સજીવન થયાં ઊડી ગયાં, કહું તો રાય નવ માને.

(વલ્લભ)

ન માને રાજ એ આશ્ચર્ય મોટું, ઊઠી ચાલ્યો નળરાય રે;
 અણુતેડી રાણી દમયંતી, પતિની પૂંઠે ધાય રે.

(રાગ વેરાડી)

આગળ નળ પૂંઠે પ્રેમદા, સતીને અંતર આપદા;
 નળ તિરસ્કાર હીંડતાં કરે, હુદે ફાટે અબળા આંખ બરે.

ખાધાં મચ્છ હશે શક્તિ ઘણી, તો હીંડે છે રે પાપિણી;
 પીએ પાણી ફરી ફરી, કાં જે મચ્છ ખાધાં પેટ ભરી.
 જે મારગ આવ્યા આગળે, વિદાય કીધી નારી નજે;
 તું નહીં નારી હું નહીં કંથ, આ તારા પિયરનો પંથ.
 મારો સંગ તુજને નહીં ગમે, પિયરમાં પેટ ભરીને જમે;
 મુને નાથજી કરજો ક્ષમા, મારે નથી પિયરની તમા.
 ફેકટ કરો મુજ પર રીસ, અબુગ્ત આળ ચડાવો શીશ;
 * દેવતાનું મુને વરદાન, તે કાં નવ જાણે રાજાન.
 હોતી વાત કામિનીએ કહી, કળિને જોગે નળ માને નહીં.

*

*

*

*

અન્ન વિના અડવડિયાં ખાય સતને આધારે આલ્યાં જાય;
 મહાવનની આવી જંખજળ, તે સ્થાને થયો સંધ્યાકાળ;
 ખંને ખેડાં દુમની તળે, ચૂંટી પર્ણ પાથર્યાં નજે.
 દુઃખની વાત કરી નવનવી, દમયંતી નિદ્રાવશ હવી;
 ક્ષુધા અંગોઅંગ રહી વસી, મુખ જાણે પૂનમનો શશી.
 નજે સૂતી દીઠી સુંદરી, નિઃશ્વાસ મૂક્યો જે નયણાં ભરી;
 કોણ દિવસ આવ્યો શ્રીહરિ, એ દુઃખે પ્રાણ ન જાય નીસરી.
 વૈદરણી વસુધાવશ પડી, દુઃખ નો'તું દીઠું એક ઘડી;
 ઘણે દોહ્યલે વરી મેં એહ, રુએ રાજા જોધને દેહ.
 નખથી નીરખતાં જોયું મુખ, ત્યારે મનમાં લાગ્યું દુઃખ;
 કળિ વળી તેનું ચિત્ત ફેરવે, રાજા મનમાં દ્રેષ મેળવે.
 શી સગાઈ પરતનયા તાણી, દુષ્ટ દમયંતી એ પાપિણી;
 શી પ્રીત છેહ દીધો જેણીએ, હું વિના મચ્છ ખાધાં એણીએ.

* નળદમયંતીના સ્વયંવર વખતે વરુણદેવ દમયંતીને વરદાન આપ્યું હતું
 કે તેનો હાથ અડતાં મૃત પામેલ પ્રાણી જીવતું થશે.

મલિન મન એતું નિર્ધાર, કો સમે સારો કરે આહાર;
 ન ઘટે એશું રહેવું મળી, રાયને ઉપજાવે બુદ્ધિ કળિ.
 તે સમેની હુદેની દાઝ, મૂકું વનમાં એકલી આજ;
 બુદ્ધિભ્રષ્ટ મન રાજતાણું, કળિનો પ્રેયો કાઢે ઘણું.
 મનમાંહે આશંકા ગણે, એક વસ્ત્ર પહેયું બે જણે;
 મધ્યે ચીર ફાડું બળ કરી, થાય શબ્દ જાગે સુંદરી.
 હોય છૂરી તો છેદું પટકૂળ, કળિ થયો કાતું અનર્થનું મૂળ;
 નળે લીધું છૂરિકા શસ્ત્ર, વચ્ચેથી વહેયું અડધું વસ્ત્ર.
 કટકા બે પટકૂળના કરી, મૂકી નળ આવ્યો સુંદરી;
 ગયો ડગલાં સાત જ ભરી, પ્રીત શ્યામાની સાંભરી.
 નળ વિમાસણ મનમાં કરે, એકલી એ ફાટીને મરે;
 વરી મને દેવને પરહરી, વળી વનમાં સાથે નીસરી.
 ત્રૈલોક્યોકમોહિની એ માનિની, કેમ વેદના સહેશે રાનની ?
 ન ઘટે મૂકી જાવું મને, નળ આવ્યો દમયંતી કને.
 દીકું સુખ અંતર પરજળ્યો, સંભારી મચ્છને પાછો વળ્યો;
 કળિ તાણે વાટ વન તણી, પ્રેમ તાણે દમયંતી ભાણી.
 વિચારવારિનિધિમાં પડ્યો, આવાગમન હીંડાળે ચડ્યો;
 સાત વાર આવ્યો ફરી ફરી, તજી ન જાયે સાધુ સુંદરી.
 બળ પ્રબળ કળિનું થયું, પ્રેમબંધન તૂટી રે ગયું;
 સર્પ કાંચળીને તજે જેમ, મેં દમયંતી તજવી તેમ.
 વૃક્ષ પર્ણને જેમ પરહરે, પુનરપિ તે અંગી નવ કરે;
 જેવું હોય વમનનું અન્ન, તેવી સારે આ સ્ત્રીજન.
 કો વેળા સુને ગારે નેટ, હુંપે વહાણું એને પેટ;
 એવું કહીને મૂકી દોટ, ઉવાટે દોડ્યો સાસોટ;
 ત્યાં લગે ધાયો ભૂપાળ, રહ્યો જ્યાં થતો પ્રાતઃકાળ.

(વલણુ)

કાળ ઉદે અરુણુ તણો, ત્યાં લગે ધાયો ધીશ રે;
જાગ્યો હુદે થયું હુઃખ ઉદે, ન્યારે દીઠો દીશ રે.

પ્રશ્નો

૧. નળદમયંતી માર્ગમાં કુળફૂલ કેમ ન ખાઈ શક્યાં ?
૨. દમયંતીના હાથમાંથી માછલાં કેમ ચાલ્યા ગયાં ?
૩. પોતે માછલાં ખાઈ ગઈ હતી એમ દમયંતીએ નળને શા માટે કહ્યું ?
૪. નળને હંસે શી શિખામણુ આપી હતી ?
૫. દેવતાના વરદાનની વાત દમયંતીએ કહી તે નળે કેમ માની નહિ ?
૬. નળે દમયંતીનો ત્યાગ કરવાનો શા માટે નિશ્ચય કર્યો ?
૭. દમયંતીનો ત્યાગ કરતાં નળને જે વ્યથા થઈ તેનું વર્ણન કરો.
૮. કળિએ નળદમયંતીને શી શી રીતે ત્રાસ આપ્યો તે આ આખું કાવ્ય વાંચી લખો.
૯. 'સ્રી' શબ્દ સૂચવતા ખીજ ત્રણ શબ્દો લખો.
૧૦. 'દિન' બને 'દીન'ના અર્થમાં શો તફાવત છે ?



પાઠ ૫૦ મો

❖

ઝંડા ઊંચા રહે

હમારા !

❖

શ્રી. સુંદરજી બેરાઈ

[પહેલા પુસ્તકમાં તમે 'રાષ્ટ્ર-
ધ્વજને' નામનું કાવ્ય શીખ્યા હશે.
વળી રાષ્ટ્રધ્વજ માટે દીપકે કેવો
ભોગ આપ્યો તે તમે આ પુસ્તકમાંના
'ઝંડક જ્યોત' નામના નાટકમાં
વાંચ્યું હશે. પણ એ રાષ્ટ્રધ્વજ કેવી
રીતે યોજાયો બને તેમાં શા શા
ફેરફાર થયા તે જાણવું જરૂરી છે.
લેખકે રાષ્ટ્રધ્વજનો ટૂંકો પણ રસિક

પ્રતિહાસ બહોં આપ્યો છે. વળી તેના જુદા જુદા રંગો તેમજ ચક્ર શું
દર્શાવે છે તે પણ તેમણે સમજાવ્યું છે. આ પાઠના લેખકનું 'બાળપણ'
નામનું કાવ્ય તમે આ પુસ્તકમાં શીખ્યા હશે.]

અનેક વાર ધ્વજવંદન થતું તમે જોયું જ હશે. ‘ઝંડા ઊંચા રહે હમારા’ એ ગીત પણ તમે સાંભળ્યું હશે. તમે પોતે પણ ઉદ્ધાસમાં આવીને તે ગીત ગાયું છે હશે. રાષ્ટ્રીય ઉત્સવો વખતે આપણે જે ધ્વજ ફરકાવીએ છીએ તે શું છે, તેનો ઇતિહાસ શો છે, તેની વાત આપણે કરીશું.

જૂના વખતમાં રાજ્ય રાજ્યના ને ધર્મ ધર્મના ધ્વજો આપણા દેશમાં ફેલાય હશે, પણ આપણો રાષ્ટ્રધ્વજ ન હતો. રાષ્ટ્રીય ભાવના જ આપણે ત્યાં કોંગ્રેસના જન્મ પછી ધીમે ધીમે વિકાસ પામી. રાષ્ટ્રધ્વજની કલ્પના તો તે પછી ઘણે વરસે જન્મી. હિંદુસ્તાનમાંથી દેશનિકાલ થયેલા ને ઇંગ્લંડ તથા ફ્રાન્સમાં જઈ વસેલા કેટલાક હિંદી ક્રાંતિકારીઓને એ કલ્પના પહેલવહેલી સ્ફુરી. રાષ્ટ્રધ્વજની ત્રિરંગી યોજના ઈ. સ. ૧૯૦૬ માં મેડમ કામાને સૂઝી. એ પ્રથમ નમૂનામાં બીજી તો ઘણી વિગતો હતી, પણ તેમાં વચ્ચે ‘વન્દે માતરમ્’ એ શબ્દો આખા ધ્વજને ઊભાવ આપે એ રીતે લખેલા હતા. આજે આપણા રાષ્ટ્રધ્વજમાં જે ત્રણ રંગો સ્વીકારાયા છે તે પણ મેડમ કામાના નમૂનામાં હતા. પણ એ નમૂનો બહુ જાણીતો થયો હોય એમ જણાતું નથી.

પછી આવ્યા ‘હોમરૂલ’ના દિવસો, અને ૧૯૦૬ ના ત્રિરંગી ધ્વજને બદલે ૧૯૧૬ માં દ્વિરંગી ધ્વજ પ્રગટ થયો. તેમાં સપ્તાર્ષિનું ચિહ્ન મૂકવામાં આવ્યું હતું, અને ડાબી બાજુએ મથાળા ઉપર યુનિયન જેક પણ હતો. ૧૯૧૬ ની કોંગ્રેસના મંડપ ઉપર પણ યુનિયન જેક ઊડતો હતો. આપણો રાષ્ટ્રીય આદર્શ તે વખતે તો બ્રિટિશ સામ્રાજ્યની છત્રછાયા નીચે વિકાસ સાધવાનો હતો. પૂર્ણ સ્વરાજની કલ્પના પણ એ દિવસોમાં કોઈને થતી ન હતી. છેક ૧૯૧૬ની કોંગ્રેસના મંડપમાં પણ શહેનશાહ અને શહેનશાહબાનુની છબીઓ ટાંગવામાં આવી હતી.

મહાત્મા ગાંધીજીએ હિંદુસ્તાનના રાજકારણમાં પ્રવેશ કર્યો અને આપણા રાષ્ટ્રીય વિચારો અને ભાવનાઓમાં જખરો ફેરફાર થયો. બ્રિટિશ રાજ્યતંત્ર વિશે મહાત્માજીને નાનાં મોટાં અનેક કારણોથી અસંતોષ તો હતો જ. ત્યાં તો પંજાબમાં જલિયાનવાલા-બાગનો કરપીણ બનાવ બન્યો અને કાળો કાયદો અમલમાં આવ્યો. બ્રિટિશ સામ્રાજ્ય વિશેની ગાંધીજીની શ્રદ્ધા નાશ પામી અને એમણે હિંદની પ્રજાને અહિંસાત્મક અસહકારનો માર્ગ દેખાડ્યો. ઈ. સ. ૧૯૨૧માં ગાંધીજીની ભાવનાવાળો ત્રિરંગી ઝંડો પણ પ્રજાને મળ્યો. આ ઝંડામાં ઉપર સફેદ, વચ્ચે લીલો ને નીચે લાલ એમ ત્રણ પટા હતા અને તેમાં રેંટિયાની આકૃતિ મૂકેલી હતી. ૧૯૨૧માં અમદાવાદમાં કોંગ્રેસની બેઠક ભરાઈ ત્યારે પહેલવહેલો ધ્વજવંદનનો વિધિ થયો. તે પછી તો ધ્વજ અને ધ્વજવંદન આપણા રાષ્ટ્રીય જીવનમાં સૂચક ચિહ્નો બની ગયાં છે.

આ આપણા રાષ્ટ્રધ્વજમાં ૧૯૨૧ પછી થોડા થોડા ફેરફારો થતા રહ્યા છે. ૧૯૩૧માં સફેદ પટો વચ્ચે આવી ગયો, પણ ત્રણ રંગ તો રહ્યા જ. માત્ર લાલ રંગને બદલે કેસરી રંગ આવ્યો તે યોગ્ય રીતે આવ્યો. પહેલાં રેંટિયાની આકૃતિ ત્રણે પટામાં વહેંચાયેલી રહેતી તેને બદલે તે વચ્ચેના સફેદ પટામાં ઘેરાભૂરા રંગે મૂકવામાં આવી. આથી ૧૯૩૧ નો રાષ્ટ્રધ્વજ ૧૯૨૧ ના રાષ્ટ્રધ્વજ કરતાં વધારે સુંદર બન્યો.

ધ્વજ માટે પસંદ કરેલા ત્રણ રંગોનો ઇતિહાસ પણ સમજવા જેવો છે. પહેલાં જુદા જુદા રંગો જુદી જુદી કોમો અને જુદા જુદા ધર્મો સૂચવવા માટે હતા. અનેક કોમ અને વિવિધ ધર્મોવાળી આપણી પ્રજાને રાષ્ટ્રધ્વજ માટે મમત્વ પેદા થવું જોઈએ એટલા ખાતર આ રંગયોજના જરૂરી પણ હતી. પણ રેંટિયો શા માટે હતો એ જાણો છો ? રેંટિયાને ગાંધીજીએ હિંદુસ્તાનની

ગરીબ પ્રજાની સમૃદ્ધિ અને આબાદીના ચિહ્ન તરીકે ઓળખાવ્યો હતો.

ઈ. સ. ૧૯૨૯ માં લાહોરમાં મળેલી કોંગ્રેસમાં પૂર્ણ સ્વરાજના ધ્યેયનો સ્વીકાર થયો. ઈ. સ. ૧૯૪૭ ના ઓગસ્ટ માસની ૧૫ મી તારીખે સ્વતંત્ર હિંદના પ્રથમ વડા પ્રધાન પંડિત જવાહરલાલ નહેરુએ દિલ્હીમાં સ્વતંત્ર ભારતનો ધ્વજ ફરકાવ્યો. આમ આપણું પૂર્ણ સ્વરાજનું ધ્યેય અઠાર વર્ષ સિદ્ધ થયું. પણ ૧૯૩૧ માં સ્વીકારાયેલા રાષ્ટ્રધ્વજ અને ૧૯૪૭ માં ફરકાયેલા રાષ્ટ્રધ્વજ વચ્ચે થોડો પણ મહત્વનો ફેરફાર છે ને તે સમજવા જેવો છે. આપણા નવા ધ્વજમાં રેડિયાને સ્થાને ચક્ર મૂકવામાં આવ્યું છે. સારનાથના અશોકસ્તંભમાંથી આ ચક્રનો નમૂનો પસંદ કરવામાં આવ્યો છે. આમ આ ચક્ર હિંદની પ્રાચીન અને ઉદાર સંસ્કૃતિ સાથે અર્વાચીન હિંદને જોડી આપે છે. આ ચક્ર મૂળે તો ધર્મચક્ર છે પણ તેમાં કોઈ એક ધર્મનો કે સંપ્રદાયનો અર્થ જોવાનો નથી. એ તો સર્વવ્યાપક માનવધર્મનું ચિહ્ન છે. કેસરી રંગ વીરતાની અને બલિદાનની લાવના સૂચવે છે; સફેદ રંગ શાંતિ અને સત્યનો લાવ દર્શાવે છે; લીલો રંગ શ્રદ્ધાનું ચિહ્ન છે. આપણા રાષ્ટ્રધ્વજના ચક્ર અને રંગોને બીજી રીતે પણ સમજાવવામાં આવે છે. સફેદ રંગને કોઈ સૂર્યના પ્રકાશ જોડે સરખાવે છે ને લીલા રંગમાં વનસ્પતિથી લહેરતી ધરતીનું દર્શન કરે છે, તો ચક્રના ૨૪ આરામાં દિવસના ૨૪ કલાક જુએ છે.

આપણા રાષ્ટ્રધ્વજના રંગ અને ચક્રના ગમે તે અર્થ કરવામાં આવે પણ એક અર્થ તો ચોક્કસ છે : આપણો રાષ્ટ્રધ્વજ આપણા દેશની પ્રતિષ્ઠાનું પવિત્ર ચિહ્ન છે. સમ્રાટ અશોકની ઉદાર ભાવનાનું અને મહાત્મા ગાંધીજીના મહાન આદર્શનું તે પ્રતીક છે.

સત્ય અને અહિંસાનું એમાં ગૌરવ રહેલું છે. આપણી સ્વતંત્રતાનું એ અચૂક એંધાણ છે. રાષ્ટ્રધ્વજે અનેક હિંદીઓને પ્રેરણા આપી છે ને તેમની પાસે વિસ્મય પમાડે એવી કુરબાનીઓ કરાવી છે. એણે જ્વલંત ઇતિહાસ રચી આપ્યો છે. સ્વતંત્ર ભારતના એ પવિત્ર ધ્વજને હજાર હજાર વંદન હો, વંદન હો !

પ્રશ્નો

૧. આપણા રાષ્ટ્રધ્વજની પહેલી યોજના કોને સૂઝી ? તેની રચના કેવી હતી ?
૨. 'હોમરૂલ'ના દિવસોમાં રાષ્ટ્રધ્વજની રચના કેવી થઈ ? તેમાં યુનિયન જેકને શા માટે મૂકેલો ?
૩. ગાંધીજીએ રાષ્ટ્રધ્વજમાં કયા કયા ફેરફાર કરાવ્યા ?
૪. પહેલાં આપણા ધ્વજમાં ત્રણ રંગો શા માટે પસંદ કરવામાં આવ્યા હતા ? તેમાં રેંટિયો શા માટે મૂકવામાં આવ્યો ?
૫. ૧૯૪૭ માં હિંદ સ્વતંત્ર થયું ત્યારે આપણા ઝંડામાં શા શા ફેરફાર કરવામાં આવ્યા ?
૬. રાષ્ટ્રધ્વજમાંનું ચક્ર શું સૂચવે છે ? તેના ત્રણ રંગ શું સૂચવે છે ?
૭. આપણો રાષ્ટ્રધ્વજ શાનું પ્રતીક છે ?



પાઠ ૫૧ મો

❧

સત્યાનાશ દારૂનું

બીજો

❧

શ્રી. દેવકૃષ્ણ જોશી

[પુસ્તક પહેલામાં તમે 'સ્વરાજ્યને
મૂર્ચા બિચો' નામની વાર્તા વાંચી
હશે. એ જ વિષય સંબંધી આ કાવ્ય
છે. દારૂ પીવાથી મનુષ્યની કેવી
અધોગતિ થાય છે તે અહીં વર્ણવ-
વામાં આવી છે. પોતાના કુટુંબ સાથે
મુખ્યત્વેનમાં રહેતો એક મિલકામદાર
દારૂની લતે ચડે છે. પરિણામે તે
જીવનનું બધું સુખ ગુમાવે છે. સુંદર

સેજમાં સૂનારો તે બેહાલ દશામાં ગટરમાં ગમડે છે. તેના કરતાં તેના
કુટુંબની સ્થિતિ વધારે દયાજક બને છે.

આવી કટુણુ સ્થિતિમાંથી લાખો કુટુંબોને ઉગારવા આપણી સરકારે
દારૂનિષેધનો કાયદો કર્યો છે.]


માતાપિતાથી મળેલ મકાનો ને ઘરમાં સુઘડ નાર,
દેવનાં ચક્કર જેવાં બાલુડાં ને મિલમાં હું કામદાર;

નાનું મારું કુટુંબ કેવું!
વેદોમાંના દેવતા જેવું!

કામેથી આવી કલ્લોલ કરું હું તો બેસી બાલુડાંની સાથ,
યોજ્યું હતું અમે સ્વર્ગ નાનકડું શાણાંઓની સંગાથ;
સ્થિતિ મારા ઘરની કેવી
કરે દ્રેષ દેવતા એવી!

આવી છે આઠમ નોરતાની, કોઈએ કીધી વધારીને વાત,
આગ્રહપૂર્વક ખૂબ ઢીંચાવ્યો માતાજીનો પરસાદ!

દારૂ! તને દેવતા બાણી,
પીવા માંડ્યો પાવળું પાણી.



સુંદર સેજ પલંગ સૂનારો હું ગટરે ગમડું આવજ.

મૂક્યાં મકાનો ને મિલકત મૂકી, વેચ્યાં ઘરનાં કામ,
વેચ્યાં ખાંડણિયાં ને સૂપડાં વેચ્યાં, ઝાડુ ઈંઢાણી તમામ;
નાણાં જે જે હાથમાં આવ્યાં,
પીઠાવાળે તુર્ત પડાવ્યાં !

નાણાં કાજે હું તો નારીને પીડું, ને બાલુડાં હાલ બેહાલ,
આંખ મીંચી મેં તો સમજણુ સામે, નાણાં ગમે ત્યાંથી આલ;
પીવો મારે દારૂડો ખ્યારો,
છે ના મને ખ્યાલ તમારો.

બોલ ગુમાવ્યો ને તોલ ગુમાવ્યો, ખ્યાલ ગુમાવ્યા તમામ,
ચોરી લબાડી જુગાર હું ખેલ્યો, કીધાં પિશાચોનાં કામ;
મરજદા મેં કુળની લોપી,
પૃથ્વી મારે પગલે પાપી !

સુંદર સેજ પલંગ સૂનારો હું ગટરે ગબડું આજ,
બાવડું ઝાલીને ઝૈરી બિચારી રાખે પરાણે લાજ;
ગાળો કાઢું મુખથી કેવી
ક્રીડા ખરે કાનથી એવી.

દેવ બાણી મેં તો દાનવ, તારા પંથમાં ક્રીધો પ્રવેશ,
આખો ને આખો ખાધો મને, વળી પીડી બાલુકાંની ઘેશ-
સત્યાનાશ દારૂનું બાળે,
ભલું સરકારનું થાળે.

પ્રશ્નો

૧. શરૂઆતમાં મિલકાતદારનું જીવન કેવું હતું ?
૨. એ કામદાર દારૂની લતે કેવી રીતે ચડ્યો ?
૩. તેણે દારૂ પીવા માટે શું શું વેચ્યું ?
૪. દારૂડિયાના કુટુંબની શી સ્થિતિ થઈ ?
૫. દારૂડિયાની કેવી અવોગતિ થઈ ?
૬. 'દારૂડિયાની આત્મકથા' એ વિષય ઉપર એક નિબંધ લખો.



પાઠ પર મો

✽

એ તો મારો

હક છે

✽

શ્રી. શંભુપ્રસાદ લલિ

[ફરજો તરફ બેદરકારી સેવી
ડગલે અને પગલે હક માગવાનો આ
જમાનો છે. એવા સમયમાં પોતાની
ફરજને હક ગણી ખુશીથી વર્તનાર
મનુષ્યો વિરલ હોય છે.

લેખક અહીં રણછોડ ક'દોષનું
પાત્ર દોર્યું છે. તે ભાઈ અલણ છે
છતાં તેમની ખાનદાની કેવી અજબ
છે ! ફરજ બળવવાનો વખત આવે

છે ત્યારે તે તેને હક ગણી બળવવા લાગે છે.]

પોતાના હકની વાતો કોણ નથી કરતું ? જ્યાં જુઓ ત્યાં હક માટે મારામારી થાય છે. હારમાં આગળ ભલા રહેવાનો હક, ગાડીમાં મેળવેલી બેઠકનો હક, નોકરીમાં આગળ બેઠાવાનો હક અને એવા બીજા જાતજાતના હકની વાતો કરતાં લોકોને આપણે સાંભળીએ છીએ. પણ પોતાના હકની વાતો રણછોડ કંદોઈ જે રીતે કરતા એ રીતે વાતો કરનારા તમને થોડા જ મળી આવશે. જ્યારે જ્યારે ‘એ તો મારો હક છે’ એ શબ્દો એ બોલે ત્યારે એ શબ્દોનો અર્થ સમજવા સરખો જ હોય. આજે તો રણછોડ કાકા દેવલોક પામ્યા છે, પણ એમના હકની વાતોને અને એમના લલા ચહેરાને યાદ કરતાં આજે એ લોકો થાકતા નથી.

એ જુવાન હતા ત્યારે એક કંદોઈને ત્યાં નોકરીએ રહેલા. આવડત ઘણી હતી અને કામ કરવામાં પૂરી નેકદિલી હતી. શેઠના એમના પર ચારે હાથ હતા. ત્યાં એ શેઠ જ ગુજરી ગયો. પાછળ રહ્યાં એક દુઃખિયારી વિધવા અને ખાસ્સાં નવ છોકરાં. આમ તો કેટલોય વખત થયાં રણછોડ સાહસ કરી જુદી દુકાન કરવા વિચાર કરતો હતો. ત્યાં આ બનાવ બન્યો. લોકોને થયું કે હવે તો રણછોડ આગવી દુકાન કરવાનો જ. એની શાખ સારી હતી એટલે એને પૈસા ધીરનારા પણ તૈયાર હતા. પણ સૌની નવાઈ વચ્ચે રણછોડે તો આગલા પગારમાં જ એ વિધવા બાઈની નોકરી કરવાનું ચાલુ રાખ્યું અને એની ઘરાકી ટકાવી રાખી. રણછોડ હોય પછી ધંધાને ફટકો શી રીતે પડે ? વિધવા બાઈની દુકાન ચાલી અને ધંધો ટકી રહ્યો.

કોઈ પૂછતું, “રણછોડ આમ કેમ ?”

રણછોડ કહેતો, “હું આગવી દુકાન તો ગમે ત્યારે કરી શકીશ.

પણ અત્યારે હું આગવી દુકાન કરું તો આ બિચારીનું શું થાય ? નવ તો છોકરાં છે ! હું બહુ એટલે કોઈ પણ અડધો ભાગ માથા વગર એનો ધંધો ચલાવી ન આપે. અને તેમાંય કોણ બાણે શાય ગોટાળા કરે ! એમ કરતાં ધંધો પડી ભાંગ્યો તો ? જુઓ, હું તો પંડે એકલો છું. અત્યારે મારા પર હક કરતું કોણ આવવાનું છે કે હું ઉતાવળ કરું ? ”

પૂછનાર કહેતું, “ પણ રણછોડ તારે તો આગવી દુકાન કરવી હતી ને ? ”

રણછોડ કહેતો, “ કરવી તો હતી પણ હવે નથી કરવી. ભૈરાં છોકરાંની જાનળ વળગી હોત તો વળી લલચાઈ જાત. પણ હમણાં તો હું પંડે એકલો છું. હું અહીંની નોકરી ચાલુ રાખીશ તો કોઈને ઓછું જ નુકસાન થવાનું છે ? એટલે આ બિચારીને મદદ કરવી એ તો મારો હક છે. ”

પણ એ વરસમાં તો એ બાઈએ જ પોતાની દુકાન સંભાળી દીધી. એનો મોટો છોકરો પણ હવે રણછોડ પાસે તૈયાર થઈ ગયો હતો. રણછોડની મદદ સિવાય પણ ચાલી શકે તેમ હતું. એટલે રણછોડે થોડા રૂપિયા વ્યાજે લાવી પોતાની નાની સરખી દુકાન શરૂ કરી દીધી. વ્યાજે આણેલા પૈસા કાંધાં ભરીને એણે આર મહિનામાં પૂરા કરવાના હતા.

એ કાંધાં વખતસર ભરવાનાં હતાં. ધંધાની હજી શરૂઆત હતી. પણ રણછોડે હવે બીજો હક શોધી કાઢ્યો હતો. રોજ સાંજે એ દુકાન બંધ કરે તે વેળા એ ચાર ભિખારીઓ ત્યાં હાજર હોવાના જ. વધેલાં ભજિયાં એ ગરીબ ભિખારીઓને વહેંચી આપતો. રણછોડ કાંધાં તો દર મહિને ઠરાવ્યા પ્રમાણે ભરી આવતો; પણ ‘ ટાંટિયા પરાણે મેળવી શકું છું, ’ એવી એની

પ્રમાણિક ખૂમ રહ્યા કરતી. પૈસા ધીરનાર જગા શેઠને આથી નવાઈ લાગતી અને એનો ધંધો એ કેમ ચલાવે છે એ જાણવાની તેમને ઇચ્છા પણ થઈ આવતી.

એક દિવસની વાત છે. સાંજ પડી હતી. રણછોડને દુકાન બંધ કરવાનો સમય થયો હતો. એણે વધેલાં ભજિયાં રોજના નિયમ પ્રમાણે ભિખારીઓને વહેંચી આપ્યાં. બિચારા નિરાશ્રિત ભિખારીઓ એને દુવા દેતા જતા હતા ત્યાં જ જગા શેઠ ત્યાં થઈને નીકળ્યા. એમણે રણછોડની આ પ્રવૃત્તિ જોઈ અને એને પૂછ્યું, “રણછોડ ! તારા ટાંટિયા કેમ નથી મળતા તેનું કારણ આજે મને સમજાયું. તું આમ વેચવાનો માલ વેડફી દે પછી તારી કમાણી ઘટે જ ને !”

રણછોડ કહે, “એમ નથી શેઠ ! આ ભજિયાં કાલે તો વાસી થઈ જવાનાં. હવે કોઈ ઘરાક આવનાર નથી. આ બિચારા ભૂખ્યા છે. આવા ગરીબોને આ ભજિયાં વહેંચવાનો મારો હક છે. વાસી ભજિયાંને તાબાં કહી સવારે કોઈ ઘરાકને વેચાય નહિ જ. તો એ ગરીબોને મોંએ જાય તેમાં ખોટું શું છે ? એટલે રોજ સાંજે હું એમને વધેલાં ભજિયાં વહેંચી દઉં છું. એ તો મારો હક છે.”

પણ કામ પ્રમાણિક, અને આવડત સારી એટલે એણે દેવું ભરી દીધું અને એનો ધંધો પણ ધીકતો ચાલ્યો. દુકાન નાની હતી તે મોટી થઈ. એ પરણ્યો પણ ખરો ને પછી એનું કુટુંબ પણ વધવા માંડ્યું. એ સાથે એના હક પણ વધવા માંડ્યા. કુંવારો હતો ત્યારે એ કહેતો, “કંઈ એકલા મારે ઓછું રંધાય છે ?” એમ કહીને તે વધારે રાંધતો અને ગરીબોને આપી દેતો. એમ કુંવારો હતો ત્યારે વધારે રાંધવું એ એનો હક હતો. પરણ્યા પછી તે કહેતો, “હવે તો મારે ગરીબોનો વિચાર કરવો જ

જોઈએ. હવે તો ઘરમાં રાંધનારી આવી છે. ધંધામાં જોઈએ તેથી વધારે ભગવાને આપ્યું છે. ગરીબોને મદદ કરવી એ હવે તો મારો હક છે.”

રણછોડના હક આમ વધતા જ ગયા. હવે તો એ જંબળી બની ગયો હતો. દશ તો છોકરાં થયાં હતાં. ત્યાં એની સાળી, એક નાની છોકરીને મૂકીને મરી ગઈ. તરત પત્નીની સલાહ લઈને રણછોડ એ બાળકીને પોતાને ઘેર લઈ આવ્યો. દશ તો હતાં જ; તેમાં એક વધતાં અગિયારની સંખ્યા થઈ.

કોઈએ પૂછ્યું, “રણછોડ! આ દશ છોકરાંનું લશ્કર તો હતું જ. એમાં આ નવી ઉપાધિ શા માટે વહેરી?”

રણછોડ કહેતો, “એ તો મારો હક છે. દશ ભેગું બિચારું અગિયારમું તો ક્યાં ભળી જશે એ જણાશેય નહિ. એને માટે એણું જ જુદું રાંધવું પડવાનું છે? એ દુઃખિયારાને લઈ આવવું ને ઉછેરવું એ તો મારો હક છે. મારે આટલાં દશ છોકરાં છે એને બદલે એક વધારે હોત તો?”

અને એના હકની વાતો આગળ કોઈની દલીલો ટકી શકતી નહિ.

એમ કરતાં રણછોડ કંદોઈ પૈસાદાર થયા અને એમની શાખ પણ ઘણી સારી બંધાઈ. છોકરા છોકરીઓ પણ મોટાં થઈ ગયાં. છોકરા ધંધે વળગી ગયા ને છોકરીઓ પરણીને સાસરે ગઈ. સૌ સુખી હતાં. અને પછી રણછોડ કંદોઈ લાંબું આયુષ્ય ભોગવીને પાછળ લીલી વાડી મૂકીને દેવલોક પામ્યા. એમણે પોતાની મિલકતનું વસિયતનામું એક દિવસ કર્યું હતું. તેમાં દશ હજાર રૂપિયા એમણે પોતાનાં પુત્રપુત્રીઓ વચ્ચે વહેંચ્યા હતા. બાકીની રકમ માટે વ્યવસ્થા કરતાં એમણે નીચે મુજબ એમાં લખ્યું હતું :

“વહાલાં સંતાનો ! ઈશ્વરની કૃપા છે કે તમે સૌ સુખી છો. તમારા સૌની સંમતિ છે એટલે મારી મિલકતના બાકીના સોળ હજાર રૂપિયાનો ઉપયોગ બાહેર હિતનાં કાર્યોમાં કરવાનો હું મારો હક સમજું છું. આમાંથી છ હજાર રૂપિયા ગામના કૂવામાં પંપ મૂકવા માટે વાપરજો. એનાથી ગામમાં પાણી ભરવાની, નાહવાઘોવાની અને ખેતીની સગવડ થશે. આ કૂવાનો ઉપયોગ સાર્વજનિક રહે તેમ કરજો. અને બાકીના દશ હજાર રૂપિયાના વ્યાજમાંથી ગરીબ વિધવાઓને તથા અનાથોને અન્નવસ્ત્ર આપજો.”

એમ લખીને રણછોડ કાકા ગુજરી ગયા. ગરીબ વિધવાઓને અન્નવસ્ત્ર મળવા લાગ્યાં. કૂવાપર પંપ પણ મૂકવામાં આવ્યો, અને એ પંપ વડે નીકળતું પાણીનું ટીપે ટીપું રણછોડ કાકાના હકની વાતો ગામમાં સૌ કોઈને કહેવા લાગ્યું.

પ્રશ્નો

૧. માણસો કેવા કેવા હક માગે છે ?
૨. શેઠ ગુજરી જતાં રણછોડે આગવી દુકાન શા માટે ન કરી ?
૩. રણછોડે પોતાની આગવી દુકાન કરી ત્યારે શો હક શોધી કાઢ્યા ?
૪. પરણ્યા પછી એણે કયી નવી ફરજો બજાવવા માંડી ?
૫. મૃત્યુ વખતે વસિયતનામામાં એણે લોકકલ્યાણ માટે શું આપ્યું ?
૬. ‘વેચવું’ અને ‘વહેંચવું’ એ બે વચ્ચેનો તફાવત સમજાવો.
૭. નીચેનાના અર્થ શોધી કાઢો:—
ટાંટિયા મળવા, લીલી વાડી.



પાઠ ૫૩ મો

❖

કસ્તુરબા

❖

શ્રી. સોમાભાઈ પટેલ

નાનોસૂતો ન હતો. કસ્તુરબાએ ગાંધીજીની અને દેશની ખૂબ સેવા કરી છે. માટે તો તેઓ હિંદનાં બા કહેવાયાં. આ પાઠ પત્રના રૂપમાં છે.]

ચિ. બહેન રેણુ,

કાલે મહાશિવરાત્રી. ઉપવાસ અને જાગરણની તૈયારી ચાલતી હશે. પણ એ તો ભૂલી નથી ને કે કાલે જગદંબા કસ્તુરબાની પુણ્યતિથિ છે ?

કસ્તુરબા તો સહુનાં બા. કવિ શ્રી. ન્હાનાલાલે એમની પોતાની શૈલીમાં બાને વિષે કહ્યું છે :

આશ્રમની એ માતૃશ્રી, નગરની એ જોગણ,
પ્રજાસંઘની એ પ્રેરણા, જગતની સત્પત્નીઓનું ભૂષણ,
અમારી એ તો અનુપમ ગુજરાતણ,
ભગવતી કસ્તુરબાઈ ગાંધી.

કસ્તુરબા કોઈ નિશાળે જઈને ભણ્યાં ન હતાં. એમનામાં એવી કંઈ બુદ્ધિપ્રતિભા ન હતી. એમનામાં એવું નવુંનવું કરી નાખવાની ખાસ સૂઝ ન હતી, છતાં સહુનાં એ બા બની શક્યાં હતાં. “મારે જીવનસાથીની પસંદગી કરવાની હોય તો હું જન્મોજન્મ કસ્તુરબાને જ માણું,” એવું બાપુ પણ કહેતા.



કસ્તુરબા

કસ્તુરબામાં એવું શું હતું કે તે આવાં મહાન થઈ શક્યાં ? એમનામાં બીજું ઘણું ય હતું, પણ સહુથી આગળ તરી આવે એવી હતી એમની પતિપરાયણતા અને સેવાવૃત્તિ. પોતાના પતિને અનુકૂળ બનવા એમણે જીવનભરની તપશ્ચર્યા માંડી હતી એમ કહીએ તો ય ચાલે.

ગાંધીજી હજી તો તેર જ વરસના હતા ત્યાં કસ્તુરબા સાથે એમનાં લગ્ન થયાં હતાં. કસ્તુરબાને વાંચતાં લખતાં ય આવડતું ન હોતું. બા બાપુ કરતાં છ મહિને મોટાં. બાપુને ખરાબ મિત્રોની સોબતમાં ફરતા જોઈને બા મોટપણુને દાવે એમને સલાહ આપે. બા દેવમંદિરે, સગેવડાલે જતાં હોય તેમને પતિપણાને દાવે ગાંધીજી રબ્બ વગર બહાર ન નીકળવાની આજ્ઞા ફરમાવે. ગાંધીજીના મનમાં કે કસ્તુરબા કંઈ વાંચતાં લખતાં શીખે તો સારું. કસ્તુરબા માનતાં હોય કે ભણીગણીને શું મડમડી બનવું છે ? આમ બન્ને વચ્ચે ચડલડ ચાલ્યા કરે.

પછી તો ગાંધીજી વિલાયત જઈ વકીલાતનો અભ્યાસ કરી આવ્યા. થોડો વખત હિંદુસ્તાનમાં રહી આક્રિકા ગયા. પાછળથી કસ્તુરબાને પણ ત્યાં જવાનું થયું. આક્રિકામાં બાપુએ ત્યાંની હિંદી પ્રજાના ઉદ્ધારનું કામ ઉપાડ્યું હતું. એમનું ઘર એટલે ધર્મશાળા. જે કોઈ આવે તેનું આતિથ્ય બાને કરવાનું. ગાંધીજીની ઓફિસના માણસો પણ ગાંધીજી સાથે કુટુંબી-એની માફ જ રહે. એમનાં વાસણકૂસણ સાફ કરવાનું ગાંધીજીએ પોતાને અને કસ્તુરબાને માથે રાખેલું. સહુનાં તો ઠીક, પણ એક ખ્રિસ્તી ભાઈનાં ઠામ સાફ કરતાં જૂના વિચારનાં કસ્તુરબાનો જીવ બળ્ય. એક દિવસ એમનું મોં ચઢ્યું. ગાંધીજી ખિન્નયા. એમણે કહ્યું, “મારા ઘરમાં આ નહિ ચાલે.” તડ દઈને બાએ જવાબ આપ્યો, “તો રહું તમારું ઘર તમારી પાસે.” બાપુએ કસ્તુરબાને હાથ પકડીને ઘર બહાર કાઢી મૂકવા માંડ્યાં. બાથી રોવાઈ ગયું. તેમણે કહ્યું, “તમે દુનિયાની લાજશરમ છોડી હશે. મેં છોડી નથી. પરદેશમાં ઘર છોડીને બઈ પણ ક્યાં?” એ જ કસ્તુરબા ધીમેધીમે સહુ સાથે લગી ગયાં, અને પોતાના પતિને સમજવા લાગ્યાં.

એક વાર બહારથી આવીને બાપુ બાને કહેવા લાગ્યા, “આજથી તું મારી પત્ની મટી ગઈ.” કસ્તુરબા કહે, “તમને રોજ આવા તુકડા ક્યાંથી સૂઝે છે?” બાપુ કહે, “એ કંઈ મારો તુકડો નથી. પેલો સ્મટ્સ એમ કહે છે.” રેણુ, તે દિવસે બા સ્મટ્સના ઉપર કેવાં ઊકળી પડ્યાં હશે એનો ખ્યાલ આવે છે?

વાત એમ બની હતી કે ત્યાંની અદાલતમાં એક મુકદ્દમે ચાલતો હતો. તેનો નિકાલ એવો આવ્યો કે ખ્રિસ્તી વિધિ અનુસાર નોંધાયેલાં ન હોય એવાં લગ્ન ફેક ઠરે. આક્રિકાની હિંદી પ્રજાનું આ અપમાન હતું. હિંદીઓના માર્ગમાં અંતરાય

નાખવાનો આ એક ઉપાય હતો. કસ્તુરબા વસ્તુસ્થિતિ સમજ્યાં. ગાંધીજીની સલાહ મળે તો સત્યાગ્રહ કરી જેલમાં જવા તૈયાર થયાં. તે વખતે કસ્તુરબાની તબિયત બરાબર ચાલતી ન હતી. કદાચ જેલમાં જ મૃત્યુ થાય તો? ગાંધીજી કહે, “તું જેલમાં મરી જઈશ તો જગદંબાની જેમ હું તને પૂજીશ.”

હિંદી મહિલાઓએ સત્યાગ્રહ કર્યો, અને સંખ્યાબંધ બંદેનો જેલમાં ગઈ. કસ્તુરબા પણ ગયાં. જેલમાં એમને અનેક યાતના વેઠવી પડી. એ વીરાંગનાઓની અડગતા આગળ તુમાખી ગોરી સરકારને નમવું પડ્યું. હિંદી વિધિ અનુસાર થયેલાં લગ્નો કાયદેસર ગણાશે એવી ઘોષણા થઈ. પતિની મહત્તા બાને હૈયે વસી. પોતાના મહાન પતિને અનુકૂળ થવાનો બા પ્રયત્ન કરતાં રહ્યાં. ગાંધીજી બાને સમજતા થયા, એમના પ્રત્યે સહાનુભૂતિથી જોતા થયા; એટલું જ નહિ હરકોઈ વાતમાં કસ્તુરબાની સલાહ લેતા થયા. બાનો અર્થ એ નથી કે એ પહેલાં બાપુ બાને પૂછ્યા વિના જ બધું કરતા. બાનો પ્રભાવ જ એવો હતો કે એમની સલાહ વિના કશું કરવાનું મન જ ન થાય. બા ખપપૂરતું વાંચતાંલખતાં શીખ્યાં, ભાંગ્યુંતૂટ્યું અંગ્રેજી શીખ્યાં. બા સાથીઓનાં પ્રેરણામૂર્તિ બનતાં ગયાં. બા એટલે દુઃખદાઝ્યાનો વિસામો.

પછી બાપુ હિંદુસ્તાન આવી રહ્યા અને બિહારમાં ખેડૂતોનાં દુઃખો નિવારવા ગયા. ત્યાં બાએ પોતાના જેવું કાર્ય ઉપાડી લીધું- બાળકોને નવરાવવા ઘોવરાવવાનું ને તેમને સ્વચ્છતાના પાઠો શીખવવાનું, માંદાંઓની માવજતનું અને સાથીઓ માટે રસોઈ પાણી કરવાનું.

તે પછી તો બા અનેકવાર જેલ પણ જઈ આવ્યાં. પોલીસના

ત્રાસનો ભોગ બનેલી બહેનોને દિલાસો આપવા માંદગીને બિછાનેથી ઊઠીને દોડી જતાં પણ જગતે એમને જોયાં. પતિને પગલે ચાલીને તેઓ અસ્પૃશ્યોને અપનાવતાં થયાં. પોતાના પેટની દીકરી ન હતી, એટલે કસ્તુરબાએ લક્ષ્મી નામની એક હરિજન બાળકીને પોતાની દીકરી પણ બનાવી.

એક વાર તો એમણે બાપુને મૃત્યુના મુખમાંથી બચાવી લીધા. બાપુએ દૂધ છોડી દીધું હતું. દૂધ લેવા ન માંડે તો બાપુની તબિયત સુધરે એમ લાગતું ન હોતું. બાએ એનો માર્ગ બતાવ્યો. બા કહે, બાપુએ દૂધ છોડ્યું ત્યારે એમના મનમાં ગાયલેસના દૂધની કલ્પના હતી, તેથી બકરીનું દૂધ લેવામાં વાંધો નહિ આવે. કસ્તુરબાની દલીલ સહુને ગળે તો ઊતરી જ, પણ બાપુને ગળે ય ઊતરી. બાપુ ઊગરી ગયા.

ગાંધીજી જ્યાં હોય ત્યાં દેશની અને પરદેશની અનેક વ્યક્તિઓ એમને મળવા આવે, સભાઓ થાય, ચર્ચાઓ ચાલે. પણ એમાં કસ્તુરબા ક્યાં ય નજરે ન પડે. એમને શોધવાં હોય તો રસોડામાં, કોઠારમાં, માંદાંઓના ખંડમાં જઈને શોધી લેવાં પડે. માંદાં તો બાની માવજતથી જ અર્ધાં સારાં થઈ જાય.

બાબુ રાજેન્દ્રપ્રસાદે એમની સરળ શૈલીમાં બા વિશે શું કહ્યું છે તે તું બાણે છે? તેનાથી એમની મહત્તાનો તને ખ્યાલ આવી જશે.

“તેઓ પણ મહાત્માજી સાથે આગાખાનમહેલમાં હતાં. ઘણા દિવસથી બીમાર રહ્યા કરતાં હતાં. છેવટે ચાલી નીકળ્યાં. ગાંધીજીનાં સહધર્મિણી રહેવાનું સૌભાગ્ય એમને જીવનના અંતકાળ સુધી મળ્યું. ગાંધીજીની ગોદમાં જ એમનું મહાપ્રસ્થાન થયું. એમના જેવું સૌભાગ્ય કોનું? એમને બધાં જ બા કહેતાં.

એ સાથે જ સૌનાં બા હતાં. એમની સાથે રહેવાનો પ્રસંગ આવતો તો બા અચૂક એમને માતાના સ્નેહનો અનુભવ કરાવતાં.બા હતાં આર્ય મહિલાઓનાં આદર્શમૂર્તિ, ભારતીય સંસ્કૃતિનાં પ્રતીક અને મૂર્તિમંત પ્રેમ. એ સાથે જ બા હતાં અને બા થઈને રહ્યાં. એક વાર ગાંધીજીએ મને કહ્યું હતું, ‘બાને બા કહેતાં મને ખૂબ આનંદ આવે છે.’ પતિપત્નીનો જે દુન્યવી સંબંધ હોય છે તેનો તો બન્નેએ સ્વેચ્છાપૂર્વક ત્યાગ કર્યો હતો. તેઓ ખરેખર બાપુનાં બા બની ગયાં હતાં.”

આવાં હતાં આપણાં સૌનાં એ બા. એ જેલમાં મૃત્યુ પામ્યાં. ગાંધીજીએ તો એમને જગદંબાની જેમ પૂજ્યાં જ હશે. આબા જગતે બા પ્રત્યેનું પોતાનું ઋણ એમનું સ્મારક ઊભું કરીને અદા કર્યું છે. એમની પુણ્યતિથિએ આપણે એમનું સ્મરણ કરીએ ને બાકી રહેલું ઋણ અદા કરીએ.

લિ૦

વિનુભાઈના આશિષ

પ્રશ્નો

૧. કસ્તુરબા કેટલું ભણ્યાં હતાં? તેમનામાં કયા બે મોટા ગુણ હતા?
૨. આફ્રિકામાં જનરલ સ્મટ્સે કયો કાયદો પસાર કર્યો?
૩. આ કાયદાનો વિરોધ કરવા કસ્તુરબાએ શું કર્યું?
૪. ગાંધીજી કસ્તુરબાની સલાહ લેતા કે નહિ?
૫. કસ્તુરબાએ ગાંધીજીને મૃત્યુના મુખમાંથી શી રીતે ઉગાર્યાં?
૬. ‘કસ્તુરબા હિંદનાં બા હતાં’ એ દર્શાવવા દસ લીટી લખો.
૭. નીચેના શબ્દોમાંથી નામ બનાવો:—
મહાન, પતિપરાયણ, અડગ, પ્રેરવું, ત્યજવું, સ્મરવું.



પાઠ ૫૪ એ

❧

દુનિયા
દેવે બળે હો.

❧

શ્રી. ભાનુશંકર વ્યાસ

[દુનિયામાં નદીઓ છે, સમુદ્ર છે,
વરસાદ છે, છતાં તેમાં આગ લાગી છે.
એ આગ દેખાતી નથી છતાં
આપણે બધા અનુભવીએ છીએ.

યુદ્ધોના હત્યાકાંડ, રંગભેદ,
ભૂખમરો, ગરીબી, એ બધાંથી દુનિયા
બડકે બળી રહી છે. કવિ એ દાવા-
નળને ઠારવા માટે કહે છે.

એ અગ્નિને ઠારવા માટે જલનાં

ઝરણાં, લોહીની નદીઓ, ચંદ્રતારાના પ્રકાશ, અને યુદ્ધ, ઇસુ ખ્રિસ્ત તથા
ગાંધીજી જેવા મહાપુરુષોનાં વચનોમાંથી અમૃત ઝર્યો, પણ તે દેવ ઓલવાયો
નહિ, અને મહાકાળની ક્રુષ્ણ શાંત થઈ નહિ.

આ કાવ્યના લેખક અગ્રગણ્ય કવિ અને લેખક છે. તેમનું 'કેડી' નામનું
કાવ્યોનું પુસ્તક તમે જરા મોટા થાઓ ત્યારે જરૂર વાંચજો.]

દુનિયા દેવે બળે હો

એને દાવાનળ કેા ઠારો.

ધરતી ધબે ધબે હો

એને પાણીકાં કેા સીંચો.દુનિયા૦

એને અંતર આગ સળગતી

પ્રચંડ લડકા એના;

યુગ યુગ કેરાં વાદળ વરસ્યાં

તો ય ન એ હોલાણા.દુનિયા૦

જલઝરણાં તો અનેક વહેતાં

રુધિરઝરણુ પણ વહાવ્યાં;

પાયા પાયા સતત સ્રોત એ

તો ય ન તર્પણુ લાધ્યાં.દુનિયા૦

કેં માનવ કેં અન્ય પ્રાણીનાં
 એણે ભક્ષણ કીધાં;
 વિશ્વભૂખ્યા એ મહાકાળનાં
 ઉદર ન તોય ભરાણાં.હુનિયાં
 દૂર દૂરથી ચંદ્રતારકો
 પ્રકાશ શીતળ સીંચે;
 પટપર શાંતિ વળી ન વળી ત્યાં
 અંતરદાહ ભભૂકે.હુનિયાં
 સ્પર્શનેત્રનાં સુધાવર્ષણે
 ભીતરને ભીંજવતા
 અમૃતઘનો અવતરી ગયા, એ
 સિંચન આજ સુકાયાં.હુનિયાં

પ્રશ્નો

૧. હુનિયામાં કયા પ્રકારની આગ લાગી છે ?
૨. કેટલાં વર્ષથી એને ઠારવા પ્રયત્ન થાય છે ?
૩. એને ઠારવા માટે શાનો શાનો ઉપયોગ થયો ?
૪. સમજાવો:—

સ્પર્શનેત્રનાં સુધાવર્ષણે.....સુકાયાં.



પાઠ પપ એ

✽

યુદ્ધજહાજ

“ દિલ્હી ”

✽

શ્રી. વામનરાય મહેતા

અને તમારામાંના કોઈકને ભવિષ્યમાં હિંદના નૌકાદળમાં જોડાવાની ઇચ્છા
પણ થઈ જશે.]

આપણા દેશના પાટનગરનું નામ દિલ્હી છે, તેવી જ રીતે
આપણા દરિયાઈ કાફલાના પહેલા લશ્કરી જહાજનું નામ પણ
દિલ્હી છે.

હુનિયાના દરેક દેશને પોતાના રક્ષણ માટે લશ્કર રાખવું
પડે છે. લશ્કરના ત્રણ વિભાગ હોય છે: ખુશકી, તરી અને
હવાઈ. જમીનપરની સેના ખુશકી કહેવાય છે, દરિયાઈ સૈન્યને
તરી કહે છે અને વિમાની ફોજને હવાઈ કહેવામાં આવે છે.

અત્યાર સુધી આપણે અંગ્રેજોના તાબેદાર હતા. તેથી આપણું
રક્ષણ તેમનું સૈન્ય જ કરવું. પરંતુ હવે તો આપણે સ્વતંત્ર થયા.
આપણું લશ્કર હવે આપણે જ તૈયાર કરવું જોઈએ. એ લશ્કર
ખૂબ જ વ્યવસ્થિત અને મજબૂત હોવું જોઈએ. આપણા રક્ષણને
ભાર હવે આપણે માથે જ આવ્યો છે.

ઉત્તર દિશામાં તો હિમાલયદાદા આપણી રક્ષા કરતા બેઠા છે.
ભારતનું એ કુદરતી રક્ષણ છે. પણ બીજી ત્રણે દિશાએ દરિયા:

[પહેલા પુસ્તકમાં તમે ‘ દિલ્હી ’
સંબંધી એક પાઠ વાંચ્યો હશે. પણ
એ દિલ્હી અને આ “ દિલ્હી ” બન્ને
જુદા છે. અહીં તો ‘ દિલ્હી ’ નામના
લડાયક જહાજ સંબંધી લેખકે આજો
ખ્યાલ આપ્યો છે. હવે આપણે
સ્વતંત્ર થયા એટલે આપણા રક્ષણને
વિચાર આપણે કરવો જ જોઈએ.
તમને આ પાઠ વાંચવો જરૂર ગમશે

આવેલો છે. પૂર્વમાં બંગાળનો ઉપસાગર, દક્ષિણે હિંદી મહાસાગર અને પશ્ચિમે અરબી સમુદ્ર. એટલે એ ત્રણ દિશાઓ આપણે સાવચેતીથી સંભાળવી જોઈએ. આપણો દેશ શાંતિચાહક છે. આપણે કોઈ પણ દેશ ઉપર ચડાઈ કરવા નથી ચાહતા; પણ જો કોઈ દેશ આપણા વતન ઉપર ચડાઈ કરે તો તેનો સામનો કરવાની તાકાત આપણે ધરાવવી જ જોઈએ. વળી, લાખો રૂપિયાનો માલ લઈને દરિયામાર્ગે અવરજવર કરતાં આપણા વેપારીઓનાં વહાણોને પણ આપણે રક્ષણ આપવું જ જોઈએ. એટલે આપણા નૌકાદળને સુસજ્જ કરવાની તૈયારીઓ શરૂ થઈ ગઈ છે.

વરસો પહેલાં તો આપણી જરૂર પૂરતાં વહાણો આપણે જ બાંધી શકતા હતા. પણ ગુલામીએ આપણી તે આવડતને છીનવી લીધી. આજે હવે થોડાં વહાણ આપણા દેશમાં તૈયાર થઈ રહ્યાં છે. પણ લડાઈમાં કામ આવે તેવાં યુદ્ધજહાજ બાંધતાં હજી થોડો સમય લાગશે. તેથી અંગ્રેજોના નૌકાકાફલામાંનું એક યુદ્ધજહાજ આપણા નૌકાદળ માટે ૧૯૪૮ ના જુલાઈની પમી તારીખે ખરીદવામાં આવ્યું. તેનું નામ ‘એકિલિસ’ હતું. હવે તેને ‘દિલ્હી’ નામ આપવામાં આવ્યું છે.

આ જહાજ પાંચસો પંચાવન ફૂટ લાંબું છે—એક ફીટિંગમાં થોડું જ ઓછું, અને તેની વધારેમાં વધારે પહોળાઈ પંચાવન ફૂટ છે. તેના તૂતક ઉપર ૭૦૦ ખલાસીઓને લશ્કરી તાલીમ આપી શકાય છે.

‘દિલ્હી’નું વજન સાત હજાર ટન છે અને દર કલાકે તે ૩૦ દરિયાઈ માઈલની ઝડપે ચાલે છે. એટલે કે દર મિનિટે ત્રણ હજાર ને ચાલીસ ફૂટ કાપી શકે છે. બધી જાતનાં સંપૂર્ણ આધુનિક શસ્ત્રો ઉપરાંત ૬ ઇંચની છ તોપો અને ૪ ઇંચની

યુદ્ધજહાજ “દિલ્હી”

૨૪૫

૮ તોપો અને ટોર્પિડોથી તે સજ્જ છે. આ જહાજ ૧૯૩૧ માં બંધાયું હતું. તેને બાંધતાં લગભગ અઢી વરસ લાગ્યાં હતાં. બીજા વિશ્વયુદ્ધ દરમ્યાન બાણીતી જર્મન મનવાર ટ્રેફરેસી સાથેના યુદ્ધમાં આ જહાજે ખૂબ જ મહત્વનો ભાગ લીધો હતો. તેણે જાપાનનાં લડાયક જહાજો સામે પણ યુદ્ધ ખેલેલાં. આ ઉપરાંત બીજી ઘણી નાનીમોટી લડાઈઓમાં તેણે વીરતા દાખવી છે.

ભારતીય નૌકા સેના માટે તેની ખરીદી થયા પછી ૧૫ મી સપ્ટેમ્બર ૧૯૪૮ ને દિવસે તે હિંદ આવી પહોંચ્યું ત્યારે હિંદના દરવાજા—મુંબઈ—માં તેનું સ્વાગત કરવા હિંદના વડા પ્રધાન પંડિત જવાહરલાલ નેહરુ અને સંરક્ષણ પ્રધાન સરદાર બલદેવસિંહ હાજર રહ્યા હતા. એટલા ઉપરથી જ આપણા આ જહાજનું મહત્વ કેટલું છે તે તમે સમજી શકશો.

‘દિલ્હી’ ઉપરાંત આપણા નૌકાદળ માટે બીજી ત્રણ વિનાશિકાઓ રોધરહૅમ, રિડાઉટ અને રેઈડર પણ ખરીદવામાં આવી છે. તેમનાં નામ બદલીને હવે ‘રણજીત’, ‘રાણા’ અને ‘રજપૂત’ રાખવામાં આવ્યાં છે.

આ ચાર યુદ્ધજહાજોમાંથી કોઈને પણ જોવા જવાની તક જ્યારે પણ મળે ત્યારે ગુમાવશો નહીં.

પ્રશ્નો

૧. લશ્કરના કેટલા ભાગ છે ?
૨. આપણે સ્વતંત્ર થયા તે પહેલાં આપણું રક્ષણ કોણ કરતું ?
૩. આપણને લડાયક જહાજોની જરૂર શા માટે પડી ?

૪. 'દિલ્હી' જહાજનું મૂળ નામ શું હતું? તેણે ખીન્ન વિશ્વયુદ્ધમાં શી સેવા બજાવી?
૫. 'દિલ્હી' જહાજનું વર્ણન કરો.
૬. નવી ખરીદેલી ત્રણ વિનાશિકાઓનાં નામ આપો.



પાઠ પદ મો

❖

એકલો જાને રે !

❖

સ્વ. મહાદેવભાઈ દેસાઈ

[આ પાઠના લેખકને કોણ નહિ જાણખે? તેઓ ગાંધીજીના મંત્રી હતા-તેમના જમણા હાથ જેવા હતા. જ્યાં ગાંધીજી હોય ત્યાં મહાદેવભાઈ હોય જ. ૧૯૪૨ મહાન પ્રગ્મકીય આંદોલન પહેલાં જ તેમને સરકારે પકડી જેલમાં પૂર્યા. ત્યાં જ થોડા વખતમાં તેમનું મૃત્યુ નીપજ્યું. તેઓ એક પ્રતિભાશાળી લેખક

હતા તેમનું આ કાવ્ય ખૂબ જાણીતું છે. તે એક અંગાળી કાવ્ય ઉપરથી ઉતારેલું છે. લેખક કહેવા માગે છે કે ગમે તેવી મુશ્કેલી હોય અને મદદગાર કોઈ ન હોય છતાંયે મનુષ્યે હિંમત ન હારવી અને એકલે હાથે હિંમતથી પોતાનો માર્ગ કાઢવો.]

તારી જો હાક સુણી કોઈ ના આવે
તો એકલો જાને રે !

એકલો જાને, એકલો જાને,
એકલો જાને રે ! તારીં

જો સૌનાં મોં સિવાય—
ઓ રે ઓ રે ઓ અભાગી !
સૌનાં મોં સિવાય;

એકલો જાને રે !

૨૪૭

જ્યારે સૌએ જાણે મેં ફેરવી,
સૌએ ડરી જાય,

ત્યારે હૈયું ખોલી,
અરે તું મેં મૂકી તારા મનનું ગાણું,
એકલો જાને રે ! તારી

જો સૌએ પાછાં જાય—
ઓ રે ઓ રે ઓ અભાગી !
સૌએ પાછાં જાય;

જ્યારે રણવગડે નીસરવા ટાણે,
સૌ ખૂણે સંતાય;

ત્યારે કાંટા-રાને,
તો તારે લોહીનીગળતે ચરણે ભાઈ,
એકલો જાને રે ! તારી

જ્યારે દીવો ના ધરે કોઈ—
ઓ રે ઓ રે ઓ અભાગી !
દીવો ના ધરે કોઈ;

જ્યારે ઘનઘોરી તુફાની રાતે,
ખાર વાસે તને જોઈ,

ત્યારે આભની વીજે
તું સળગી જઈ સૌનો દીવો
એકલો જાને રે ! તારી

તારી જો હાક સુણી કોઈ ના આવે—
તો એકલો જાને રે !

એકલો જાને, એકલો જાને,
એકલો જાને રે ! તારી૦

પ્રશ્નો

૧. જ્યારે તમારી હાંક સાંભળી કોઈ ન આવે તો તમારે શું કરવું ?
૨. રણુવગડે જતાં કોઈ તમારો સાથી ન થાય તો તમારે શું કરવું ?
૩. જ્યારે તમને જોઈ કોઈ આરણ્ય વાસે ત્યારે તમારે શું કરવું ?
૪. આ કાવ્યમાં કવિ શું કહેવા માગે છે ?
૫. સમજાવો:—

ત્યારે આભની વીજે
તું સળગી જઈ સૌનો દીવો
એકલો થાને રે.

૬. સમજાવો:—

મોં મૂકવું, મોં ફેરવવું, મોં સિવાવું.



શબ્દકોશ

અ

અક્ષત-અખંડ અનાજના દાણા, યોખા
અખંડિત-ભાંગેલું નહિ તેવું
અશિસંસ્કાર-મડદાને ખાળવાની ક્રિયા
અચિંત્ય-એકાએક.
અગ્નતશત્રુ-જેને કોઈ સાથે દુસ્મના-
વટ નથી જોવા.

અબ્જુગત-અથોગ્ય, અધટિત
અજોય-જીતી ન શકાય એવું
અટૂલો-એકલો
અડવડિયા-લથડિયા, ચકરી
અણુ-નાનામાં નાનો ભાગ
અણુજો-કારીગરોનો રમ્મનો દિવસ
અથથી ધતિ સુધી-શરૂઆતથી અંત
સુધી

અધમ-નીચ
અનશન-ઉપવાસ
અનાશ્રય-આશ્રય વિનાનું
અનુપમ-અજોડ
અંતરદાહ-અંતરની આગ
અંતર્ગમી-ઈશ્વર
અપનાવવું-પોતાનું કરવું કે માનવું
અભિષેક-નવા રાજા ઉપર જલસિંચન
કે તેનો વિાધ

અભિસારિકા-સંકેત પ્રમાણે ગ્રેમીને
મળવા જનારી સ્ત્રી

અમરાપુરી-સ્વર્ગ
અમીદષ્ટિ-મીઠી નજર
અમીમીટ-મીઠી નજર
અમૃત ધનો-અમૃત વરસાવતા મેઘ
અમૃતસ્રવિયા-સજીવન કરે જોવા
અમોઘ-અચૂક, અકૂળ ન જાય એવું
અમંગળ-અશુભ
અરુણોદય-સૂર્યોદય
અર્યન-પૂજા, કપાળે ચંદન લગાવવું.
અર્થાત્-એટલે કે
અરાંપરા-દૂર
અલોપ-અદશ્ય
અવદશા-ખરાબ દશા, પડતી
અવધ-અંત, છેડો
અવધિ-હદ, નિશ્ચિત સમય
અવની-પૃથ્વી
અવાક-મૂક, સ્તબ્ધ
અસહ્ય-સહન ન થાય તેવું
અસંભવિત-અશક્ય
અસ્તિત્વ-હયાતિ
અસ્વસ્થ-અશાંત, બેચેન
અંગી-ખાસ પોતાનું
અંગમ-પરિણામ, અંત
અંતરાય-નડતર

આ

આક્રમણ-હુમલો

આકંઠ-રુદન

આગાહી-ભવિષ્યતું સૂચન

આત્મધાત-આપધાત

આપદા-દુઃખ

આફરીન-ફિદા, ખુશખુશ

આમજનતા-સાધારણ લોકો

આમ્લરસ-ખાટો રસ

આયખાલર-આખી જિંદગી

આયુર્વેદોદ્ધારક મંડળ-આયુર્વેદ (હિંદુનું

ગ્રામીન આરોગ્યશાસ્ત્ર)નો ઉદ્ધાર

કરનારી મંડળી

આર્યત્વ-હિંદુત્વ

આર્યપત્ની-હિંદુ પત્ની

આલંકારિક-અલંકારયુક્ત

આવાગમન-આવવું તે જવું તે

આશ્ચર્યમૂઠ-આશ્ચર્યથી મૂઠ બનેલો

આસાની-સહેલાઈ

આહાર-ખાઈ જવું તે

આજીવણીશી-તેલ આજ્યા વિનાની

આતરવૃત્તિ-મનની સ્થિતિ

ઈ

ઈત્યાદિ-વગેરે

ઈન્ડિયન ટાઇમ-અનિયમિત દેશી

સમય

ઈફુ-ચંદ્ર

ઈન્કાર-અસ્વીકાર, નામંજૂરી

ઈષ્ટમિત્ર-વહાલા જતો અતે મિત્રો

ઉ

ઉગ્રતમ-ખૂબ આકરો

ઉગ્રતા-ક્રોધ

ઉત્થાપન-ઊખડી જવું તે, નાશ

ઉત્સુક-આતુર

ઉદર-પેટ

ઉદે-ઊગવાનો, ઊગેલો

ઉન્નત-ઊંચું

ઉન્માદ-ધેલછા

ઉપનિષદ-હિંદુઓનો ધર્મગ્રંથ

ઉપાર્જિત કરેલું-મેળવેલું, કમાયેલું

ઉપાસના-આરાધના, ભક્તિ

ઉત્કટે-આડે રસ્તે

ઉખમા-ગરમી

ઊ

ઊગણી-ઊગવાની રીત

ઊખટવું-ઊલટભેર ધસવું

ઊર્મિહીન-લાગણી વિનાનું

ઋ

ઋણ-કરજ

ઋતુરાણી-ઋતુઓની રાણી વસંત

ઐ

ઐટેન્શન-ધ્યાન

ઐડિટિંગ-છાપાના સંપાદનનું કાર્ય

ઐસેન્ડરી-ધારાસભા

ઐ

ઐચિક-સ્વેચ્છાપૂર્વક

ઐહિક-આ દુનિયાનાં

ઓ

ઓથ-આધાર, આશરો
ઓવારી નાખવું-કુરખાન કરવું
ઓળવવું-પચાવી પાડવું

ઓ

ઓષધિ-દવા

ક

કપરી-મુશ્કેલ, અધરી
કમલસમ-કમળ જેવું
કમ્પોઝન્ટસ-ફરિયાદ

કર-હાથ

કરપીણ-કમકમાટીભર્યું, નિર્દય

કરુણા-દયા

કર્કશતા-કઠોરતા, નિર્દયપણું

કલરવ-મધુર અવાજ

કદપાંત-અતિશય રડવું

કવણુ-કાણુ

કસૂખલા-અફીણુ

કળેળે-કળકળ કરે

કંકણ-અંગડી

કામિની-સુંદરી

કાવો-ખુંદદાણાનો ઉકાળો

કાસળ કાઢવું-નડતર કે પીડા દૂર કરવી

કાળહુતાશ-ભૂખનો ભયંકર અગ્નિ

કાટા-રાત-કાટાવાળું જંગલ

કાતિમય-સુંદર, શોભિત

કાષા-હપતા

કિંતુ-પરંતુ

કુરાનેશરીફ-મુસલમાનોનો ધર્મગ્રંથ

કુદર-ગુફા, અખોલ

કુંજનિકુંજ-લતામંડપ

કૂખ લગ્નવવી-માને એમ લગાડવી

કૃતગતા-કરેલ ઉપકારની કદર કરવી

કૃતાર્થ-કૃતકૃત્ય, પોતાની ફરજ પૂરી

કરી શક્યું હોય એવું

કૃષ્ણપક્ષ-અંધારિયું

કૈલાસ-સ્વર્ગ

કારિયા-ચીન પાસેનો એક દેશ

કોશિયો-કોશ ચલાવનાર કે હાકનાર

કોમુદીગિજળો-ચાંદની જેવો સફેદ

ક્ષિતિજ-દૃષ્ટિમર્યાદા

ક્ષીણ-નખળો

ક્ષુધા-ભૂખ

ખ

ખટકો-શક, સંદેહ

ખડ્ગ-તલવાર

ખતરનાક-ભયભર્યું

ખમીર-લોહી

ખાંભી-પાળિયો, સ્મરણસ્તંભ

ખિન્ન-દિલગીર

ખેવના-કાળજી, દરકાર

ખોરાસાની-ખોરાસાનના

ગ

ગડારો-અંદરનો ભાગ

ગરક-ડૂબેલું, મગ્ન

ગરવું-ગૌરવવાળું

ગર્ભશ્રીમંત-જન્મથી પૈસાદાર

ગર્ભિત-મોધમ, છૂપું
ગંગાયમુના વહેવડાવતી-મને આખે

ખૂબ આસુ સારવાં
ગંધમંડપ-સુગંધીબર્યો માંડવો
ગૃહસૃષ્ટિ-ધરધરના ખેલ

ગેય-આકાશ
ગેંડો-એક નંગલી જ્ઞાનવર
ગોઝારું-હત્યારું, અપવિત્ર
ગોઠડી-છાની, અંતરની વાત

ગૌરવ-મહત્તા
ગૌરવાન્વિત-ગૌરવ ભરેલું
ગ્રહણ કરવું-સમજવું, શીખવું

ઘ

ઘટ-શરીર
ઘનધોરી-ગાઢ, ભયંકર
ઘમસાણુ-ભયંકર યુદ્ધ
ધેંશ-ખાવાની એક દલકી વાની,

ભરડકું

ધોર-ભયંકર અવાજ
ધોપ-અવાજ

ચ

ચક્ર નેવડાં-રૂડરૂપાળાં
ચક્રવર્તી-સાર્વભૌમ રાજ
ચાર હાથ-ખૂબ મહેરબાની
ચુનંદી-ઉત્તમ, ખાસ પસંદ કરેલી
ચૂગવું-ચાંચ વડે ખાવું

છ

છપનિયો કાળ-સંવત ૧૯૫૬ માં
પડેલો મોટો દુકાળ; અતિ ભૂખ્યો

છાકમછાળ-પુષ્કળતા

છાંડવું-ત્યજવું

જ

જગદંબા-જગતની માતા

જનતા-લોકસમૂહ

જનેતા-માતા

જન્મદાત્રી-જન્મ આપનાર

જરિયાન-જરીવાળી

જલસિકત-પાણીથી ભીંજાયેલ

જળમંચાકાર-જળમય

જંખજળ-ગીચ ઝાડી

જન્યક-માગનાર

જની-જન સમું પ્રિય

જલ ચાવવી-ખોલવા પ્રયત્ન કરવો

જવ મોળો પડવો-શક્તિ ઝોઠી થવી

જવલંત-ઝગદળતો

ઝ

ઝંદઅવસ્તા-પારસીઓનો ધર્મગ્રંથ

ઝપવું-શીત રહેવું

ઝાઝેરી-વધારે ગૌરવવાળી

ઝાલર-મોગરીથી વગાડવાની ઘડિયાળ

ઝિન્દાબાદ-અમર રહો

ટ

ટાઢા પહોરની ટૂંકી-ગપ મારી

ટાંટિયા મેળવવા-હિસાબનાં પાસાં

સરખાં થવાં

ડ

ડાઘુ-મડદાને ખાળવા લઈ જનાર,

उयूरी-इरम, काम

६

हंग-प्रकार, रीत

हीमर-भाङ्गी, भारवे

हुँहुँ-शोधवुं

८

तण्णुभलां आलवा-अर्थ झाँझा भारवां

तटस्थता-निष्पक्षपणुं

तरवे-पदार्थी

त-मय-अेकाग्र, लीन

तमा-परवा, दरकार

तरण-तरणुं

तरणि-होडी

तर्कत्रितर्क-गमे तेम विचार करवा ते

तर्पणु-तृप्ति, शान्ति

तद्वीन-गरक, अेकाकार

तस्कर-चोर

ताक-तागडा, होरो

ताग-छेडा, अंत

तातुं-भूय गरम

ताम्रमुद्रा-तांभानो सिक्का, पैसा

तारो-(पाष्णीर्मा) तरनार

तुमाणी-मिज्जल

तूटो-तोटा, भोट

तोड-प्रतिष्ठा, किंमत

त्रिलोकनाथ-त्रणु लोकना धर्षी; शंकर

त्रिलोकमोहिनी-त्रणु लोकने मोह

पमाडे अेवी

थ

थाणीवाणुं-ग्रामोद्देश

६

हडमजल-अटक्या विना

हरिद्वारायणु-गरीय

हव-अग्नि

हस्तभूत-सही करवी, लभतुं

हंगल-युद्ध

हंडकारणु-अे नामतुं जंगल

हानो-डाहो, विवेकी

हाम-पैसे

हारुणु-लयानक, तीव्र

दिगिद्वंगतो-दिशाअे

दिनयर्था-रोजतुं कामकाज

द्विलासो-सात्वत

दीन-गरीय

दीश-दिवस, सूर्य

दुन्यवी-दुनियातुं, संसारी

दुराग्रह-भोटो आग्रह

दुर्गम-मुश्किलीथी जर्ज शकाय अेवुं

दुशाला-कीमती भेवडी शाल

दुःभराशि-दुःभनो दुंगर

दुग-आंघ

द्वेन्द्र-धन्द्र लगवान

द्वेहान्त-मृत्यु

द्वैतयोग-नसीयनो जोग, संयोग

दोढी-मांडवी

दोहली-अधरी, मुश्किल

दोहले-मुश्किलीथी

દુમ-વૃક્ષ

દ્રોહ-છેહ, દગો

દ્વિચક્રી-એ પૈડાવાળી

દ્વિજરાજ-દ્વિજોમાં શ્રેષ્ઠ, શ્રેષ્ઠ બ્રાહ્મણ

ધ

ધમધમવું-સમસમવું

ધરાતલ-પૃથ્વીનું પડ

ધર્મચક્ર-ધર્મનો પ્રચાર દર્શાવતું ચક્ર

ધીંગો-ઝડો, મજબૂત

ધૂન-લત, લગની

ધ્યેય-આદર્શ

ન

નગરચર્યા-શહેરમાં શું બને છે તે

જોવા કરવું તે

નત્રિલ-નાઇટ્રોજનવાળો પદાર્થ

નમેરા-નિર્દય

નવદંપતી-નવાં પરણેલાં વરવહુ

નવસર્જન-નવી રચના

નવાન-નવું અનાજ

નાડે નરવો-તંદુરસ્ત

નિપુણ-પ્રવીણ

નિમંત્રણ-આમંત્રણ

નિર્ધાર-નિશ્ચય

નિરપરાધી-નિર્દોષ

નિરાલો-ભુદો, ન્યારો

નિર્ધાર-ચોકસ

નિર્માણ-નકકી

નિવારણ-દૂર કરવું તે

નિવેદિત કરવું-નમ્રતાથી રજૂ કરવું

નિશ્ચિંત-ચિંતા વિનાનું

નિષ્કંટક-સરળ, અડચણ વગરનું

નિસ્તબ્ધતા-શાન્તિ

નીકા-પાણી જવાનો રસ્તો

નીગળવું-ટપકવું

નીરતીર-જળાશયનો કાંઠો

નેકદિવી-પ્રમાણિકતા

નેટ-નકકી

નૌતમ-નવીન

પ

પટકૂળ-વસ્ત્ર

પટપર-સપાટીપર

પતિપરાયણતા-પતિ તરફ એકાગ્ર ભાવ

પરજળવું-બળવું

પરતનયા-પારકી દીકરી

પરહરવું-લજવું

પરાભક્તિ-શ્રેષ્ઠ ભક્તિ

પરિમલ-સુગંધ

પરિસીમા-હદ

પરિસ્થિતિ-આબુઆબુની રિથિતિ,

સંજોગ

પર્ણ-પાંદડાં

પશ્ચાત્-પછીથી

પંકજપત્ર-કમળની પાંદડી

પાખે-સિવાય, વિના

પાધ-પાધડી

પાતક-પાપ

ખારણા કરવા-ઉપવાસ છોડવો
 પિતામહ-પિતાના પિતા
 પિશાય-ભૂતપ્રેત
 પીડવું-ક્રુષ્ણ દેવું; દામવું
 પુણ્યતિથિ-મરણની તિથિ કે તેની
 ઉજવણી
 પુણ્યશ્લોક-ફરી કીર્તિવાળું; જેવું
 નામ લેવાથી પુણ્ય થાય તેવું
 પુત્ર-ફરીથી
 પુરપતિ-રાજા
 પુરુષાર્થ-મહેનત
 પુન્ન-ઢગલો
 પૃથ્વીનાથ-કુનિયાનો માલિક; રાજા
 પેંગડું-જોડો
 પોઆર-ફતેહમંદ
 પોઆરા ગણવા-નાસી જવું
 પ્રચંડ-અયંકર
 પ્રજાચક્ષુ-અંધ, જ્ઞાનરૂપ
 પ્રતાપ-સુખ
 પ્રતિષ્ઠા-આગરુ
 પ્રતિષ્ઠિત-આગરુદાર
 પ્રતીક-પ્રતિમા, સૂતિ
 પ્રત્યક્ષ-નજરોનજર
 પ્રવૃત્તિશીલ-ઉલોગી
 પ્રવેશપરીક્ષા-વિદ્યાપીઠમાં દાખલ
 કરવા માટે લેવાતી પરીક્ષા
 પ્રાયશ્ચિત્ત-પાપના નિવારણ માટેનું તપ
 પ્રેમદા-જુવાન, સુંદર સ્ત્રી

પ્રાદ-મોટું, વિશાળ
 કે
 ફરમાસ-આજ્ઞા, હુકમ
 ફળ (શ્રમીનું)-પાતું
 ફળ પડવી-ઘાસકો પડવો
 ફૂલની પાંખડી-નજીવી ભેટ
 ફેડવું-વાળવું
 બુ
 બડભાગી-વધારે ભાગ્યશાળી
 બરછટ-ખડખડી
 બરાસ-એક સુગંધી પદાર્થ
 બલા ટળવી-આફત કે ખીડા દૂર થવી
 બલિયો-બળદ
 બહાર-શોભા, ભલકો
 બહેક-સુગંધી
 બારતો-એક જાતનું સૂતરાઉ કાપડ
 બિલ-કાપડો, ધારો
 બીડ-ધાસનું જેતર
 બીડું ઝડપવું-ભારે કામ કરવાનું
 માથે લેવું
 બુદ્ધિપ્રતિભા-બુદ્ધિશક્તિ
 બૂડે ભાણુ-સૂર્ય અસ્ત પામે સારે
 બેશિસ્ત-શિસ્ત વિનાનું
 બેચરી-બહાદુરી
 ભ
 ભગવતી-ભક્ત, દેવી
 ભગીરથ-મહામુશ્કેલ
 ભર્યોભાદર્યો-ખૂબ ભરેલો, સમૃદ્ધ

ભંડારી દેવું-દાટી દેવું
 ભાણુ-સૂરજ
 ભાજો-વાગે
 ભાર્યા-પત્ની
 ભાવટ ભાંગવી-જંજળમથી છોડાવવું
 ભીષણુ-ભયંકર
 ભૂતદયા-પ્રાણી તરફ દયા
 ભૂતાવળ-ભૂતોતું ટોળું
 ભૂધર-કૃષ્ણ
 ભૂપતિ-રાજા
 ભૂમંડળ-પૃથ્વી
 ભોમના ભાર ઉતારવા-પૃથ્વી પરથી
 પાપનો ભાર હલકો કરવા
 ભ્રાન્તિ-ભ્રમ, ખોટો ખ્યાલ

મ

મજલ-એક દિવસની મુસાફરી થાય
 એટલું અંતર
 મત-ઉન્મત, મસ્ત
 મદભર-ગર્વ ભરેલાં
 મદિરા-દાર
 મધુકર-ભમરો
 મધુપ્રિય-મધ જેમને ગમે છે તેવી
 મધુરપ-મીઠાશ
 મનસૂખો-ધારણા, ધરાદો
 મનસ્વી-તરંગી
 મમત્વ-પ્રેમ
 મરજદ-મર્યાદા, સબ્યતા
 મર્મ-૧. રહસ્ય, ૨. જ્યાં ઇજા થવાથી

મૃત્યુ થાય એવો શરીરનો કામળ ભાગ
 મર્મર-વહેતાં પાણીનો મંદ અવાજ
 મહાકાય-મોટા શરીરવાળા
 મહાકાળ-મહાપ્રલય જેવો (દાવાનળ)
 મહાપ્રસ્થાન-મૃત્યુ
 મહાભોગ-પ્રસાદ
 મહી-પૃથ્વી
 મા'કાળી-મહાકાળી
 માણુ-ગાગર
 માતો-માતેલો
 માનવધર્મ-માનવી માનવું કલ્યાણ
 ધૃષ્ટિતો ધર્મ
 માનિ(તુ)ની-અભિમાની સ્ત્રી
 માહાત્મ્ય-મહત્તા, મહિમા
 માળવો-આશ્રય આપનાર
 માંગલ્યસૂચક-શુભ પ્રસંગને સૂચવનાર
 મિલિટરી-લશ્કરી
 મીટ-નજર
 મીન-મચ્છ
 મુકદ્દમો-કેસ, દાવો
 મુઘ-મોહ પામેલું
 મુરાદ-ઈચ્છા
 મૃત્યુકટારો-જે કટારામાંતું પ્રવાહી
 પીતાં મૃત્યુ નીપજે તે
 મેડિકલ એસોસિએશન-ડોક્ટરોતું મંડળ
 મેડિકલ લીગ-ડોક્ટરોતું મંડળ
 મેદની-મીડ, ટોળું
 મોરી-મારી

મોલ-પાક

મોળું પડવું-નળળું પડવું, શિથિલ
બનવુંમોં ફેરવવું-અમુક કાર્ય ન કરવું,
મદદ ન કરવી

મો મૂકાને-મુક્ત કંઠે

મોં સિવાવું-ખોલતાં બંધ થવું

મોલવી-મુસલમાન વિદ્વાન

મોરચ-આર્યોની સંસ્કૃતિથી ભિન્ન
અંસ્કૃતિવાળો મનુષ્ય

ય

યજ્ઞશાળા-યજ્ઞ કરવાનો ઓરડો

યવન-મોરચ

યજ્ઞમાથા-કીર્તિની કથા

યાચના-માગણી, વિનંતિ

યાતના-પીડા યાચંતા-માગીએ લારે

યારી આપવી-પ્રયત્ન સફળ થવો

યાતચંદ્રદિવાકરો-જ્યાં સુધી સૂર્ય અને

ચંદ્ર હોય ત્યાં સુધી, કાયમ

યુનિયન જોડ-અંગ્રેજોનો રાષ્ટ્રધ્વજ

૨

રશ્મિવાસ-શયનખંડ, અંતઃપુર

રમ્ય-સુંદર

રસસાગર-ભકિતરૂપી આનંદનો સાગર

રળી-ખુશી, હરખ

રંજનારા-આનંદ આપનારા

રાત્રિયો-રાત્ર

રાતું માઉ-હાથપાટ, public Domain. Gurukul Kangri Collection, Haridwar

રિપુ-દુશ્મન

રીડિયા-ચિચિયારી, પુકાર

રુધિરઝરણુ-લોહીની નદીઓ

રેન્જિમેન્ટ-ટુકડી

રેખાળું-રેખાવાળું

રેવા-નર્મદા નદી

રોજ ખોલવા-ઉપવાસ છોડવા

રોષી-ગુસ્સાભરી

લ

લખાડી-ગૂઠાળું

લાખેણો-કીમતી

લીલા-અદ્ભુત ખેલ

લીલી વાડી-છેપાં છોકરાનો વસ્ત્રાર

લીલીસૂકી-ચડતી પડતી

લોડા-ગુલામ

વ

વજ્રપાત-વીજળીનું પડવું

વમન-ઊલટી

વર-વરદાન

વરો-વાર

વર્ણાશ્રમ ધર્મ-સમાજના વર્ણવાર

અને આશ્રમવાર વિભાગ પાડી

તેમનાં કર્તવ્યોની વ્યવસ્થા કરતો

ધર્મ

વદકલ-ઝાડની છાલનું વસ્ત્ર

વસિયતનામું-વીલ, મરણ વખતનું

અતપત્ર

વસુંધરા-પૃથ્વી
વાવા-પોશાક
વાજ આવે-થાકે, દુઃખથી પીડાય
વાદ્યો હોય તો લોહી ન નીકળે એવો-
(શરમથી) ફિક્કો

વામ-લગભગ ચાર હાથ જેટલી
લંબાઈ

વામા-સુંદર સ્ત્રી

વાયક-વેણુ, વાત

વારિ-પાણી

વાર્ધક્ય-વૃદ્ધાવસ્થા

વાલ-ત્રણ રતી જેટલું તોલ

વાસના-પ્રગ્લ્હ, કામના

વિકૃત-વિકાર પામેલ, બગડી ગયેલ

વિક્ષેપ-અડચણ

વિચરવું-આમતેમ કરવું

વિચારવારિનિધિ-વિચારરૂપી સમુદ્ર

વિનયપ્રસ્થાન-વિનય મેળવવા જવું તે

વિધિ-ક્રિયા, સંસ્કાર

વિનાશતાડવ-ખાતાખરાબી

વિનાશિકા-લોહાના બખ્તરવાળું એક
લડાયક જહાજ

વિપરીત-અવળું, ઊલટું

વિપ્લવી-ક્રાંતિકારી

વિમળ-શુદ્ધ

વિમાસણ-ઊંડો વિચાર

વિરાજમાન થયેલા-ખેડેલા

વિરાટરૂપ-અતિ વિશાળ સ્વરૂપ

વિલાસ-ચેનખાજી, મોજ

વિશ્વભારતી-કવિવર ટાગોરે રચાવેલ

વિશ્વવિદ્યાલય

વિશ્વભૂખ્યા-આખા જગતનું લક્ષણ
કરવા માગતા

વિષપાન-ઝેર પીવું તે

વિષમ-સુશ્કેલ, દારુણ

વિલ્વળ-આકુળવ્યાકુળ

વૃત્તિ-મનનું વલણ

વેવલા વીણવા-ફાંશ મારવા

વૈદરબી-દમયંતી

વ્યાસપીઠ-ઊંચી ખેડક

૨૧

શકે-ગણે કે

શતસહસ્ત્ર-સાખ

શમથ્યા-સ્વપ્ના

શર્કરા-સાકર

શહાદત-શહીદ થવું તે

શાખ-આખર

શાતા-શાંતિ, નિરાંત

શાસનધુરા-રાજતંત્રી લગામ

શિથિલ-ઢીલ્સા, નિર્જળ

શિરપેચ-પાવડી

શિરસાવંચ-માન આપવા યોગ્ય

શિરા-નસ

શિવકવચ-રક્ષા માટેનો શિવનો મંત્ર

શિષ્યવૃત્તિ-વિદ્યાર્થીને તેના અર્થ પેટે

મળતી રકમ

શુભં ભવતુ-કલ્યાણ થાઓ

शब्दकोश

२५६

शुभ्रता-सद्देहात्, धनवता
 शोष पञ्चो-सुकावुं, तरस जागवी
 श्यामसुन्दर-श्रीकृष्ण
 श्यामा-शुभ्रवान् श्री
 श्रावणु लादरवो-भूष आसु
 श्वसुर पक्ष-सासरियां

स

सकुशण-सहीसलामत, सुभ्रप
 सलानाश-पायमाली
 सप्तर्षि-सात ताराओतुं ओ नामे

ओणभातुं भूमभुं

समकुछ-अधुं
 समदर-समुद्र
 समर्या-याद कर्था
 समस्त-सधनुं, तमाम
 सगीर-पवन
 सहभागी-भाग पडावनार
 संगति-सहवास
 सत्राम-युद्ध
 सत्यरवुं-भवुं
 संहृष्ट-शंका
 संप्रदाय-धर्मनो इति
 सान्न-सरसामान वगेरे
 सार्विक-सरवयुषुवाणुं, शीत
 साभर-अमदावाद पासेनी साभरमती
 नदी

सामुदायिक-व्यथानी
 साम्राज्यो-महान राजयो
 सायणी-महोन्नवाली, वैभव

सामुदायिक-व्यथानी, साम्राज्यो-महान राजयो, साम्राज्यो-महान राजयो, साम्राज्यो-महान राजयो

सार्थक-सङ्ग
 सार्वभौम-अधी रीते स्वतंत्र
 साष्टांग दंडवत-लाया सुर्भ करवाना
 प्रशुभ
 सासोट-वास बेर
 सांसता यष्टि-धीरज धरीजे
 सिंधु-समुद्र
 सीमंत-अधरणी
 सेन-शय्या, पथारी
 सुअवसर-सारो प्रसंग
 सुकुमार-नाजुक
 सुत-डाहो, यतुर
 सुलभ-सहज
 सुधापान-अमृततुं पान
 सुरभ्य-अत्यंत रमणीय
 सूत्र-कुंठूस
 सुरता-लगनी, रस
 सेन्द्रज्योसे-वृद्धी-मध्यस्थ धारासला
 सोमरस-सोमवल्ली नामती वेदनो रस
 सोमर-सैनिक
 सोहे-शोभे
 सोषुदा-स्वप्नां
 स्तब्ध-आश्चर्ययुक्त
 स्फुटि-ताजगी, तेज
 सववुं-अरवुं, नीतरवुं
 स्वयं-गत
 स्वर्ग-लुत-स्वर्गनी लुत
 स्वरथ-शीत, सावधान
 स्वाभाविक-कुदरती, सहज
 स्वर्ग-लुत-स्वर्गनी लुत

ते

૨૬૦

ગુરુકુલ કાંગ્રી સાહિત્યકલ્પોલ

સ્વાતિમિંદુ-સ્વાતિ નક્ષત્રમાં પડતું

વરસાદનું મિંદુ

સ્વાંગ-વેશ

સૂઝ-સમજ, ગમ, પહેાંચ

સહાનુભૂતિ-સમભાવ, દિલસોજી

સહધર્મીણી-પત્ની

તોત-ઝરો

સુધાવર્ષણ-અમૃતનો વરસાદ

હુ

હતમાગી-કમનસીબ

હરિવર-ધર્મી

હર્ષોદ્ગાર-આનંદનો ઉદ્ગાર

હવી-થઈ

હવાલો-ભાળવણ, સુપરત

હસ્તધૂનન-મળતી વેળા હાથ મિલાવીને

હલાવવાનો અંગ્રેજી ચાલ

હાથ ખંખેરી નાખવા-આશા છોડી દેવી

હાથ ખેસવું-લાગુ પડવું

હાજી ગગડાવવા-નાહિમત બતાવવો

હિમાચ્છાદિત-અરધ્ધી ઢંકાયેલ

હીર-સત્ત્વ, પ્રેમ

હીડે-ચાલે

હૃષ્ટપુષ્ટ-ખૂબ જાડો, માતેલો

હેયાફૂટા-સુધિ વિનાના

હોમરલ-સ્વરાજ

શુદ્ધિપત્ર

આ પુસ્તકમાં થોડી ખાપભૂલી ગઈ છે. તે વિદ્યાર્થીઓ પાસે સુધરાવી લેવા શિક્ષકોને વિનંતિ છે.

પૃષ્ઠ	પંક્તિ	ખોટું	ખરું
૧૩	૪	સૂણી	સુણી
૬૫	૮	જત	જતાં
૯૬	૧૬	દંડવત	દંડવત
૧૨૭	૧૫	દશમાં	દશમાં
૧૩૫	૧	પડી છે	પડે છે
૧૬૧	૯	ટુંકો	ટૂંકો
૧૬૨	૧	આઝીરે	ઝાઝીરે
૧૭૨	૧૮	દેવી ઝો	દેવીઓ
૧૭૯	૧૮	ધન્ય	ધન્ય
૧૮૪	૧૭	તરીખે	તારીખે
૧૯૮	૧	ટેલીફોન	ટેલિફોન
૧૯૮	૩	ખેડીકર	ખેડીકર
૨૨૭	મધ્યમ	દારનું	દારનું

ભારતનો ઇતિહાસ : ભાગ ૧, ૨, લે. જમનાલાલ ચીનાઇ, બી. એ., બી. ટી., એલ.એલ. બી. તથા મનુભાઈ દેસાઈ, બી. એ., બી. ટી., એસ. ટી. સી. હાઇસ્કૂલ ધો. ૪, ૫, ૬, માટે નૂતન દૃષ્ટિબિંદુથી લખેલો ઇતિહાસ. તત્કાલ નવાં ચિત્રો નકશાઓ સહિત. પ્રો. વાડીયાના આમુખ સાથે.

સાહિત્ય પદ્ધતિ : ભાગ ૧, ૨, ૩, સંપાદકો: શ્રીભાઈ દેસાઈ અને ઉમાશંકર જોષી હાઇસ્કૂલના ધો. ૪, ૫, ૬, માટે એક અનુપમ ગદ્યપદ્ય સંગ્રહ. ૫ મી આવૃત્તિ.

ગુજરાતી ભાષા વ્યાકરણ અને લેખન : પ્રો. મનસુખલાલ ઝવેરી, એમ. એ. હાઇસ્કૂલના વિદ્યાર્થીઓ માટે ગુજરાતી ભાષાનું સર્વાંગી જ્ઞાન આપતું પુસ્તક

સવકી બોલી : ભાગ ૧, ૨, ૩, લેખક: પંડીત સુદર્શન. માધ્યમિક શાળાઓ માટે મંજૂર કરેલી હિંદી વાચનમાળા.

નૂતન ગણિત : ભાગ ૧, ૨, ૩, લેખકો: ચંદુલાલ દેસાઈ બી. એ., ટી. ડી. અને મનુભાઈ શાહ. સાદા સરળ અને વહેવારુ હિસાબોથી ભરપૂર-આધ્યમિક ધોરણો માટે મંજૂર થયેલા ગણિતના પાઠ્ય પુસ્તકો.

દુનિયાના દર્શન : ભાગ ૧, ૨, ૩, ૪, લે. વરધલાઇ પટેલ, એમ. એ., બી. ટી. અને અ. ઇનામદાર. અનેક ચિત્રોથી તથા નકશાઓથી ભરપૂર આધ્યમિક ધોરણોની ભૂગોળ.

First Lessons in English Composition : I II & III લેખક :

અંબોટકર અને કળાંટકી. અંગ્રેજી પહેલા, બીજા, અને ત્રીજા ધોરણો માટે દેશદેશના લોકો : વિ. દ. ધાટે, બી. એ., બી. ટી. ટી. ડી. (લંડન)

રસમય શૈલીમાં લખાયેલું આ ભૂગોળનું ઇતર વાંચનનું પુસ્તક છે. ૫ મી આવૃત્તિ દેશદેશાવરમાં : લે. વરધલાઇ પટેલ, એમ. એ., બી. ટી. અને અ. ઇનામદાર. પ્રો. ધો. ચોથા માટે લોકજીવન અને ભૌગોલિક સંયોગોની ગૂંથણી કરતી ભૂગોળ.

નૂતન લેખન : તાલીમ વર્ગ, બાળ વર્ગ, ભાગ ૧, ૨, ૩, ૪. ચિત્રો દ્વારા બાળકો લિપિ તથા ભાષા શીખે એ ઉદ્દેશથી નવા અભ્યાસક્રમ મુજબ લખાયેલાં લેખનનાં પુસ્તકો.

મારું ગણિત લેખન : બાળવર્ગ, ભાગ ૧, ૨, ૩, ૪. લે. પટેલ તથા શાહ. બાળકોને ગણિતમાં રસ ઉત્પન્ન થાય તે માટે યોજેલાં સીટવર્કના પુસ્તકો.

ભાષા શિક્ષણ : ભાગ ૧, ૨, ૩, પ્રો. મનસુખલાલ ઝવેરી, એમ. એ. અને રમણલાલ વકીલ, એમ. એ. માધ્યમિક ધોરણોનું સરળ વ્યાકરણ.

વિજ્ઞાન-વિહાર : ભાગ ૧, ૨, ૩. લે. અરવિંદ પટેલ તથા છાટુભાઈ સુથાર.

નાના નિબંધો : ભાગ ૧, ૨, ૩, લે. શંભુપ્રસાદ ભટ્ટ. બી. એ., બી. ટી.

ઇતર વાચનમાળા : ભાગ ૧, ૨, ૩, ૪, પ્રાથમિક ધોરણો માટે સુંદર કવિતા પાઠોમાં લખાયેલી વિશેષ વાચન માટે છે.